

চরিত্রমঞ্জরী ।

অর্থাৎ ভারতবর্ষের কতিপয় প্রসিদ্ধ গবর্নর জেনারেলের
জীবন বৃত্তান্ত সম্বলিত এতদ্দেশে ইংরেজ অধিকা-
রের আরম্ভ অবধি লর্ড ক্যানিংয়ের আধিপত্য
সমাপ্তি পর্য্যন্ত সংক্ষিপ্ত ইতিহাস ।
ইহাতে মিউটিনির বৃত্তান্ত
সবিস্তর বর্ণিত
হইয়াছে ।

শ্রী কালীপ্রসন্ন রায় প্রণীত

২

কলিকাতা ।

কাব্যপ্রকাশ যন্ত্রে মুদ্রিত ।

সংবৎ ১৯২৪ ।

P R E F A C E .

Many of our countrymen are, no doubt, anxious to know the principal events in the History of our country since the rise of the British power among us, especially the terrible occurrences connected with the Mutiny in the year 1857 ; but I find no work in the Bengali Language calculated to gratify this natural and laudable curiosity. With a view to supply this *desideratum*, I have undertaken the compilation of the present work. The reader will find here the Lives of Lord Clive, Warren Hastings, Lord Cornwallis, Lord Dalhousie and Lord Canning, as also the chief events that rendered the Governments of Sir John Shore (Lord Teignmouth), Lord Wellesley, Lord Amherst, Lord Bentinck, Lord Auckland, Lord Ellenborough and Lord Hardinge, memorable.

This work does not profess to be a translation of any particular English Book, but it has been compiled from various sources, such as—Macaulay's Essays, Arnold's British India, Kay's Sepoy Revolt, the Friend of India, and the Calcutta Review, &c., &c.

It affords me much pleasure to acknowledge with grateful thanks the valuable assistance I have received from Baboo Krishna Comul Bhuttacharjee B. A. the learned professor of Sanscrit at the Calcutta Presidency College, who has been good enough to revise several

parts of the work.—I am sure that this work owes whatever merit it possesses to his kindness. I am also deeply indebted to Baboo Narsing Chunder Mookerjee M. A. and Baboo Ajodhya nauth Puckrashee, who have kindly looked over the manuscript, and encouraged me by their approbation to publish this work.

In preparing this work for the press, I trust that my efforts to render it worthy of the patronage of the heads of our Educational Establishments have not been altogether vain. And I also trust that those of our countrymen whose ignorance of the English language places the study of Historical Books connected with the lives of the abovenamed great Indian Rulers, beyond their power, will find this work both instructive and amusing.

KALLY PROSONNO ROY.

CALCUTTA, }
 1st January 1868. }

শুদ্ধিপত্র ।

পৃষ্ঠা	পঞ্জি	অশুদ্ধ	শুদ্ধ
৪	১৪	খ্রীষ্টাঙ্গে করাশীদের	খ্রীষ্টাঙ্গে চন্দ্রসা- হেব করাশীদের
১২	২৫	আপনারি	আপনারে
২৩	১২	সপক্ষ	স্বপক্ষ
৪৯	৪	গবর্ণর জেরলের	গবর্ণর জেনরলের
৫২	২১	গবর্ণরমেন্ট	গবর্ণমেন্ট
৫৯	৫	ধত	ধৃত
৬১	২৭	উচ্ছঙ্খলতা	উচ্ছৃঙ্খলতা
৮৯	১৬	বুদ্ধিমত্তা	বুদ্ধিমত্তা
৯৩	১৪	মহম্মদ ঘোরি	গজনীরাজ নামুদ
১০৩	২৫	২১ শে	২১ এ
১০৪	২৫	অবিনব	অভিনব
১০৮	৬	দৌতাকার্য্য	দৌত্যকার্য্য
১২০	৯	৭ লক্ষ	১৭ লক্ষ
১২৩	২৮	১৭৫৬ খৃঃ অকে	১৮৫৬ খৃঃ অকে
১২৬	১৩	অযোধ্য	অযোধ্যা
১২৮	২২	তাখাপি	তখাপি
১৩৭	২৮	বোগবাদ	বোগদাদ
১৪০	২৮	দাড়াইলেন	দাঁড়াইলেন
১৪৫	২২	গাছি	পাছে
১৬৬	১১	অস্তাবনা	সস্তাবনা
১৬৭	১৩	সহ্যবহার	অসহ্যবহার
১৭০	১৩	কিরয়া	করিয়া
	২০	সম্মুখবর্ত্তি	সম্মুখবর্ত্তি

বিজ্ঞাপন ।

ভারতবর্ষে ইংরেজদের আধিপত্য স্থাপন অবধি লর্ড ক্যানিংয়ের রাজ্য শাসনের শেষ পর্য্যন্ত যে সকল প্রধান প্রধান ঘটনা হয়, বিশেষতঃ ১৮৫৭ খৃঃ অব্দে যে ভয়ঙ্কর বিদ্রোহ ঘটিয়াছিল, সে সকল জানিবার জন্য স্বভাবতঃ সর্ব সাধারণের অন্তঃকরণে ঔৎসুক্য জন্মে । কিন্তু রাঙ্গালা ভাষায় এরূপ কোন পুস্তক দেখিতে পাওয়া যায় না, যে তাহা পড়িলে অন্যায়সে তাঁহাদের সেই ঔৎসুক্য চরিতার্থ হইতে পারে । আমি সেই অভাব মোচন করিবার মানসে চরিতমঞ্জরী নাম দিয়া এই পুস্তক লিখিতে প্রবৃত্ত হই । ইহাতে লর্ড ক্লাইব, ওয়ারেন হেস্টিংস, লর্ড কর্ণওয়ালিস, লর্ড ডেল হোর্সী এবং লর্ড ক্যানিং এই কএক ব্যক্তির জীবন চরিত যথারীতি সঙ্কলিত হইল । কিন্তু জনশোর (লর্ড টেন মাউথ) লর্ড ওয়েলেসলি, লর্ড আমহার্ষ্ট, লর্ড বেষ্টিক, লর্ড অকল্যাণ্ড, লর্ড এলেনবরা ও লর্ড হার্ডিঞ্জ এই কএক জন গবর্ণর জেনরলের অধিকার কালে ভারতবর্ষে যে সকল ঘটনা হয়, এই পুস্তকে আবশ্যিক মত তাহাও সঙ্কলিত হইয়াছে । এই পুস্তক খানি কোন বিশেষ ইংরেজী গ্রন্থের অনুবাদ নহে । মেকলের এসে, আর্নল সাহেবের রূত ব্রিটিশ ইণ্ডিয়া, কে সাহেবের সঙ্কলিত সিপাই-বিদ্রোহের ইতিহাস, ফ্রেণ্ড অব ইণ্ডিয়া ও কলিকাতা রিভিউ প্রভৃতি নানারিধ ইংরেজী পুস্তক এবং পত্রিকা হইতে সঙ্কলিত হইল ।

আমি রূতজ্ঞ চিত্তে স্বীকার করিতেছি, যে এই পুস্তকের সঙ্কলন বিষয়ে কলিকাতাস্থ প্রেসিডেন্সি কলেজের সংস্কৃত

শাস্ত্রের সুযোগ্য অধ্যাপক শ্রীযুক্ত বাবু কৃষ্ণকমল ভট্টাচার্য্য বি, এ, অনেক সাহায্য করিয়াছেন। তিনি ইহার কোন কোন স্থল ইংরেজী হইতে স্বয়ং অনুবাদ করিয়াছেন এবং অনেক স্থল দেখিয়া দিয়াছেন। আমি বিবেচনা করি, এক্ষণে এই পুস্তক যেরূপ দৃষ্ট হইতেছে, তিনি হস্ত ক্ষেপ না করিলে সেরূপ হইবার সম্ভাবনা ছিল না। এ স্থলে ইহাও উল্লেখ করা আবশ্যিক, যে সংস্কৃত কালেজের ইংরেজী শিক্ষক শ্রীযুক্ত বাবু নৃসিংহচন্দ্র মুখোপাধ্যায় এম্ এ, ও শ্রীযুক্ত বাবু অযোধ্যানাথ পাকড়াশী ইহারা উভয়েই পরিশ্রম স্বীকার পূর্বক পুস্তক খানি আদ্যোপান্ত পড়িয়াছেন ও সম্ভ্রাম সহকারে আমাকে মুদ্রাঙ্কিত করিতে প্রোৎসাহিত করিয়াছেন।

আমি এই পুস্তক খানি বাঙ্গালা বিদ্যালয় সকলের উপযোগী করিবার নিমিত্ত সাধ্যানুসারে চেষ্টা করিয়াছি এবং বাঁহারা ইংরেজী জানেন না অথবা ইতস্ততঃ বিক্ষিপ্ত ইংরেজী পুস্তক ও সংবাদ পত্রাদি একত্র সংগ্রহ ও অধ্যয়ন করা বাঁহাদের পক্ষে সুসাধ্য নহে। তাঁহারাও সহজে বিদ্রোহ প্রভৃতি ভারতবর্ষের প্রধান প্রধান ঘটনাগুলি জানিতে পারেন, ইহাও আমার অভিলাষ। এক্ষণে চরিতমঞ্জরী সাধারণে পরিগৃহীত হইলে শ্রম সার্থক বোধ করিব।

কলিকাতা ১৮৬৮

শ্রী কালীপ্রসন্ন রায়

১ লা জানুয়ারি

চরিত্রমঞ্জরী ।

লর্ড ক্লাইব ।

লর্ড ক্লাইব ১৭২৫ খৃঃ অব্দে ইংলণ্ডের অন্তঃপাতী সরপসায়র প্রদেশে জন্ম গ্রহণ করেন। ইহার পিতার নাম রিচার্ড ক্লাইব। তিনি ব্যবহারাজীবের কার্য্য করিতেন। লর্ড ক্লাইব ক্রমান্বয়ে অনেক বিদ্যালয়ে প্রবেশিত হইয়া বিদ্যাভ্যাস করেন, কিন্তু তিনি বিদ্যাভ্যাসে একরূপ অনাবিষ্ট ছিলেন, যে তাহাতে কোন রূপেই কৃতকার্য্য হইতে পারিলেন না। পরন্তু সকল বিদ্যালয়েই দুই বালক বলিয়া প্রসিদ্ধ হইলেন। কিন্তু ইটন নামক এক জন সুচতুর শিক্ষক তাঁহার আকার প্রকার দেখিয়া বলিয়াছিলেন, ক্লাইব বাঁচিয়া থাকিলে ও আপনার নৈসর্গিক গুণগ্রাম প্রকাশ করিবার সুযোগ পাইলে জগৎশুলে সুবিখ্যাত হইবে। সে বাহা হউক, সাধারণমত তাঁহার অনুকূল ছিল না।

ক্লাইব বাল্যাবস্থায় একরূপ অসমসাহসী ছিলেন, যে মার্কট ডেরিটনস্থিত ধর্ম্মমন্দিরের উচ্চতর শিখরে উঠিয়া বসিয়া থাকিতেন ও সময়ে সময়ে নগরস্থ দুই বালকগণকে দলবদ্ধ করিয়া লুণ্ঠকারী সেনাদলের ন্যায় দোকান লুণ্ঠ করিতে বাইতেন ও দোকানদারদিগকে কহিতেন, যদি তোমরা আতা ও পয়সা না দাও, তবে আমরা তোমাদের দোকানের কপাট ও জানালা ভাঙ্গিয়া ফেলিব। নিরুপায় দোকানদারেরা আতা ও পয়সা দিয়া তাঁহাদের শান্ত করিত।

সুচরিত্র দেখিতে পাওয়া যায়, নিজা ব্যবসায় অবলম্বন করিয়া সংসারখাজা নিৰ্ব্বাহ করেন, পুত্রকেও সেই ব্যবসায় দীক্ষিত করিতে

যত্ববান হয়েন । রিচার্ড ক্লাইব প্রথমতঃ পুত্রকে ব্যবহারাজীবের কার্য্য শিখাইবার সংকল্প করিয়াছিলেন, কিন্তু তাঁহারে বিদ্যাভ্যাসে অকৃতকার্য্য দেখিয়া একবারে ভয়োদ্যম হইলেন । এমন কি, তাঁহার একরূপ প্রত্যাশা ছিল না, যে ক্লাইব কস্মিন্ কালে মানুষ হইয়া পরিবারের কোন উপকারে আসিবেন । তিনি কিয়ৎকাল পরে ইষ্ট ইণ্ডিয়া কোম্পানির অধীনে একটা কেরানিগিরি কার্য্যে নিযুক্ত করিয়া ক্লাইবকে মাস্ত্রাজে পাঠাইয়া দিলেন । ক্লাইব ইংলণ্ড হইতে যাত্রা করিয়া এক বৎসর পরে মাস্ত্রাজে আসিয়া উপনীত হন । তিনি মাস্ত্রাজে পৌঁছিয়া অতিশয় দূরবস্থায় পড়েন, সঙ্গে করিয়া যে কিঞ্চিৎ অর্থ আনিয়াছিলেন, তাহা পথিমধ্যেই নিঃশেষিত হইয়াছিল, সুতরাং তাঁহারে ঋণ করিয়া আবশ্যক ব্যয় নির্বাহ করিতে হয় । তিনি যে বেতন পাইতেন, তাহা যৎসামান্য, তদ্বারা উত্তম স্থানে বাস ও উত্তম আহার সম্পন্ন হইত না । তিনি ইংলণ্ড হইতে আসিবার সময়ে মাস্ত্রাজস্থিত এক ব্যক্তির নামে অনুরোধপত্র আনিয়াছিলেন, কিন্তু মাস্ত্রাজে পৌঁছিয়া দেখিলেন, তিনি ইংলণ্ডে যাত্রা করিয়াছেন, সুতরাং অনুরোধপত্র দ্বারা যে কিঞ্চিৎ সাহায্য প্রাপ্তির প্রত্যাশা ছিল, তাহাতে বঞ্চিত হইলেন । ক্লাইব অতিশয় উগ্রস্বভাব ছিলেন ও কাহার সহিত আলাপ করিতে ভাল বাসিতেন না । ইহাতে তিনি মাস্ত্রাজে অনেক দিবস পর্য্যন্ত কাহার নিকটে পরিচিত বা আদৃত হইতে পারেন নাই ।

তৎকালে পুলিশা তদারক ও হিসাব রাখা কোম্পানির কেরানিগণের প্রধান কার্য্য ছিল । কিন্তু ক্লাইব যেক্রম চঞ্চল-মতি ও উদ্ভূত-প্রকৃতি ছিলেন, তাহাতে ঐ কার্য্য তাঁহার পক্ষে নিতান্ত অনুপযুক্ত হইয়াছিল । অপর মাস্ত্রাজের জল বায়ুও তাঁহার পক্ষে অনুকূল ছিল না । জল বায়ুর দোষে তাঁহার শরীর ক্রমশঃ অপটু হইতে লাগিল । ক্লাইব মাস্ত্রাজে পৌঁছিয়া প্রথমতঃ কিছুকাল এইরূপ দুঃখেই অতিবাহিত করেন । তাঁহার সুখের মধ্যে এই মাত্র ছিল, যে মাস্ত্রাজের শাসনকর্ত্তা তাঁহারে নিজ পুস্তকালয়ে প্রবেশ ও অধ্যয়ন করিতে অনুমতি দেন । ক্লাইব বাল্যাবস্থায় বিদ্যালয়ে

বিদ্যাভ্যাসে যেরূপ অনাবিষ্ট ছিলেন, তাহা পর্যালোচনা করিলে আপাততঃ মনে এরূপ উদয় হয় না, যে তিনি পুস্তক অনুশীলন করিবেন, কিন্তু এক্ষণে তাঁহার স্বভাবের এরূপ পরিবর্ত হইয়াছিল, যে তিনি পুস্তক পাঠ করিয়াই অধিকাংশ অবকাশ কাল অতিবাহিত করিতেন। কিন্তু কি জলবায়ুর অস্বাস্থ্যকারিতা, কি দরিদ্রতা, কি পুস্তকাধ্যয়ন কিছুতেই সেই প্রগল্ভস্বভাব ও অসমসাহসী যুবকের দুর্বিনীত চিন্তা শাস্ত করিতে পারে নাই। তিনি যেরূপ বিদ্যালয়ে সর্বদা শিক্ষকদিগের সহিত কলহ করিতেন, এক্ষণে কর্মস্থানেও উপরিস্থ কর্মচারিগণের সহিত সেইরূপ বিবাদ আরম্ভ করিলেন। ইহাতে অনেক বার তিনি কর্মচ্যুত প্রায় হইয়াছিলেন। তিনি দুই বার পিস্তল প্রয়োগ দ্বারা আত্মহত্যা সাধনের চেষ্টা করেন, কিন্তু দুই বারই তাঁহার সন্ধান ব্যর্থ হইয়া যায়। ইহাতে তিনি উচ্চঃ স্বরে বলিয়া উঠেন, আমি নিশ্চয়ই কোন মহৎ কার্য সাধনের জন্য পৃথিবীতে আসিয়াছি।

এই সময়ে এরূপ একটা ঘটনা উপস্থিত হয়, যাহাতে প্রথমতঃ বোধ হইরাছিল, ক্লাইবের সমুদায় আশা ভরসা উচ্ছিন্ন হইয়া যাইবে, কিন্তু পরিশেষে সৌভাগ্য ক্রমে তাহাই তাঁহার মহত্ব লাভের হেতু হইয়া উঠিল। মাদ্রাজে ফরাশীদিগের সহিত ইংরেজদের যুদ্ধ চলিতেছিল। ফরাশীরা ইংরেজদিগকে পরাজিত এবং মাদ্রাজ নগর ও দুর্গ হস্তগত করেন। পঞ্জীচারির গবর্নর ডিউপ্পে মাদ্রাজের গবর্নর ও অপরাপর অনেককেই বন্দী করিয়া পঞ্জীচারিতে লইয়া যান। ক্লাইব এই সঙ্কটের সময়ে রাত্রিকালে মোসলমানের বেশে পলাইয়া সেট ডে-বিড দুর্গ আশ্রয় করেন। ক্লাইব এক্ষণে যেরূপ অবস্থায় পড়িলেন, তাহাতে তাঁহার অভিলষিত কার্য প্রাপ্তির সুযোগ হইয়া আসিল। তিনি প্রার্থনা করিয়া কোম্পানির সৈনিক কার্যে নিযুক্ত হইলেন। এই সময়ে তাঁহার বয়ঃক্রম একবিংশতি বৎসরের অধিক ছিল না। ক্লাইব সৈনিক কার্যে নূতন ব্রতী হইয়াও অনেক বার ফরাশীদিগের বিরুদ্ধে যুদ্ধ করিয়া খ্যাতি অতিপত্তি লাভ করেন ও সাহস এবং উদ্যোগ প্রভৃতি

গুণ থাকাতে অচির কাল মধ্যেই তদানীন্তন প্রধান ব্রিটিশ সেনাপতি মেজর লরেন্সের প্রিয় পাত্র হইয়া উঠেন ।

ক্লাইব মৈনিক কার্যে অধিকতর হইবার কতিপয় মাস পরে মংবাদ আসিল, যে ইংলণ্ডে ফরাশি ও ইংরেজদের মধ্যে সন্ধি স্থাপিত হইয়াছে । ইহাতে পঞ্জীচারির গবর্নর ডিউপ্তে মাস্ত্রাজ নগর ও দুর্গ ইংরেজদিগকে প্রত্যর্পণ করেন । ক্লাইবও মৈনিক কার্য পরিত্যাগ করিয়া পুনরায় কেরাণির কার্যে নিযুক্ত হইলেন । ইহার কিছু দিন পরে মাস্ত্রাজ প্রদেশীয়দিগের সহিত ইংরেজদের বিবাদ উপস্থিত হয় । ইহাতে ক্লাইব লরেন্সের সাহায্যার্থ কেরাণির কার্য পরিত্যাগ করিয়া পুনরায় সেনার কার্য গ্রহণ করেন । তিনি এই রূপে পর্যায়ক্রমে কিছু কাল বাণিজ্য সম্বন্ধীয় ও কিছু কাল সেনা সম্পর্কীয় কার্য করিয়া পরিশেষে কমিসরি জেনারেলের কার্যে নিয়োজিত ও কাপ্তেন পদে উন্নত হইলেন ।

১৭৫১ খ্রীষ্টাব্দে ফরাশীদের সাহায্যে মহম্মদ আলি খাঁর রাজধানী টিচুনোপলী অবরোধ করেন । মহম্মদ আলী খাঁ ইংরেজদের পরম বন্ধু ছিলেন, এজন্য ইংরেজেরা মহম্মদ আলী খাঁর সাহায্য দানে নিতান্ত উৎসুক হইলেন, কিন্তু তৎকালে মাস্ত্রাজে তাঁহাদের অসংখ্যক সেনা ছিল, তাহাতে আবার তাঁহাদের উপযুক্ত সেনাপতিও কেহই ছিলেন না । মেজর লরেন্স অবকাশ লইয়া ইংলণ্ডে প্রত্যাগমন করিয়াছিলেন । এই সকল কারণে ইংরেজেরা দেখিলেন, যে তাঁহারা যুদ্ধার্থ অগ্রসর হইতেও পারেন না, নিশ্চিন্ত হইয়া থাকিতেও পারেন না, তাঁহারা উভয় সংকটে পড়িলেন ও ইতিকর্তব্যতা অবধারণে বিমূঢ় হইলেন । এসময় কাপ্তেন ক্লাইব কর্তৃপক্ষের নিকটে এই প্রস্তাব করিলেন, যদি আপনারা ফরাশীদের সমুচিত প্রতীকার করিতে উপেক্ষা করেন ; তাহা হইলে টিচুনোপলী হস্তবাহিত হইবে, মহম্মদ আলী খাঁর বংশ ধ্বংস হইয়া যাইবে এবং ফরাশিরা ভারতবর্ষের স্বার্থ প্রভু হইবেন । অতএব এক্ষণে আর উপেক্ষা করা কর্তব্য নহে । ফরাশীদের দমনার্থ যত্ন করা নিতান্ত আবশ্যক হই-

যাচ্ছে । যদি কৰ্ণাট রাজ্যের রাজধানী আরকট নগর আক্রমণ করিতে পারা যায় ; তাহা হইলে হয়তো চন্দ্রসাহেব টিচুনোপলীর অবরোধে ভঙ্গ দিয়া আরকট নগর রক্ষার্থে যত্নমান হইবেম । ক্লাইবের এই প্রস্তাবটি যে কত দূর ফলোপধায়ক হইয়াছিল, তাহা কিঞ্চিৎ পরেই দৃষ্ট হইবে ।

মাদ্রাজবাসী ইংরেজেরা ডিউপ্পের জয়লাভ দেখিয়া অতিশয় ভীত হইয়াছিলেন । তাঁহারা ইংলণ্ডে ফরাশি ও ইংরেজদের মধ্যে যুদ্ধ উপস্থিত হইলে অচিরকাল মধ্যে মাদ্রাজ নগর হস্তবহির্ভূত ও বিনষ্ট হইবে, এই আশঙ্কা করিয়া ক্লাইবের প্রস্তাবেই সম্মত হইলেন ও তাঁহার প্রতি যুদ্ধের সমুদায় ভার অর্পণ করিলেন । কাপ্তেন ক্লাইব ২০০ শত গোরা ও ইউরোপীয় রীতি অনুসারে শিক্ষিত ৬০০ শত সিপাই লইয়া আরকট নগর আক্রমণার্থ যাত্রা করিলেন । তিনি পথিমধ্যে দুরন্ত বৃষ্টি ও ঝটিকায় আক্রান্ত হইয়াছিলেন, তথাপি তাহা লক্ষ্য না করিয়া গন্তব্য স্থানে গিয়া উপনীত হইলেন । আরকট নগরের দুর্গ রক্ষার্থে যে সমস্ত সেনা নিযোজিত ছিল, তাঁহারা ক্লাইবকে সসৈন্যে সমাগত দেখিয়া দুর্গ পরিত্যাগ করিল ; সুতরাং ক্লাইব অনায়াসে ও নির্বিবাদে উক্ত দুর্গ অধিকার করিলেন । ক্লাইব বিলক্ষণ অবগত ছিলেন, যে আমি দুর্গ অধিকার করিলাম বটে, কিন্তু এক্ষণে নিশ্চিন্ত থাকিলে চলিবে না । ফরাশীদের সহিত অবশ্যই যুদ্ধ বাধিয়া উঠিবে । পাছে বিপক্ষেরা আসিয়া দুর্গ অবরোধ করে, এই আশঙ্কায় তিনি আহাৰ সামগ্রী আহরণ করিয়া রাখিলেন, ও উপদুর্গ নির্মাণ করিয়া আত্মরক্ষার্থ প্রস্তুত হইয়া থাকিলেন ।

যে সমস্ত বিপক্ষ সেনা ক্লাইবের আগমনে ভয়ে পলায়ন করিয়াছিল, তাঁহারা নিকটবর্তী স্থান হইতে সেনা সংগ্রহ করিয়া নগরের সম্মুখানে শিবির সম্মিবেশিত করিল । ক্লাইব নিশীথ রাত্রে দুর্গ হইতে সসৈন্যে বহির্গত হইয়া অতর্কিতরূপে উক্ত শিবির আক্রমণ করিলেন । এই আক্রমণে বিপক্ষপক্ষের অধিকাংশ সেনা নিহত হইল ও অবশিষ্টেরা ইতস্ততঃ বিক্ষিপ্ত হইয়া পড়িল । কিন্তু ক্লাইবের পক্ষীয়

এক ব্যক্তিরও প্রাণ হানি হইল না। তিনি পূর্বমনোরথ হইয়া দুর্গে প্রত্যাগমন করিলেন।

চন্দ্র সাহেব আরকট নগরের এই দুর্ঘটনার সংবাদ পাইয়া আপ-
নার সৈন্য হইতে ৪০০০ সহস্র সেনা বাহির করিলেন ও নিজ পুত্র
রাজা সাহেবকে সেনাধ্যক্ষ করিয়া আরকট নগরের উদ্ধারার্থ পাঠাইয়া
দিলেন। পথিমধ্যে ডিউপ্পের প্রেরিত ও হতাবশিষ্ট আরকট দুর্গরক্ষী
সেনারা আসিয়া জুটিল। রাজা সাহেব এইরূপে প্রায় ১০ সহস্র
সেনার অধিনায়ক হইয়া আরকট নগর অবরোধ করিলেন।

এদিকে ক্রাইবের প্রায় সকল বিষয়েরই অগ্রভুল, তাঁহার সৈন্য
শত্রুসেনা অপেক্ষা সংখ্যায় অনেক দূর, তাঁহার আহার সামগ্রীও
স্বচ্ছল ছিল না, আরকট দুর্গও তথাবস্থায় ছিল, উহা যে অবরোধ
সহ্য করিতে পারিবে, তাহারও কোন সম্ভাবনা ছিল না। যতই কেন
বিপদ হউক না, ক্রাইব তন্মোৎসাহ হইবার পাত্র ছিলেন না। তিনি
দৃঢ়তা ও সতর্কতা সহকারে আত্মরক্ষা করিতে লাগিলেন। এই সময়ে
ক্রাইবের পক্ষীয় সেনাগণকে আহারাভাবে অতিশয় কষ্ট পাইতে হয়।
এমন কি, সেরূপ কষ্টে পড়িলে সেনা মাত্রই অসম্মত ও অবাধ্য হইয়া
উঠে; কিন্তু আশ্চর্যের বিষয় এই, সিপাইরা ক্রাইবের নিকটে আসিয়া
অক্ষুণ্ণ চিত্তে নিবেদন করিল, মহাশয়! ইউরোপীয়দিগকে ভাত দিতে
অনুমতি করুন, তাহের ফেনই আমাদের পক্ষে যথেষ্ট হইবে।
ইতিহাস পাঠে সেনাপতির প্রতি সেনাগণের এরূপ অটল ভক্তির
দৃষ্টান্ত আর কুত্রাপি লক্ষিত হয় না।

ক্রাইব আত্মরক্ষা করিতে সমর্থ হওয়ায় অপর এক স্থান হইতে
তাঁহার সাহায্য প্রাপ্তির সুযোগ হইল। মহারাক্ষী প্রধান যুরারি
রাও মহম্মদ আলীর সাহায্যার্থ প্রেতিষ্ঠিত হন, কিন্তু তিনি
ফরাশীদিগের ক্ষমতা অনিবার্য ও চন্দ্র সাহেবের জয় নিশ্চয় করিয়া
এ যাবৎ উদাসীন ছিলেন, কিন্তু এক্ষণে আরকট নগর রক্ষার সংবাদ
শ্রবণে প্রোৎসাহিত হইলেন। যুরারি রাও বলেন, ইংরেজেরা যুদ্ধ
করিতে জানে, ইহা আমি পূর্বে জানিতাম না। এক্ষণে বুঝিলাম,

তাহাদের আত্মরক্ষা করিবার ক্ষমতা আছে ; অতএব সানন্দচিত্তে তাহাদের সাহায্য করিব ।

মহারাষ্ট্রীয়েরা মহম্মদ আলীর সাহায্য আনিতেছে, রাজা সাহেব ইহা শুনিয়া ব্রস্ত হইলেন ও প্রচুর উৎকোচ দিয়া ক্লাইবের সহিত সন্ধি করিবার চেষ্টা পাইলেন, কিন্তু ক্লাইব অবজ্ঞা প্রদর্শন পূর্বক তাঁহার প্রস্তাব অগ্রাহ্য করিলেন । অনন্তর উভয় পক্ষে তুঘল সংগ্রাম উপস্থিত হইল । চন্দ্র সাহেব পরাজিত হইয়া পলায়ন করিলেন ; সুতরাং ক্লাইবেরই জয়পতাকা উত্তোলিত হইল ।

মাদ্রাজবাসী ইংরেজেরা এই জয় লাভের সংবাদ পাইয়া পুলকিত ও অহঙ্কৃত হইলেন ও ক্লাইবের সাহায্যার্থ ২০০ শত ইউরোপীয় এবং ৭০০ শত এভদেশীয় সেনা পাঠাইয়া দিলেন । ক্লাইব এতাবমাত্র সেনা লইয়া টিমারির দুর্গ আক্রমণ ও অধিকার করিলেন এবং মুরারি রাওর সেনার সহিত মিলিত হইয়া পলায়িত রাজাসাহেবের অন্বেষণে চলিলেন । আর্নিগরে উভয় পক্ষে সংগ্রাম উপস্থিত হইল, তাহাতে ক্লাইব সম্পূর্ণ জয়লাভ করিলেন ।

মাদ্রাজ গবর্নমেন্ট এই সকল জয়লাভের সংবাদ শ্রবণে প্রোৎসাহিত হইয়া উঠিলেন ও ট্রিচুনোপলীর উদ্ধারার্থে এক দল পরাক্রান্ত সেনা সন্ধে দিয়া ক্লাইবকে পাঠাইবার সঙ্কল্প করিলেন । এই সময়ে মেজর লরেন্স ইংলণ্ড হইতে আসিয়া উপস্থিত হন, ও প্রধান সেনাপতির কার্য গ্রহণ করেন ; সুতরাং ক্লাইবকে তাঁহার অধীন হইতে হয় । ক্লাইব যেরূপ অবাধ্য ও অহঙ্কৃত ছিলেন, তাহাতে যে তিনি পূর্ব বর্ণিত প্রশংসনীয় কার্য করিবার পরে অন্যের অধীনে থাকিয়া যথানিয়মে কার্য করিবেন, এরূপ প্রত্যাশা করা যাইত না, কিন্তু লরেন্স তাঁহার গুণবস্তার বিষয় বিলক্ষণ অবগত ছিলেন । তাঁহার নিজের যদিও তাদৃশ বুদ্ধিশক্তি ছিল না, তথাপি তিনি ক্লাইবের বীরোচিত ক্ষমতা সম্যক্ রূপে বুঝিতে পারিয়াছিলেন । তিনি পূর্বাধি তাঁহার প্রতি সানুগ্রহ ব্যবহার করিতেন এবং এই অনুগ্রহও নিষ্ফল হয় নাই । ক্লাইব সানন্দচিত্তে পূর্ববন্ধুর নিদেশবর্তী হইলেন ও

উভয়ে মিলিয়া টিচুনোপলীর উদ্ধারার্থ যাত্রা করিলেন। চতুস্রাহেব এত দিন পর্যন্ত ফরাশীদের সাহায্যবলে টিচুনোপলী অবরোধ করিয়া রাখিয়াছিলেন/ কিন্তু এক্ষণে তিনি স্বয়ং অবরুদ্ধ হইলেন। ও অনন্যোপায় হইয়া ক্লাইবকে নগর সমর্পণ করিলেন। এই ঘটনার কিছু দিন পরে চতুস্রাহেব মহারাজীয়দিগের হস্তে পতিত হইয়া নিহত হইলেন। বোধ হয়, তাঁহার প্রতিদ্বন্দ্বী মহম্মদ আলীর অসৎ পরামর্শে তাঁহার ঐ রূপ শোচনীয় পরিণাম ঘটে।

ক্লাইব যত দিন ভারতবর্ষে ছিলেন, কখনই সম্পূর্ণ স্বাস্থ্যলাভ করিতে পারেন নাই। এক্ষণে তাঁহার শরীর এরূপ অপটু হইয়া উঠিল, যে তিনি স্বদেশে প্রত্যাগমনের মানস করিলেন। কিন্তু তিনি স্বদেশে প্রত্যাগমনের পূর্বে আর একটা দুরূহ কার্য সম্পাদনের ভার গ্রহণ করেন। ফরাশীরা কোভলডু ও চিজলপুত নামক দুইটা দুর্গ অধিকার করিয়াছিল। তাহাদের বিরুদ্ধে এক দল সেনা প্রেরণ করা অবধারিত হয়, কিন্তু এতদর্থে যে এক দল সেনা নিযুক্ত হইল, তাহারা এরূপ অকর্মণ্য ও ভীরুস্বভাব, যে ক্লাইব ব্যতিরেকে আর কেহই তাহাদের অধিনায়ক হইয়া ফরাশীদিগের সম্মুখীন হইতে সাহসী হইলেন না। যে কার্য সম্পাদন করা অন্যের সাধ্য নহে, তাহা সামান্য হইলেও সম্পাদকের গৌরবকর হইয়া থাকে। ক্লাইব তাদৃশ অশিক্ষিত সেনা সঙ্গে লইয়াও অল্প কাল মধ্যে কার্য সমাধা করিলেন। উল্লিখিত দুইটা দুর্গ ক্রমান্বয়ে তাঁহার হস্তগত হইল। এইরূপে ক্রমশঃ ফরাশীদের ক্ষমতার ক্রাস হইয়া আসিল, এবং ইংরেজেরা সর্বত্র জয়লাভ করিতে লাগিলেন।

ক্লাইব এই সকল ঘটনার অবসানে মাস্ত্রাজে প্রত্যাগমন করেন। তৎকালে তাঁহার শরীর এরূপ অসুস্থ হইয়াছিল, যে অল্প কাল মধ্যেই তাঁহাকে ইংলণ্ডে প্রত্যাগমন করিতে হইল। ক্লাইব ইংলণ্ডে প্রত্যাগমন করিলে পর ডিরেক্টরসভা তৎকৃত অবদানপত্রসমূহের কৃতজ্ঞতা স্বরূপ ও ভবিষ্যতে উৎসাহ বর্দ্ধন করিবার নিমিত্ত তাঁহারে এক খানি হীরাখচিত্ত তরবারি প্রদান করেন। ক্লাইব প্রাধ-

সতঃ অলৌকসামান্য ভাব্যতা প্রদর্শন পূর্বক করিলেন, যাবৎ আমার উপরিস্থ কর্মচারী ও বন্ধু লরেন্সকে এই রূপ সম্মান প্রদান না করিবেন, তাবৎ আমি উহা লইব না ।

ক্লাইব ভারতবর্ষে অবস্থিতি কালে যে ধনসঞ্চয় করিয়াছিলেন, স্বদেশে গিয়া তাহার কিয়দংশ দ্বারা পিতাকে স্বগজাল হইতে মুক্ত করেন ও অবশিষ্টাংশ বিলাসমজ্জায় পর্য্যবসিত করিয়াছিলেন । তিনি এইরূপে প্রচুর ধন ব্যয় করিয়াও ক্রান্ত হইলেন না । ১৭৫৪ খৃঃ অব্দে পালি'য়ামেন্টের সভ্য নির্বাচন লইয়া যে বিবাদ উপস্থিত হয়, ক্লাইব সেই সুযোগে সভ্য হইবার চেষ্টা পান, কিন্তু তাহাতে কৃত-কার্য্য হইতে পারিলেন না । লাভের মধ্যে কেবল তাঁহার অনর্থক অর্থ ব্যয় হইল ।

ক্লাইব এইরূপে দুই বৎসরের মধ্যে রিক্তহস্ত হইলেন ও কোন কার্য্যোপলক্ষে পুনরায় ভারতবর্ষে আসিবার মানস করিলেন । এই সময়ে যদিও কর্ণাট রাজ্যে ইংরেজদিগের অনুকূলে সন্ধি স্থাপিত হইয়াছিল ও ডিউপ্পে খর্ব্বীকৃত ও স্বদেশে প্রত্যাগত হইয়াছিলেন ; তথাপি ফরাসীদিগের সহিত সত্ত্বর যুদ্ধ ঘটবার অনেক পূর্বলক্ষণ দৃষ্ট হইতে লাগিল । এজন্য ডিরেক্টর সমাজ ফোর্টসেন্ট ডেবিডের গবর্নরের কার্য্যে ও ইংলণ্ডরাজ লেপটিনেন্ট কর্নেলের পদে ক্লাইবকে নিযুক্ত করিয়া পুনরায় ভারতবর্ষে পাঠাইয়া দিলেন ।

কর্নেল ক্লাইব ভারতবর্ষে প্রত্যাগমন করিয়া প্রথমতঃ ঘেরিয়াদুর্গ আক্রমণ পূর্বক অধিকার করেন । এইদুর্গ প্রায় চতুর্দিকে সমুদ্র বেষ্টিত ও আভিযুয়া নামক এক জন সামুদ্রিক দস্থ্যকর্ত্তৃক অধুষিত ছিল । ক্লাইব এড্মিরাল ওয়াটসনের সহিত মিলিত হইয়া আজিুয়াকে পরাস্ত করেন ও তাঁহার সঞ্চিত ধন অপহরণ পূর্বক উভয়ে ভাগ করিয়া লয়েন । ক্লাইব এই বীরকার্য্য সম্পন্ন করিবার পরে মাস্দ্দাজে যাইয়া ফোর্টসেন্ট ডেবিডের কার্য্যভার গ্রহণ করেন ।

প্রায় এই সময়ে মুরশিদাবাদের নবাব মিরাজউদ্দৌলা কলিকাতা আক্রমণ পূর্বক ইংরেজ অধিবাসীদিগকে পরাজিত ও বন্দীকৃত করেন ।

উহারা রাত্রিযোগে অঙ্কুশপনামে অগ্নি পরিসর একটীগৃহে নিষ্কিন্ত হইয়া পরদিন প্রাতঃকালে দ্বার উদ্বাটিত করিলে দ্রষ্ট হইল, ১২৩ জন বন্দী মৃত পতিত রহিয়াছে, অবশিষ্টেরা এরূপ অশ্রীভ্রষ্ট, যে তাহাদের জননীরাও উপস্থিত থাকিলে তাহাদিগকে চিনিতে পারিতেন কি না সন্দেহ ।

কলিকাতার এই দুর্ঘটনার সংবাদ মাদ্রাজে পৌঁছিলে পর তথাকার ইংরেজেরা ক্রোধান্বিত হইয়া উঠিলেন ও বৈরনির্ঘাতনে কৃত-নিশ্চয় হইলেন । তাঁহারা ক্লাইবকে সেনাপতি নিযুক্ত করিয়া ও এডমিরাল ওয়াটসনকে রণতরির কর্তৃত্ব ভার দিয়া বাঙ্গালায় পাঠাইয়া দিলেন । ক্লাইব অক্টোবর মাসে মাদ্রাজ হইতে যুদ্ধযাত্রা করেন, কিন্তু বায়ু প্রতিকূল হওয়াতে পথিমধ্যে তাঁহার অনেক সময় নষ্ট হয় । তিনি ডিসেম্বর মাসে হুগলীতে আসিয়া উপনীত হন ।

এদিকে নবাব সিরাজউদ্দৌলা জয়োদ্ধত হইয়া মুরশিদাবাদে নিরাপদে কালাতিপাত করিতেছিলেন, কিন্তু তাঁহার ভাগ্যে যে শানিত অগ্নি নিষ্কোষিত হইয়া রহিয়াছে, তাহার বিন্দুবিসর্গও জানিতেন না । ইংরেজেরা তাঁহার বিরুদ্ধে অস্ত্রধারণ করিতে সাহসী হইবেন, ইহা তিনি সিন্ধুশোষণের ন্যায় একান্ত অসম্ভব মনে করিতেন । তিনি পরকীয় দেশের বিষয় এরূপ অনভিজ্ঞ ছিলেন, যে সর্বদাই কহিতেন, সমুদায় ইউরোপখণ্ডে দশ সহস্র লোকের বসতি নাই । সে যাহা হউক, এক্ষণে তিনি ইংরেজদের রণতরি হুগলীতে পৌঁছিয়াছে, শুনিয়া সেনাগণকে কলিকাতার অভিমুখে যাত্রা করিতে আদেশ দিলেন ।

এদিকে, ক্লাইব সমভিব্যাহারে আনীত ৯০০ শত ইংরেজ সৈন্য ও ১৫০০ শত সিপাই লইয়া নৈসর্গিক সাহস সহকারে কলিকাতার দক্ষিণবর্তী বজ্রবজ্র নামকস্থান অধিকার করিয়া লইলেন ও ফোর্ট-উইলিয়ম দুর্গের রক্ষী সেনাগণকে পরাস্ত করিয়া কলিকাতা উদ্ধার করিলেন এবং সমৃদ্ধিশালী হুগলী নগর লুণ্ঠন করিয়া লইলেন । লঘুচিন্ত নবাব, ক্লাইবের এই সকল কার্য দেখিয়া উৎসাহহীন হইলেন ও দক্ষি-

স্থাপন করাই তাঁহার ভয়াকুল চিন্তের অভিমত হইল । তদনুসারে তিনি ক্লাইবের নিকটে এই প্রস্তাব করিলেন, কুঠী ফিরাইয়া দিয়া ইংরেজদিগকে পুনরায় স্বপদে স্থাপিত করিবেন ও কলিকাতার আক্রমণে তাঁহাদের যে ক্ষতি হইয়াছে তাহা পূরণ করিয়া দিবেন । যুদ্ধই ক্লাইবের ব্যবসা । তিনি প্রথমতঃ নবাবের প্রস্তাবে অসম্মত হইয়াছিলেন, কিন্তু পরিশেষে নবাবের আশ্রয়প্রার্থনা দর্শনে ও অপর কতিপয় কারণে সন্ধিপক্ষই অবলম্বন করিলেন । তিনি ওয়াটস ও উমিচাঁদ এই দুই এজেন্ট দ্বারা নবাবের সহিত এই সন্ধিক্রিয়া সম্পন্ন করেন । ক্লাইব এত দিন পর্য্যন্ত এক জন সৈনিকপুরুষ বলিয়া পরিগণিত ছিলেন, কিন্তু এক্ষণে এই সন্ধিস্থাপন দ্বারা এক জন রাজনীতিজ্ঞ বলিয়া পরিচিত হইলেন ।

নবাব সিরাজউদ্দৌলা অব্যবহিতচিন্ত ছিলেন । তিনি প্রাতঃকালে যাহা কর্তব্য বলিয়া স্থির করিতেন, সন্ধ্যার সময় আবার তাহাই অকর্তব্য বলিয়া তদনুষ্ঠানে বিরত হইতেন । তিনি এই সন্ধির অব্যবহিত পরেই ক্লাইবের বিরুদ্ধে যুদ্ধ করিবার সঙ্কল্প করিয়া চন্দন নগরস্থ ফরাশীদিগের সহিত কুমন্ত্রণা করিতে লাগিলেন ও দাক্ষিণাত্য হইতে ফরাশী সেনাপতি বুসাকে আহ্বান করিলেন । সূচতুর ক্লাইব ও ওয়াটসন দুইবুদ্ধি নবাবের এই সকল কার্যগুলি নিলক্ষণ অবগত ছিলেন । তাঁহারা এক্ষণে চন্দননগর পরাজয় করা আবশ্যক বিবেচনা করিলেন । তদনুসারে ক্লাইব স্থলপথে তদভিমুখে চলিলেন, ওয়াটসন জলপথ দিয়া যাত্রা করিলেন । ক্লাইব চন্দননগরে পৌঁছিয়া অচিরকাল মধ্যেই কার্য্যশেষ করেন । চন্দননগর পরাজিত ও ফরাশীদিগের অভ্যুদয়াশা তিরোহিত হইল ।

নবাব সিরাজউদ্দৌলা ইতিপূর্বেই ক্লাইবের অমিতসাহস ও পরাক্রম দেখিয়া ভীত হইয়াছিলেন, এক্ষণে আবার তাঁহাকে চন্দননগর পরাজয় করিতে দেখিয়া আরও ভীত হইলেন । কিন্তু তাঁহারে ভয়াভিভূত হইয়া অধিককাল জীবিত থাকিতে হইল না, তাঁহার পতনজন্য অন্তঃশত্রুগণ মন্তক উন্মোলন করিল । তাঁহার অসহ্যবাহার ও অত্যা-

চার হেতু রাজ্যস্থ সকলেই তাঁহার প্রতি বিরূপ হইয়াছিলেন। রাজ্য রাজ্য মধ্যে ঘোরতর অত্যাচার আরম্ভ করিলে সহজেই রাজ-বিল্লব ঘটয়া উঠে। নবাবের দেওয়ান রায়দুল্লভ ও প্রধান সেনাপতি মীরজাফর প্রভৃতি কতিপয় প্রধান ব্যক্তি চক্রান্ত করিয়া নবাবকে সিংহাসনচ্যুত করিবার সঙ্কল্প করিলেন ও গোপনে ইংরেজদের নিকট সাহায্য চাইয়া পাঠাইলেন। তৎকালে কাউন্সিলের মেম্বরেরা প্রায় সকলেই ভীক্স্বভাব ছিলেন। তাঁহারা নবাবকে সিংহাসন চ্যুত করা অসমসাহসের কার্য মনে করিলেন, কিন্তু ক্লাইব তাঁহাদের ন্যায় ভীক্স্বভাব ছিলেন না; সুতরাং তাঁহাদের মতে সম্মত হইলেন না। তিনি চক্রান্তকারিগণের মতেরই পোষকতা করিলেন। অনন্তর এই স্থির হইল, ইংরেজেরা নবাবের রাজ্যভ্রংশ বিষয়ে সেনাদ্বারা সাহায্য ও মীরজাফরকে রাজ্য প্রদান করিবেন। মীরজাফরও প্রচুর অর্থ দিয়া তাঁহাদের এই উপকার রাশি পরিশোধ করিবেন, অঙ্গীকার করিলেন।

সিরাজউদ্দৌল। যেরূপ কুক্রিয়ারত ছিলেন, তাহাতে তাঁহারে সিংহাসনচ্যুত করিবার ষড়যন্ত্র যুক্তিযুক্ত হইয়াছিল সন্দেহ নাই। কিন্তু ক্লাইব ন্যায্যপরতায় বিসর্জন দিয়া প্রতারণা পূর্বক যে ঐ চক্রান্তের অনুরূপ কার্য করিয়াছিলেন, তাহা তাঁহার পক্ষে কোন মতেই ন্যায্যানুগত হয় নাই। তিনি একবার এজেন্ট ওয়াটস সাহেবের দ্বারা মীর জাফরকে বলিয়া পাঠাইলেন, আপনি কিঞ্চিৎকালও ভীত হইবেন না। আমি সমরে অপরাজিত পাঁচ সহস্র সেনা লইয়া আপনার সহিত মিলিত হইতেছি ও যাবৎ দেহে প্রাণসঞ্চার থাকিবে, আপনার সাহায্যদানে পরাঙ্মুখ হইব না। আবার সিরাজউদ্দৌলাকে একরূপ স্নেহভাবে পত্র লিখিলেন, যে তাহাতে সিরাজ আপনার সর্বতোভাবে নিরাপদ স্থির করিলেন। এইরূপে নবাবের রাজ্য ভ্রংশবিষয়ে সমুদায় স্থির হইলে ক্লাইব শুনিতে পাইলেন, উমিচাঁদ ষড়যন্ত্র প্রকাশ করিতে উদ্যত হইয়াছেন। উমিচাঁদ এক জন ধনাঢ্য বণিক ছিলেন। নবাবের কলিকাতা আক্রমণকালে তাঁহার বিস্তর ক্ষতি

হইয়াছিল। সেই ক্ষতিপূরণ স্বরূপ তাঁহারে অনেক টাকা দিবার কথা নির্দ্ধারিত হয়, কিন্তু তাহাতেও তিনি সন্তুষ্ট ছিলেন না। তিনি এক্ষণে ষড়যন্ত্র প্রকাশ করিবার সুযোগ পাইয়া ত্রিশ লক্ষ টাকা দাওয়া করিলেন। ক্লাইব উমিচাঁদ অপেক্ষাও ধূর্ত ছিলেন। তিনি মনে মনে স্থির করিলেন, যে ব্যক্তি শঠ, তাহার সহিত শঠতা করিলে কিছুমাত্র পাতিত্য নাই; অতএব আপাততঃ উহার দাওয়া স্বীকার করি, পরে এব্যক্তি আমাদের হস্তগত হইবে, তখন ইহারে যে কেবল এই ত্রিশ লক্ষ টাকা লাভে বঞ্চিত করিব, এমত নহে, পূর্ব প্রতিশ্রুত অর্থলাভেও নিরাশ করিব। ক্লাইব এইরূপ স্থির করিয়া দুইখানি প্রতিজ্ঞা পত্র প্রস্তুত করিলেন। উহার একখানি শ্বেতবর্ণ কাগজে ও আর এক খানি লোহিতবর্ণ কাগজে লিখিত হইল। শ্বেতবর্ণ পত্র খানি সভ্য, তাহাতে উমিচাঁদের নামের উল্লেখ রহিল না। লোহিত বর্ণের পত্রখানি কৃত্রিম, তাহাতে উমিচাঁদের নাম উল্লিখিত ও তাঁহারে ত্রিশ লক্ষ টাকা দিবার কথা লিখিত হইল। কোম্পানির অপরাপর ভৃত্যেরা অগ্নান বদনে ঐ কৃত্রিম প্রতিজ্ঞাপত্রে স্বস্থ নাম স্বাক্ষর করিলেন, কিন্তু এড্‌মিরাল ওয়াটসন তাঁহাদের প্রকৃতির লোক ছিলেন না। তিনি কৃত্রিম প্রতিজ্ঞাপত্রে নাম স্বাক্ষর করিতে অসম্মত হইলেন। ক্লাইব কোন কার্য্যই অসম্পূর্ণ রাখিতেন না। তিনি ওয়াটসনের নাম জাল করিলেন ও ঐ জালপত্র উমিচাঁদকে দেখাইলেন।

এইরূপে চক্রান্তের সমুদায় বন্দোবস্ত হইবার পরে ক্লাইব সেনাগণকে মুরশিদাবাদের অভিযুখে যাত্রা করিতে আদেশ দিলেন ও নবাব সিরাজউদ্দৌলাকে একখানি পত্র লিখিলেন। উহার মর্ম্ম এই, আপনি ইংরেজদের প্রতি ঘোরতর অত্যাচার করিয়াছেন ও সন্ধির নিয়মানুসারে কার্য্য করেন নাই; অতএব এই সকল বিষয়ের মীমাংসার্থ আমি স্বয়ং আপনার সহিত সাক্ষাৎ করিতে যাইতেছি। নবাব ক্লাইবের পত্রের আভাসে ইংরেজদের সহিত যুদ্ধ অপরিহার্য্য স্থির করিলেন ও অবিলম্বে সেনা সংগ্রহ করিয়া ক্লাইবের প্রতি ধাবমান হইলেন। অনন্তর ১৭৫৭ খৃঃ অঙ্গে মুরশিদাবাদের নিকটে পলাশী

নামক স্থানে উভয় পক্ষে সংগ্রাম উপস্থিত হয় । এই সংগ্রামে ক্লাইবের জয়প তাকা উদ্ভোলিত হইল । নবাব পরাজিত হইয়া পলায়ন করিলেন ।

যুদ্ধ সমাপ্তির পর দিবস মীর জাফর ক্লাইবের সহিত সাক্ষাৎ করেন । যুদ্ধকালে মীরজাফর ক্লাইবের কোন সাহায্য করেন নাই, ইহাতে তিনি সন্মুচিত ছিলেন । তাঁহার অন্তঃকরণে এই আশঙ্কা জন্মিয়াছিল; পাছে ক্লাইব তাঁহার প্রতি অনাদর প্রকাশ করেন, কিন্তু তাঁহার সে আশঙ্কা অবিলম্বেই দূরীভূত হইল । ক্লাইব তাঁহার আগমন বার্তা শ্রবণ মাত্র শিগির হইতে বহির্গত হইলেন ও স্বাগত জিজ্ঞাসা পুরঃসর তাঁহারে আসন পরিগ্রহ করিতে কহিলেন ও বাঞ্ছালা, বিহার এবং উড়িষ্যার সুবেদার বলিয়া তাঁহারে অভিনন্দন করিলেন এবং কহিলেন, আপনি অবিলম্বে মুরশিদাবাদে গমন করুন । আমিও সম্ভর তথায় যাইতেছি ।

ক্লাইব কতিপয় দিবসের মধ্যে মুরশিদাবাদে গিয়া উপনীত হইলেন ও কাল বিলম্ব না করিয়া মীর জাফরের অভিষেক ক্রিয়া সম্পন্ন করিলেন । এহলে ইহা উল্লেখ করা আবশ্যিক, যদিও ক্লাইব এদেশের কোন ভাষাই জানিতেন না ও এদেশীয়দিগের সহিত কথোপকথন করিবার আবশ্যক হইলে তাঁহাকে উভয় ভাষাজ্ঞ কোন ব্যক্তির সাহায্য লইতে হইত, কিন্তু তিনি এদেশের আচার ব্যবহারে অনভিজ্ঞ ছিলেন না । তিনি জাফরকে সিংহাসনে বসাইয়া এদেশের চিরাগত প্রথানুসারে সুবর্ণপাত্র নজর ধরিলেন ও সমাগত ব্যক্তিদিগের প্রতি লক্ষ্য করিয়া কহিলেন, অদ্য কি শুভদিন ! আপনারা অপকৃষ্ট নবাবের হস্ত হইতে পরিত্রাণ পাইয়া উৎকৃষ্ট প্রভুর হস্তগত হইলেন, ইহা অপেক্ষা আনন্দের বিষয় আর কি আছে ?

মীরজাফর অঙ্গীকার করিয়াছিলেন, রাজ্য প্রাপ্তির পর ইংরেজদিগকে প্রচুর অর্থ প্রদান করিবেন, কিন্তু এক্ষণে দেখিলেন, সিরাজের ধনাগারে এত অধিক অর্থ নাই, যে তিনি সেই অঙ্গীকার প্রতিপালনে সমর্থ হন । ইংরেজেরা ছাড়িবার পাত্র ছিলেন না । তাঁহার মীরজাফরকে সঙ্গে করিয়া প্রসিদ্ধ বণিক জগৎশেঠের ভবনে গমন

করিলেন। তথায় আবশ্যক বন্দোবস্ত করিবার জন্য একটি সভা হইল। উমিচাঁদও সহর্ষচিত্তে সভারোহণ করিলেন। তাঁহার মনে মনে সম্পূর্ণ বিশ্বাস ছিল, ক্লাইব কখনই বিশ্বাসঘাতকতা করিবেন না। প্রশস্তিচিত্তে প্রতিকৃত সমুদায় টাকা দিবেন। কিন্তু যিনি বড় আশা করেন, তাঁহার ভাগ্যে প্রায় নৈরাশ্যই ঘটে। ক্লাইব এপর্যন্ত উমিচাঁদের সহিত সদয় ব্যবহার করিয়াছিলেন, কোন কথাই ভাঙ্গিয়া বলেন নাই, এক্ষণে অবসর বুঝিয়া কহিলেন, উমিচাঁদ! লোহিত প্রতিজ্ঞাপত্র রুত্রিম, আপনি এক পয়সাও পাইবেন না। উমিচাঁদ এই অসম্ভব স্মরণভেদী বাক্য শ্রবণে মুচ্ছিত হইলেন। সঙ্গীগণ তাঁহারে পালকীতে আরোপিত করিয়া গৃহে লইয়া গেলেন। উমিচাঁদের সাংঘাতিক মূর্ছা হেতু সভাস্থলে কোন গোলযোগই হইল না। ইংরেজেরা প্রশান্তচিত্তে প্রকৃত বিষয়ের অনুসরণ করিতে লাগিলেন। অনেক বাদানুবাদের পরে স্থির হইল, গীরজাকর আপাততঃ অঙ্গীকৃত টাকার একাঙ্কি দিবেন ও অপরাঙ্কি কিস্তীবন্দি করিয়া তিন বৎসরের মধ্যে পরিশোধ করিবেন।

এদিকে উমিচাঁদ গৃহে নীত হইয়াও অনেকক্ষণ পর্য্যন্ত নিস্তক ও সংজ্ঞাশূন্য ছিলেন। পরে তাঁহার মূর্ছা অপসৃত হইল বটে; কিন্তু তাঁহার বুদ্ধিশক্তি এক বায়েই বিলুপ্ত হইয়া গেল। ক্লাইব যদিও ধর্ম-পরায়ণ ছিলেন না বটে, কিন্তু তাঁহার অন্তঃকরণ নিতান্ত দয়াশূন্য ছিল না। তিনি উমিচাঁদের শোচনীয় অবস্থা শ্রবণে দুঃখিত হইলেন ও তাঁহার সহিত সাক্ষাৎ করিয়া তাঁহারে তীর্থ যাত্রা করিতে পরামর্শ দিলেন। উমিচাঁদ তদনুসারে তীর্থ যাত্রা করিলেন বটে, কিন্তু তাহাতেও তাঁহার শোকসন্তপ্ত হৃদয় শান্ত হইল না। তিনি কতিপয় মাসের মধ্যেই সর্বসম্প্রাপহারক মৃত্যুর আশ্রয় লইলেন।

সরজন্মেলকলম বলেন, নিতান্ত আবশ্যক হওয়াতেই ক্লাইব প্রতিজ্ঞাভঙ্গ করিয়াছিলেন; অতএব তাঁহার প্রতি প্রতিজ্ঞাভঙ্গ জন্য অধর্ম অর্শে না। আমরা তাঁহার এই সিদ্ধান্ত অনুমোদন করিতে

পারি না। ক্লাইবের প্রতিজ্ঞাভঙ্গ করিবার আবশ্যকতা ছিল না এবং উহা করাও নিতান্ত অনুচিত হইয়াছে সন্দেহ নাই।

এই রাজবিপ্লব জুড়িয়াতে উমিচাঁদই যে কেবল দেহত্যাগ করিলেন, এমত নহে, মিরাজউদ্দৌলাও উহার হস্ত হইতে পরিত্রাণ পান নাই। জগৎশেঠের বাটীতে সভা হইবার দুইদিবস পরে সংবাদ আসিল। মিরাজ নবাবজাদা মীরনের হস্তে পতিত হইয়া পঞ্চাঙ্গ পাইয়াছেন।

ফরাসী সেনানায়ক ল। পাটনা হইতে সসৈন্যে মিরাজের সাহায্যার্থে আসিতেছিলেন, কিন্তু তিনি পথি মধ্যে মিরাজের নিধন বার্তা শুনিয়া দ্রুতপদে বিহারে ফিরিয়া গেলেন ও তথাকার গবর্ণর রামনারায়ণের নিকট কর্ম স্বীকারের প্রস্তাব করিলেন। ক্লাইব ফরাসী সেনাপতি লার দূরীকরণার্থে অবিলম্বে জেনরেল কুটকে পাঠাইয়া দিলেন। যদিও পথিমধ্যে নানাপ্রকার বিষয় উপস্থিত হইয়াছিল, তথাপি কুট গমন স্থগিত করিলেন না। তিনি দ্রুতবেগে লার অন্বেষণার্থ চলিয়া গেলেন, কিন্তু তাঁহারে ধরিতে পারিলেন না। কুটের অন্তঃসরণ প্রয়াস বিফল হইল বটে, কিন্তু তিনি রামনারায়ণ ও অন্যান্য রাজগণের অন্তঃকরণে ভয় সঞ্চার করিয়া দিলেন এবং তাঁহারাও মীর জাফরের কখনই প্রতিকূল হইবেন না অঙ্গীকার করিলেন।

মীরজাফর সিংহাসনে আরোহণ করিবার পরে রাজ্যমধ্যে নানাপ্রকার গোলোযোগ উপস্থিত হইল। অনেকেই প্রকাশ্য রূপে তাঁহার বিপক্ষতাচরণে প্রবৃত্ত হইলেন; বিশেষতঃ অযোধ্যার পুরাত্নান্ত নবাব বাঙ্গালা আক্রমণের বিভীষিকা দর্শাইতে লাগিলেন। নবাব প্রভৃতি বড় বড় লোকের সম্মানেরা প্রায়ই আলস্যপরায়েণ ও ভোগাভিলাষী হইলেন, কিন্তু মীরজাফর নবাব পুত্র ছিলেন না; সুতরাং ভূতপূর্ব নবাব মিরাজের ন্যায় আলস্য ও লাম্পাট প্রভৃতি দোষে তাড়িত আসক্ত হইলেন নাই। কিন্তু তিনি যে রূপে উচ্চপদে অধিকৃত হইয়াছিলেন, তাঁহার বিষয় বুদ্ধি সে রূপ উন্নত ছিল না। তাঁহার পুত্র মীরণ এরূপ দুষ্ক্রিয়ারত ছিলেন, যে তাঁহারে দ্বিতীয় মিরাজ

উদ্দোলা বলিলেও অভ্যুক্তি হয় না। মীরজাফর বিপদে পতিত হইয়া ক্লাইবের শরণাপন্ন হইলেন।

যৎকালে রাজ্যের এই প্রকার দুরবস্থা ঘটিয়াছিল, ঐ সময়ে ডিরেকটরেরা বাঙ্গালার কার্য চালাইবার জন্য এরূপ একটা বন্দোবস্ত করিয়া পাঠাইলেন, যে তাহাতে মুশৃঙ্খলা হওয়া দূরে থাকুক, বরং বিশৃঙ্খলা ঘটিবারই অধিক সম্ভাবনা হইয়া উঠিল। তাঁহারা যে কয়েক ব্যক্তিকে কার্যভার গ্রহণ করিতে লিখিয়াছিলেন, তন্মধ্যে ক্লাইব ছিলেন না। ডিরেকটরেরা তখন পর্য্যন্ত পলাশীর যুদ্ধে জয় লাভের সংবাদ শুনিতে পান নাই, এই জন্যই এরূপ আদেশ করিয়াছিলেন। সে যাহা হউক, কৌন্সিলের মেম্বরেরা বিবেচনা করিলেন, এক্ষণে ক্লাইবই সর্বাংশে সর্বশ্রেষ্ঠ; বিশেষতঃ এখন এদেশের যেরূপ দুরবস্থা, তাহাতে ক্লাইব ব্যতিরেকে আর কেহই উহা দূর করিতে পারিবেন না। তাঁহারা এই সকল পর্যালোচনা করিয়া ক্লাইবকেই সর্বাধ্যক্ষের পদে বরণ করিবার প্রস্তাব করিলেন। ক্লাইবও তাঁহাদের প্রস্তাবে সম্মত হইয়া সর্বাধ্যক্ষের ভার লইলেন।

যে সকল গোলযোগ উপস্থিত হওয়াতে মীরজাফর শঙ্কিত ও ক্লাইবের শরণাগত হইয়া ছিলেন, ক্লাইব প্রভুশক্তি প্রভাবে অচির কাল মধ্যে সে সকলের মীমাংসা করিয়া সর্বত্র শান্তি স্থাপন করিলেন। ইহার কিছুদিন পরেই ডিরেকটর সভা শুনিতে পাইলেন, পলাশীর যুদ্ধে জয় লাভ হইয়াছে। তখন তাঁহারা অগণ্য ধন্যবাদ করিয়া ক্লাইবকেই সর্বাধ্যক্ষের ভার গ্রহণ করিতে লিখিলেন।

এক্ষণে ক্লাইবের ক্ষমতার আর ইয়ত্তা রহিল না। মীরজাফর ক্রীতদাসের ন্যায় সভয়চিত্তে তাঁহার প্রতি ভক্তি প্রদর্শন করিতে লাগিলেন। এতদ্দেশীয় কোন উচ্চ পদাঙ্কত ব্যক্তির সহিত বহুকালাবধি মীরজাফরের বন্ধুতা ছিল; একদা তাঁহার কয়েক জন লোকের সহিত কোম্পানির সিপাইদের কোন কারণে বিবাদ উপস্থিত হয়। ইহাতে মীরজাফর ঐ ব্যক্তির প্রতি কার্কশ্য প্রদর্শন পূর্বক কহিয়াছিলেন, তুমি কি কর্ণেল ক্লাইবকে জান না ও জগদীশ্বর তাঁহাকে কীদৃশ

উচ্চপদে স্থাপিত করিয়াছেন, তাহা কি তোমার কর্নগোচর হয় নাই? ঐ ব্যক্তি বিলক্ষণ উপহাসরসিক ছিলেন; কহিলেন, “যাহার দামানুদারকে প্রাতঃকালে তিন বার সেলাম না করিয়া শয্যা পরিত্যাগ করিতে পারি না, আগি কি সেই কর্নেল ক্লাইবের অবমাননা করিতে পারি!” তাঁহার এই উক্তিকে অভ্যুজ্ঞিত বলা যায় না। কি ইউরোপীয় কি এতদেশীয় সকলেই তুল্য রূপে ক্লাইবের পদানত হইয়াছিল। এস্থলে ইহা উল্লেখ করা অন্যায্য নহে, যে ক্লাইব আপনার সেই অপরিমীম ক্ষমতা স্বদেশের উন্নতি সাধনার্থই যথোপযুক্ত বিনিয়োগ করিয়াছিলেন।

কর্ণাট রাজ্যের উত্তর ভাগে উত্তরসরকার নামক স্থানে ফরাশীরা তৎকাল পর্য্যন্ত প্রবল পরাক্রান্ত ছিলেন। ক্লাইব তথা হইতে তাহাদিগকে দূরীকৃত করিবার নিমিত্ত ফোর্ডকে পাঠাইয়া দিলেন। তৎকালে ফোর্ডের তাড়নশ নাম সস্ত্রম ছিল না বটে, কিন্তু ক্লাইবের তীক্ষ্ণ দৃষ্টিতে তাঁহার বীরোচিত ক্ষমতা প্রকাশিত ছিল। ফোর্ড লঙ্কিত স্থানে উপনীত হইয়া সত্ত্বরই কার্য্য সমাধা করিয়া আসিলেন।

যৎকালে বাঙ্গালার অধিকাংশ সেনা উত্তরসরকারে ফরাশীদের সহিত যুদ্ধে ব্যাপ্ত থাকে, ঐ সময়ে মীরজাফরের রাজ্যের পশ্চিম প্রান্তে একটি ভয়ানক বিপদ ঘটিবার উপক্রম হয়। দিল্লীর সম্রাটের পুত্র শাহ আলম বহুকালাবধি দুর্বিপাকে পড়িয়া কষ্ট সহ্য করিতে ছিলেন। অযোধ্যার নবাব ও পরাক্রমশালী অপরাপর কতিপয় রাজা তাঁহার আনুকূল্য করিতে প্রতিক্ষত হয়েন। শাহ আলম সেই অঙ্গীকৃত সাহায্যের উপর নির্ভর করিয়া বহুল সেনা সংগ্রহ করেন ও নূতন নবাব মীরজাফরকে সিংহাসনচ্যুত করিয়া তাঁহার রাজ্যমধ্যে প্রাধান্য স্থাপনে কৃতনিশ্চয় হয়েন।

শাহ আলম সর্বসৈন্যে রাজ্য আক্রমণ করিতে আসিতেছেন শুনিয়া মীরজাফরের ভয়ের আর পরিসীমা রহিল না। তিনি শাহ আলমকে প্রচুর অর্থ প্রদান করাই আসন্ন বিপদ হইতে পরিত্রাণ পাইবার একমাত্র উপায় স্থির করিয়া ক্লাইবকে পত্র লিখিলেন।

অমিতসাহস ক্লাইব তাঁহার প্রস্তাব অগ্রাহ্য করিয়া তাঁহারে এই মর্মে একখানি পত্র লিখিয়া পাঠাইলেন, যদি আপনি প্রচুর অর্থ দিয়া শাহ আলমের নিকটে সৌহদ্য ক্রয় করেন, তাহা হইলে আপনার ঐরূপ স্কন্ধ অনেক আসিয়া জুটিবে। মহারাজার ও অযোধ্যার নবাব প্রভৃতি অনেকে অর্থলোভে আকৃষ্ট হইয়া আপনকার রাজ্য আক্রমণে উদ্যুক্ত হইবেন। তাহা হইলে আপনার খনাগার অচির কাল মধ্যেই রিক্ত হইয়া যাইবে। অতএব আমার এই নিবেদন, আপনি অনুরক্ত সৈন্য ও ইংরেজদিগের প্রভুত্বের উপরে নির্ভর করিয়া নিশ্চিন্ত থাকুন। এই পত্র পাঠে মীরজাফরের অন্তঃকরণে আশা ভরসার সঞ্চার হইল ও তিনি আসন্ন বিপদ হইতে পরিত্রাণ পাইবার যে উপায় উদ্ভাবন করিয়াছিলেন, তাহার অনুসরণ এক বারেই পরিত্যাগ করিলেন।

এদিকে শাহ আলম পাটনা অবরোধ করিলেন, কিন্তু তাহাতে কৃতকার্য হইতে পারিলেন না। ক্লাইব সৈন্যে আসিতেছেন শুনিয়া তাঁহার সেনারা ভগ্নোদ্যম হইল ও ক্লাইবের সৈন্যের অগ্রসরভাগ পৌঁছিবামাত্রই অবরোধে ভঙ্গ দিয়া পলায়ন করিল। ক্লাইব বিনা যুদ্ধে জয়লাভ করিয়া মহাসমারোহে কলিকাতায় ফিরিয়া আসিলেন।

মীরজাফর ইতিপূর্বে যে রূপ ভীত হইয়াছিলেন, এক্ষণে সেইরূপ আনন্দিত হইলেন ও কৃতজ্ঞতার চিহ্ন স্বরূপ মহোপকারী ক্লাইবকে বার্ষিক তিন লক্ষ টাকা আয়ের এক রহৎ জায়গীর প্রদান করিলেন। এই জায়গীর গ্রহণ করা ক্লাইবের অনায়াস হইয়াছে, এরূপ বলিতে পারা যায় না। কারণ মীরজাফর সম্ভ্রষ্টচিত্তে সর্বজন সমক্ষে এই জায়গীর দান করেন। কোম্পানিও এই দান অন্তঃকরণের সহিত অনুমোদন করিয়াছিলেন।

সে যাহা হউক, মীরজাফরের কৃতজ্ঞতা দীর্ঘকাল স্থায়িনী হইল না। তিনি মনে মনে বিবেচনা করিলেন, যিনি বুদ্ধিবলে ও যুদ্ধকৌশলে আমারে চির প্রার্থিত সিংহাসনে নিবেশিত করিয়াছেন, ইয়তো সেই ক্লাইব আবার আমারে সিংহাসনচ্যুত করিতে পারেন। ফলতঃ

এক্ষণে পরাক্রান্ত ইংরেজদিগের অধীনতা হইতে মুক্ত হওয়াই মীরজাফরের উদ্দেশ্য হইল। তিনি মনে মনে আন্দোলন করিতে লাগিলেন, ভারতবর্ষীয়দিগের মধ্যে এরূপ পরাক্রান্ত ও সমরকুশল সৈন্য নাই, যাহারা ক্লাইবের বিরুদ্ধে অস্ত্র ধারণ করিয়া কৃতকার্য হইতে পারে এবং এদেশে ফরাশীদিগের ক্ষমতা বিলুপ্ত হইয়াছে। তাঁহাদের ভরসা করাও রূথা। তবে ওলন্দাজদিগের যশঃসৌভ বহুকালাবধি এদেশে ব্যাপ্ত রহিয়াছে। অতএব বোধ হয়, তাঁহাদের নিকটে সাহায্য প্রার্থনা করিলে আমার মনস্কামনা সিদ্ধ হওয়া দুরূহ হইবে না। তিনি এই সকল পর্যালোচনা করিয়া গোপনে চুর্চুড়াবাসী ওলন্দাজদিগের নিকটে পত্রাদি পাঠাইতে লাগিলেন। কিন্তু জানিতেন না, যে ইউরোপ খণ্ডে ওলন্দাজদিগের ক্ষমতার কত দূর ভ্রাস হইয়াছিল।

ওলন্দাজেরা পুর্সাবধি স্বদেশের প্রাধান্য বিস্তার করিতে ইচ্ছুক হইয়াছিলেন। এক্ষণে নবাবের যোগ পাইয়া তাঁহাদের সেই ইচ্ছা বলবতী হইয়া উঠিল। তাঁহাদের প্রধান বাণিজ্য স্থান জাবা উপদ্বীপ হইতে সাত খানি রণতরি অতিক্রান্তরূপে ভাগীরথীতে আসিয়া পৌঁছিল। দূরদর্শী ক্লাইবের কোন বিষয় অগোচর ছিল না। ওলন্দাজেরা নবাবের কুমন্ত্রণায় প্রোৎসাহিত হইয়া যুদ্ধজাহাজ পাঠাইয়া দিয়াছেন, তিনি তাহা বিলক্ষণ বুঝিতে পারিয়াছিলেন। কিন্তু তথাপি প্রথমতঃ ওলন্দাজী জাহাজ আক্রমণ করিতে অগ্রসর হইলেন না। তিনি মনে মনে ভাবিলেন, ওলন্দাজ ও ইংরেজদিগের মধ্যে সন্ধি আছে। সন্ধিসত্ত্বে ওলন্দাজদিগকে আক্রমণ করা ইংরেজ মন্ত্রিগণের কখনই অভিমত নহে; বিশেষতঃ অল্প দিন হইল, আমি ওলন্দাজকোম্পানি দ্বারা ইংলণ্ডে অনেক টাকা পাঠাইয়াছি। অতএব এরূপ স্থলে ওলন্দাজী জাহাজ আক্রমণ করিলে আমি কর্তৃপক্ষ কর্তৃক তিরস্কৃত ও হয়তো অচির প্রেরিত অর্থ লাভেও বঞ্চিত হইতে পারি। ক্লাইব এই সমস্ত কারণে যাহাতে ওলন্দাজদিগের সহিত যুদ্ধ না ঘটে, প্রথমতঃ তদ্বিষয়ে একান্ত যত্নগান্ হই-

লেন । কিন্তু আবার বিবেচনা করিলেন, ওলন্দাজী জাহাজের গতি-
রোধ না করিলে উহার চূড়ান্ত ওলন্দাজ সেনাগণের সহিত
মিলিত হইবে, সুতরাং ওলন্দাজদিগের দলই প্রবল হইয়া উঠিবে ।
শীরজাকরও নূতন মিত্র ওলন্দাজদিগের সহিত মিলিত হইবেন
সন্দেহ নাই । তাহা হইলে এ দেশে ইংরেজদের শ্রীরাজির আশা
এককালেই তিরোহিত হইয়া যাইবে । ক্লাইব এই সকল আন্দোলন
করিয়া পরিশেষে যুদ্ধপক্ষই অবলম্বন করিলেন ।

ক্লাইব ইতিপূর্বে কর্ণাট রাজ্যে করানীদিগকে দমনে রাখিবার
জন্য অধিকাংশ সেনা পাঠাইয়াছিলেন ; সুতরাং এক্ষণে ওলন্দাজ
দিগের অপেক্ষা তাঁহার সৈন্যসংখ্যা অল্প ছিল ; তথাপি তিনি
নৈসর্গিক সাহসের উপরে নির্ভর করিয়া কার্য আরম্ভ করিলেন ।
ওলন্দাজী জাহাজগুলি অবিলম্বে তাঁহার হস্তগত এবং ওলন্দাজী
সেনারা সম্পূর্ণরূপে পরাজিত হইল । ক্লাইব ইহাতেই যে ক্ষান্ত
হইলেন এমন নহে, তিনি চূড়ান্ত অবরোধ করিলেন । চূড়ান্তবাসী
ওলন্দাজেরা এক্ষণে সম্পূর্ণ ভীত হইয়াছিলেন, তাঁহারা সমুদ্র হইয়া
ক্লাইবের সহিত ইংরেজদের অনুকূল পথে সন্ধি স্থাপন করিলেন ।

এই জয় লাভের তিন মাস পরে (১৭৬০) ক্লাইব রাজকার্যের
ভার বান্টিয়ার্ট সাহেবের হস্তে সমর্পণ করিয়া স্বদেশে যাত্রা করেন ।
তিনি ইংলণ্ডে উপনীত হইলে পর তদানীন্তন রাজা তৃতীয় জর্জ
তাঁহারে সম্মান সহকারে সম্বর্দ্ধনা করিলেন ও “ লর্ড ” এই উপাধি
দিলেন । ক্লাইব ভারতবর্ষ হইতে এত অর্থ দোহন করিয়া
ছিলেন, যে এক্ষণে ইংলণ্ড স্থিত উচ্চপদারূঢ় ধনাঢ্য ব্যক্তিদিগের
প্রতিদ্বন্দ্বী হইয়া উঠিলেন । তাঁহার সেই সঞ্চিত অর্থ এ বার
অপব্যয়ে পর্য্যবসিত হয় নাই । তিনি নানাপ্রকারে উহার সদ্ব্যয়
করিয়াছিলেন ।

লর্ড ক্লাইব এক্ষণে পালিগামেন্ট সভায় প্রবেশ হইবার জন্য সমুৎ-
সুক হইলেন । তিনি যে ভূমি সম্পত্তি ক্রয় করিয়াছিলেন. বোধ
হয়, উক্ত সভার মেম্বর হইবার উদ্দেশ্যই উহার প্রধান কারণ ছিল ।

লর্ড ক্লাইবের মনোরথ অচির কাল মধ্যেই সিদ্ধ হইল। ১৭৬১ খৃঃ অর্দে তিনি পালিয়ার্মেন্টের মেম্বর হইলেন। লর্ড ক্লাইব পালিয়ার্মেন্টে প্রবিষ্ট হইয়া ইংলণ্ডের রাজকার্য বিষয়ে তাদৃশ নিবিষ্ট ছিলেন না। তিনি যে ভারত রাজ্যে যুদ্ধনৈপুণ্য ও রাজনীতিতে প্রাবীণ্য হেতু তাদৃশ খ্যাতি প্রতিপত্তি লাভ করিয়াছিলেন, তাহারই কার্যপ্রণালী পর্যালোচনা করিয়া অধিকাংশ সময় অতিবাহিত করিতেন।

ডিরেকটর সমাজের অধ্যক্ষ শালিবান ক্লাইবের উন্নতি দর্শনে অতিশয় ঈর্ষ্যাবান হইয়াছিলেন। বাঙ্গালার কর্তৃত্বকালে ক্লাইব বারংবার ডিরেকটরগণের যে আদেশ উল্লঙ্ঘন করেন, তাহা শালিবানের অন্তঃকরণে জাগরুক ছিল। ক্লাইব ইংলণ্ডে প্রত্যাগমন করিলে পর শালিবান তাঁহার প্রতি মৌখিক সম্ভাব প্রদর্শন করেন বটে, কিন্তু তাঁহাদের উভয়েরই অন্তঃকরণে পরস্পরের প্রতি বিদ্বেষভাব বদ্ধমূল হয়। তৎকালে এক বৎসর অন্তর ডিরেকটর সমাজে সভা ও অধ্যক্ষ মনোনীত করিবার প্রথা ছিল, কিন্তু তাহাতে গত বৎসরের অধ্যক্ষ ও সভ্যেরা পুনরায় মনোনীত হইতে পারিতেন। ১৭৬৩ খৃঃ অর্দে মেম্বর ও অধ্যক্ষ নির্বাচনের সময় লর্ড ক্লাইব প্রবল শত্রু শালিবানের ক্ষমতা বিলুপ্ত করিবার চেষ্টা পান, কিন্তু কৃতকার্য হইতে পারিলেন না। শালিবানই জয় লাভ করেন ও ক্লাইবের প্রতিহিংসা করিতে উদ্যুক্ত হন। মীর জাফর ক্লাইবকে যে জায়গীর দেন, শালিবান মেম্বরগণের সহিত পরামর্শ করিয়া অন্যান্য পূর্বক সেই জায়গীর বাজেয়াপ্ত করিবার আদেশ করেন। ক্লাইব উপায়ান্তর না দেখিয়া ডিরেকটর সমাজের নামে ধর্ম্যাধিকরণে নালিশ করিলেন।

এদিকে ক্লাইব ইংলণ্ডে প্রত্যাগমন করিলে বাঙ্গালা দেশে নানা-গোলযোগ ও বিশৃঙ্খলা হয়। তৈয়র বংশের পতন অবধি ভারত-বর্ষে ব্রিটিশ আধিপত্য স্থাপন পর্য্যন্ত রাজকার্য নির্বাহের কোন প্রকার নির্দিষ্ট প্রণালী ছিল না। পুরাতন প্রণালী বিলুপ্ত হইয়াছিল। কিন্তু নূতন প্রণালীও প্রবর্তিত হয় নাই। ব্রিটিশ কর্মচারী-

রাই সর্বপ্রধান ছিলেন । তাঁহারা যাহা ইচ্ছা, তাহাই করিতেন । অতএব এরূপ স্থলে গোলযোগ ও বিশৃঙ্খলা ঘটিতেই পারে । ইংলণ্ডে ঐ দুর্ভাগ্য প্রচারিত হইলে কর্তৃপক্ষেরা বিবেচনা করিলেন, যিনি ভারত রাজ্যের মূল পত্তন করিয়াছেন, সেই ক্লাইব ব্যতিরেকে আর কেহই উপস্থিত গোলযোগ নিবারণে সমর্থ হইবেন না । অতএব তাঁহাকে জায়গীর প্রত্যর্পণ করিয়া ভারতবর্ষে পুনরায় গমন জন্য অনুরোধ করা আবশ্যিক । তাঁহারা তদনুসারে ক্লাইবকে আহ্বান করিলেন । ক্লাইব এক্ষণে অবসর বুঝিয়া কহিলেন, যাবৎ আমার বিপক্ষ শালিবান ডিরেকটরসমাজে অধ্যক্ষ থাকিবেন তাবৎ আমি কোন ক্রমেই বাঙ্গালার কার্য গ্রহণ করিব না । কর্ম্ম পরিত্যাগ করা শালিবানের অভিপ্রেত ছিল না, কিন্তু কি করেন, এক্ষণে অধিকাংশ ব্যক্তিই ক্লাইবের মপক্ষ হইলেন । শালিবান অধ্যক্ষ পরিবর্তনের সময়ে পুনরায় স্বপদে নিয়োজিত হইতে পারিলেন না । তাঁহার পদে ক্লাইবেরই এক জন বন্ধু নিযুক্ত হইলেন । লর্ড ক্লাইব বাঙ্গালার শাসনকর্ত্তা ও প্রধান সেনাপতি পদে নিযুক্ত হইয়া জাহাজ আরোহণ করিলেন ও ১৭৬৫ খৃঃ অব্দে মে মাসে কলিকাতায় উপনীত হইলেন । তিনি কলিকাতায় উপনীত হইয়া দেখিলেন, কোম্পানির কার্যে অতিশয় বিশৃঙ্খলা ঘটিয়াছে । কোম্পানির কর্ম্মচারীরা যাহাতে শীঘ্র শীঘ্র প্রচুর অর্থ সংগ্রহ করিয়া ইংলণ্ডে প্রতিগমন করিতে পারেন, তজ্জন্যই ব্যতিব্যস্ত রহিয়াছেন । ডিরেকটরেরা ইতিপূর্বে দ্রুতরূপে এই আদেশ করিয়া পাঠাইয়া ছিলেন, যে কর্ম্মচারীরা ভারতবর্ষীয় রাজগণের নিকট হইতে উপচৌকন গ্রহণ করিতে পারিবেন না, কিন্তু তাঁহারা অর্জনসম্পূর্ণ হস্তির বলবত্তা এবং কর্তৃপক্ষের দূরত্বতা ও অনবধানতা প্রযুক্ত সে আদেশ অমান্য করিয়া রাখিয়াছিলেন । তাঁহারা প্রায় চৌদ্দ লক্ষ টাকা উৎকোচ লইয়া মৃত নবাবের শিশু সন্তানকে সিংহাসনে আরোপিত করেন । এবারে ক্লাইবের পূর্বসংস্কারের অনেক পরিবর্তন হইয়াছিল । তিনি এই সকল অরাজক কাণ্ড দেখিয়া শুনিয়া ক্রোধে জ্বলিয়া উঠি-

লেন ও অবিলম্বে উহার প্রতিবিধানে যত্নবান হইলেন । কিন্তু তিনি যে এবিষয়ে সম্যক কৃতকার্য্য হইয়াছিলেন এরূপ নির্দেশ করিতে পারা যায় না । পরে দৃষ্ট হইবে যে কার্য্যানুরোধে তিনি কোন কোন বিষয়ে স্বমতের বিপরীত কার্য্যও করিয়াছিলেন ।

লর্ড ক্লাইব উপঢৌকন ও উৎকোচ গ্রহণ নিষেধ করিলেন ও কোম্পানির কর্মচারীরা নিজে নিজে যে বাণিজ্য করিতেন, তাহা উঠাইয়া দিলেন । ইহাতে কলিকাতাবাসী সমুদায় ইংরেজ তাঁহার ঘোরতর বিপক্ষ হইয়া উঠিলেন । কিন্তু ক্লাইব কিছুতেই দমিবার পাত্র ছিলেন না । তিনি প্রবল বিপক্ষদিগকে পদচ্যুত করিলেন । তখন অবশিষ্টেরা অনন্যোপায় হইয়া তাঁহার বশবর্ত্তী হইলেন । তিনি এইরূপে অল্প সময়ের মধ্যে সকল ব্যাঘাত নিরাকরণ করিলেন ।

লর্ড ক্লাইবের অন্তঃকরণে এই প্রতীতি জন্মে যে, যাবৎ তাঁহার হস্তে সমুদায় রাজকার্য্যের ভার অর্পিত থাকিবে, তাবৎ কোন বিষয়ে কোন গোলযোগ উপস্থিত না হউক, কিন্তু তিনি কার্য্য হইতে অপস্থত হইলে পুনরায় পূর্ববৎ গোলযোগ ঘটিতে পারে । তিনি ভাবিলেন, কোম্পানির ভূতেরা যে বেতন পান, তাহা অতি সামান্য । তাঁহারা কেবল তাহার উপর নির্ভর করিয়া এই উষ্ণ প্রধান দেশে স্বচ্ছন্দে বাস করিতে পারেন না ও নেই যৎসামান্য বেতন হইতে কিঞ্চিৎ কিঞ্চিৎ সংকয় করিয়া রাখাও সম্ভাবিত নহে, এই নিমিত্ত তাঁহারা বহুকালাবধি নিজ নিজ বাণিজ্য দ্বারা আপনাদের বেতনের ন্যূনতা পোষাইয়া লইতেন । বাঙ্কলা জয়ের পূর্বে এই প্রণালী বিশেষ অনিষ্টকারিণী ছিল না বটে, কিন্তু এক্ষণে কোম্পানি রাজ্যের প্রভু হইয়াছেন । তাঁহাদের কর্মচারিগণের হস্তে মহতী ক্ষমতা অর্পিত হইয়াছে । কিন্তু তাঁহাদের বেতন পূর্ববৎ যৎসামান্যই রহিয়াছে । সামান্য বেতন ও অসামান্য ক্ষমতা এ উভয়ের একত্র সংঘটন হইলে অনিষ্টাপাত অপরিহার্য্য হয় । ক্লাইব এটি বিলক্ষণ বুঝিতেন ও তিনি এই সিদ্ধান্ত করিয়া রাখিয়াছিলেন, যাবৎ কর্মচারিগণের বেতন বৃদ্ধি না হইবে, তাবৎ ঐ অনিষ্ট নিবারণের আর উপায় নাই । কিন্তু তিনি

ইহাও জানিতেন, ডিরেকটর সভায় বেতন বৃদ্ধির প্রস্তাব করিলে তাহা অরণ্যরূপে নিষ্পত্তি হইবে। লর্ড ক্লাইব এইরূপে পূর্বাগত পর্যালোচনা করিয়া লবণের এক চেটিয়া ব্যবসা চালাইতে অনুমতি দিলেন ও তদুৎপন্ন অর্থ যথাযোগ্য বিভাগ করিয়া লইতে আদেশ করিলেন। ক্লাইব ডিরেকটরদিগের উপদেশ ও স্বেচ্ছামতের বিপরীতে এই কার্যটি করিয়াছিলেন। এই নিমিত্ত ইতিহাস লেখকদিগের মধ্যে অনেকে তাঁহার নিন্দা বাদ করিয়া গিয়াছেন। বাস্তবিকও ঐ কার্যটি প্রশংসার হয় নাই; তবে তাঁহার নিন্দা পরিহারার্থ এইমাত্র বলিতে পারা যায়, যে নিতান্ত আবশ্যক হওয়াতেই তিনি ঐরূপ করিয়াছিলেন, ইচ্ছানুসারে করেন নাই ও এই ব্যবসা দ্বারা তিনি নিজে যাহা লাভ করিতেন, তাহা তিনি স্বয়ং লইতেন না, বিভাগ করিয়া কতিপয় বন্ধুকে প্রদান করিতেন।

লর্ড ক্লাইব পূর্বোক্ত প্রকারে কোম্পানির ব্যবহারিক কর্মচারীগণের আয়ের বন্দোবস্ত করিবার পরে সাংগ্ৰামিক কর্মচারীদিগকে লইয়া ব্যতিব্যস্ত হইয়া পড়িলেন। তিনি যে ডিরেকটরদিগের আদেশানুসারে সৈনিক ব্যয় লাঘব করিয়াছিলেন, তাহাতে সেনাসম্পর্কীয় কর্মচারীরা তাঁহার প্রতি খড়্গহস্ত হইয়া উঠে। দুই শত ইংরেজ কর্মচারী চক্রান্ত করিয়া একদিনেই কর্ম পরিত্যাগ করেন। তাঁহাদের চক্রান্তের উদ্দেশ্য এই, ক্লাইব ভীত হইয়া তাঁহাদের আয়ের বিষয় বিবেচনা করিবেন। লর্ড ক্লাইব যতবার বিপদে পড়িয়াছিলেন, কখনই হতবুদ্ধি হন নাই, প্রত্যাশিতমত ছায়ায় ন্যায় নিয়তই তাঁহার সহচারিণী ছিল। তিনি অবিলম্বে সাজ্জাদ হইতে সেনাপতি আনয়ন করিলেন ও আজ্ঞাপ্রচার করিয়া দিলেন, যাহারা পদ পরিত্যাগ করিয়াছেন, তাঁহাদিগকে কলিকাতায় আনিতে হইবে। ষড়যন্ত্রকারীরা দেখিলেন, তাঁহাদের উদ্দেশ্য সিদ্ধ হইবার নহে। ক্লাইব দৃঢ়প্রতিজ্ঞ ছিলেন ও তিনি যে সকল সিপাহীদের উপরে নির্ভর করিতেন, তাহাদের প্রভুত্বও অবিচলিত ছিল। যেসমস্ত কর্মচারী এই মত যন্ত্রের প্রধান উদ্বোধনী ছিলেন, তাঁহারা ধৃত ও দূরীকৃত হইলেন। তখন অব-

শিষ্টেরা বিনয় বাক্যে পুনরায় কৰ্ম প্রার্থনা করিলেন এবং অনেকে অক্ষপূৰ্ণ লোচনে অনুতাপও করিতে লাগিলেন । ক্লাইব অল্পদোষী-দিগের প্রতি সদয় হইলেন ও তাহাদিগকে পুনরায় স্বপদে স্থাপিত করিলেন ।

ক্লাইব যৎকালে রাজ্যের কুরীতি শোধন ও সেনাগণকে স্ববশে আনয়ন করেন, সেই সময়ে অযোধ্যাধিপতি বহুল সেনা সমভিব্যাহারে বিহারের পর্য্যন্ত দেশে অবস্থিতি করিতেছিলেন ও অনেক আফগান ও মহারাক্ষীয়েরা আসিয়া তাঁহার সহিত মিলিত হইয়াছিল এবং সমুদায় রাজগণ একযোগে ইংরেজদের বিরুদ্ধে অস্ত্রধারণ করিবেন, তাহারও সম্পূর্ণ সম্ভাবনা ছিল । কিন্তু লর্ড ক্লাইবের নাম ও প্রবল প্রতাপে তাঁহাদের সমুদায় বিপক্ষতা নিরাকৃত হইল । বিপক্ষেরা বিনতি পূৰ্ব্বক সন্ধির প্রার্থনা জানাইলেন । ক্লাইবও আপনার অভিমত পণে সন্ধি স্থাপন করিলেন ।

ক্লাইব এইরূপে এতদেশীয় রাজগণের সহিত সন্ধিস্থাপন করিবার পরে বিবেচনা করিলেন, কোম্পানি শত্রুবলে এ দেশে প্রাধান্য স্থাপন করিয়াছেন । এদেশের উপরে তাঁহাদের কোন প্রকার ন্যায়ানুগত স্বত্ত্ব নাই । অতএব এই প্রাধান্য বৈধ করা আবশ্যিক । তিনি এই বিবেচনায় তদানীন্তন মোগলসম্রাট শাহ আলমের নিকটে কোম্পানির পক্ষে বাঙ্গালা, বিহার ও উড়িষ্যা এই তিন প্রদেশের দেওয়ানি প্রার্থনা করিলেন । শাহ আলম একান্ত বলহীন ছিলেন । কোম্পানিকে দেওয়ানি প্রদান করা তাঁহার মনোগত ছিল না, কিন্তু এক খণ্ড কাগজে পারস্য ভাষায় গুটিকতক কথা লিখিয়া দিলে কোম্পানির নিকট হইতে অন্মায়সে ও নির্ঝিল্পে প্রচুর অর্থ পাইতে পারিবেন এই বিশ্বাসই তাঁহার অপেক্ষাকৃত সন্তোষের কারণ হইল । তিনি ১৭৬৫ খৃঃ অব্দে আগষ্ট মাসে লর্ড ক্লাইবকে বাঙ্গালা, বিহার ও উড়িষ্যা এই তিন প্রদেশের দেওয়ানি প্রদান করিলেন । ক্লাইবও পণস্বরূপ সম্রাটকে বাৎসরিক ছাব্বিশলক্ষ টাকা এবং এলাহাবাদ ও কোরা প্রদেশ প্রদান করিবেন প্রতিশ্রুত হইলেন ।

ক্লাইব এই দেওয়ানি লাভের পরে এক বার মনে করিয়াছিলেন. কোম্পানি এদেশে মক্কা প্রধান হইয়াছেন; তবে আর নবাবকে মুরশিদাবাদে সাক্ষী গোপাল করিয়া রাখিবার আবশ্যকতা কি? কিন্তু আবার ভাবিলেন, করানী, ওলন্দাজ এবং অপরাপর ইউরোপীয় বণিক-সম্প্রদায় বহুকালাবধি নবাবের সম্মান করিয়া আসিতেছেন, অতএব নবাবের নাম বিলুপ্ত হইলে তাঁহারা প্রতিদ্বন্দী ইউরোপীয় কোম্পানিকে তাহা সম্মান করিবেন না। ক্লাইব এইরূপ আন্দোলন করিয়া নবাবের নামে শাসন কার্য্য চালানই স্থির করিলেন। তৎকালে এই কৌশলটী উদ্ভাবন করাতে ক্লাইবের বিলক্ষণ পরিণামদর্শিতা ও বিজ্ঞতা প্রকাশ পাইয়াছে সন্দেহ নাই। যদি তিনি উহা না করিয়া একবারেই নবাবকে সিংহাসনচ্যুত করিতেন, তাহা হইলে রাজ্য মধ্যে নানাপ্রকার গোলযোগ ঘটবার সম্ভাবনা ছিল।

এই সময়ে লর্ড ক্লাইব অনায়াসে এতদেশীয় ধনাঢ্য ব্যক্তিদিগের নিকট হইতে অপরিমিত ধন দোহন করিতে পারিতেন, কিন্তু তিনি দান গ্রহণ প্রতিষেধক আইন প্রকৃতরূপেই প্রতিপালন করিয়াছিলেন। নির্দিষ্ট আছে, বারানসীরাজ তাঁহারে বহুখুল্য হীরা প্রদান করিবার প্রস্তাব করেন এবং অযোধ্যাধিপতি প্রচুর অর্থও মণিময় পাত্র লইবার জন্য জিদ করেন; তথাপি ক্লাইবের অন্তঃকরণ লোভে আকৃষ্ট হয় নাই। তিনি শিক্তা প্রদর্শন পূর্বক উক্ত উপহার অস্বীকার করেন। তিনি এই সময়ে একটী দান গ্রহণ করিয়া ছিলেন বটে, কিন্তু তাহাতে তাঁহার প্রতি এই অচির প্রবর্তিত দান গ্রহণ প্রতিষেধক আইন উল্লঙ্ঘন জন্য কিঞ্চিৎস্বাত্ত্বও অধর্ম্ম অর্শে না। নীরজাকর মৃত্যুকালে স্বীয় উইলে ক্লাইবকে ছয় লক্ষ টাকা দান করিয়া যান। কিন্তু উল্লিখিত আইন জীবিত ব্যক্তির দান গ্রহণ বিষয়ে প্রচলিত হয়, উহা মৃত্যুকালে উইলের দ্বারা প্রদত্ত ধনের নিবর্তক নহে। ক্লাইব উল্লিখিত অর্থ গ্রহণ করেন, কিন্তু তিনি উহা একটী সচ্যয়ে নিয়োজিত করিয়া অনন্তকালস্থায়িনী কীর্ত্তি স্থাপন করিয়া গিয়াছেন। ঐ টাকার মূল হইতে কার্য্যাক্ষম সৈনিক কর্ম্মচারিগণের ভরণ পোষণ চলিতে পারিবে,

তিনি এই অভিপ্রায়ে উহা কোম্পানির ধনাগারে পাঠাইয়া দেন । অনন্তর ঐ মূল ধন হইতে ইংলণ্ডে একটী অনাথ সৈনিকশালা প্রতিষ্ঠিত হয় । অদ্যাপি ঐ সৈনিকশালা ক্লাইবের নামে চলিতেছে ।

লর্ড ক্লাইব তৃতীয় বার এদেশে আসিয়া দেড় বৎসর অবস্থিতির পর এরূপ অস্থস্থ হইলেন, যে তাঁহার স্বদেশ গমন আবশ্যক হইয়া উঠিল । তিনি ১৭৬৭ খৃঃ অব্দের জানুয়ারি মাসে কর্ম্ম পরিত্যাগ করিয়া ইংলণ্ডে যাত্রা করিলেন । লর্ড ক্লাইব পূর্ব পূর্ব বারে ইংলণ্ডে প্রত্যাগমন করিয়া স্বদেশীয়দিগের নিকটে যেরূপ ভূয়সী প্রশংসা লাভ করিয়া ছিলেন, এবারে তাঁহার অদৃষ্টে সেরূপ কিছুই ঘটিল না । ইতিপূর্বেই ইংলণ্ডে এরূপ অনেক কারণ উপস্থিত হইয়াছিল, যাহাতে তাঁহার জীবনের শেষভাগ অতি দুঃখে অতি বাহিত হয় ও অকাল মৃত্যু তাঁহার জীবনান্ত করে ।

ক্লাইব যে সমস্ত ব্যক্তির অত্যাচার হইতে বাঙ্গালা দেশকে পরিভ্রাণ করেন ও যে সকল ব্যক্তির অন্যায স্বার্থ সিদ্ধির অন্তরায় হয়েন, তাঁহারা তৎকালে “ইণ্ডিয়া হাউসে” ক্ষমতা লাভ করিয়াছিলেন । লর্ড ক্লাইব ইংলণ্ডে প্রত্যাগমন করিবার পরে তাঁহারা চতুর্দিক্ হইতে তাঁহার প্রতি খড়্গহস্ত হইয়া উঠিলেন । কেবল তাঁহার দোষাণ্ডকীর্তন উদ্দেশ্যেই নূতন নূতন সংবাদ পত্র প্রচারিত হইল । বিপক্ষ পক্ষের এইরূপ চাতুরী দ্বারা সর্ব সাধারণের অন্তঃকরণ ক্লাইবের প্রতি বিরূপ হইয়া উঠিল । ফলতঃ বিপক্ষেরা তিলকে তাল করিয়া তুলিলেন । ক্লাইব দুই এক বার যে দুই একটী কুকর্ম্ম করিয়াছিলেন, কেবল তাহা নহে, তিনি পৌরুষ প্রকাশ করিয়া যে সকল অত্যাচার নিবারণ করেন ও তাঁহার অনুপস্থিতি কালে ভারতবর্ষে যে সকল কুক্রিয়া অনুষ্ঠিত হয়, বিপক্ষেরা সেই সমুদায় দোষই তাঁহার স্বন্ধে নিক্ষেপ করিলেন ।

ক্লাইব এক্ষণে সর্ব সাধারণের ঘৃণাস্পদ হইয়া উঠিলেন ও সকলেই তাঁহারে সমুদায় পাপের মূর্তিমান আধার স্বরূপ মনে করিতে লাগিলেন ; বিশেষতঃ এই সময়ে আবার এদেশের ছেয়াস্তরে মন্বন্তরের

অশুভ সংবাদ ইংলণ্ডে প্রচারিত হয়। ইংলণ্ডবাসীরা ভারতবর্ষ সংক্রান্ত বিষয় লইয়া আন্দোলন করিতেছিলেন, তাহাতে আবার ঐ মন্বন্তরের দুর্ভিক্ষ প্রচার হওয়াতে তাঁহাদের সেই আন্দোলন দ্বিগুণিত হইয়া উঠিল। পরন্তু তৎকালে আবার তথায় এই জনরব হয়, যে কোম্পানির কর্মচারীরা দেশের সমুদায় চাউল এক চেটিয়া করাতেই ঐ ভয়ঙ্কর দুর্ভিক্ষ ঘটিয়াছে। ইংরেজ কর্মচারীরা যে মূল্যে চাউল খরিদ করিয়াছিলেন, তাঁহারা তদপেক্ষা দশ বার গুণ অধিক মূল্যে উহা বিক্রয় করিয়াছেন। এক বৎসর পূর্বে যে ইংরেজ কর্মচারীর সহস্র টাকার সংস্থান ছিল না, তিনিও ঐ দুর্ভিক্ষের সময় লণ্ডন নগরে ছয় লক্ষ টাকা পাঠাইয়াছেন। এই সকল অশুভ সংবাদে ক্লাইবের প্রতি সাধারণের পূর্বসম্মিত বিরাগভাব আরও বর্দ্ধিত হইল।

ক্লাইব এদেশ হইতে প্রস্থান করিবার কতিপয় বৎসর পরে তাড়ন ভয়ানক দুর্ভিক্ষ উপস্থিত হয়। তাঁহার কৃত এরূপ কোন কার্যই দৃষ্ট হইতেছে না, যাহার দোষে ঐ মন্বন্তর ঘটিতে পারে। যদি কোম্পানির কর্মচারীরা চাউলের এক চেটিয়া ব্যবসাই করিয়া থাকেন; তবে তাঁহারা সাক্ষাৎ মন্বন্ধে ক্লাইবের কৃত নিয়মের অন্যথাচরণ করিয়াছেন। তজ্জন্য ক্লাইব দোষভাগী হইতে পারেন না। কিন্তু আশ্চর্য্যের বিষয় এই, এ দেশের নৈসর্গিক দুর্ভিক্ষের সমুদায় অশুভ ফল তাঁহার কার্য্যদোষে সমুৎপন্ন হইয়াছে বলিয়া অনেকের অন্তঃকরণে প্রতীতি জন্মে।

ক্লাইব পার্লিয়ামেন্ট সভায় যে দলভুক্ত ছিলেন, জর্জ গ্রেনভিল ঐ দলের অধ্যক্ষ ছিলেন। কিন্তু তৎকালে তাঁহার মৃত্যু হইয়াছিল, তাঁহার অনুগামীগণ ইতস্ততঃ বিক্ষিপ্ত হইয়া পড়িয়া ছিলেন; সুতরাং পার্লিয়ামেন্টে এমন কোন ব্যক্তি ছিলেন না, যিনি ক্লাইবের পক্ষ হইয়া দুই একটী অমুকুল কথা বলেন। ক্লাইব চতুর্দিকে বিপদ সাগর দেখিতে লাগিলেন, কিন্তু যতবড় বিপদ হউক না কেন, তিনি কখনই হতবুদ্ধি হইতেন না। রণস্থলে

তাঁহার যেরূপ নৈসর্গিক নৈপুণ্য ছিল, পালি'য়ামেন্টেও তাঁহার সেইরূপ চতুরতার কিছুমাত্র ছা়নতা লক্ষিত হয় নাই। পালি'য়ামেন্ট সভায় ভারতবর্ষ সংক্রান্ত কার্য লইয়া বাদানুবাদ আরম্ভ হইবার পরেই লর্ড ক্লাইব একটী ম্বদীর্ঘ বক্তৃতা করিয়া আপনাব শেষাবস্থার কার্যগুলি নির্দোষ সম্ভাষণ করেন। কথিত আছে, ঐ বক্তৃতা শুনিয়া শ্রোতৃবর্গের অন্তঃকরণ আত্ম হ্রয়; বিশেষতঃ লর্ড চ্যাটাম এরূপ মোহিত হইয়াছিলেন, যে তিনি বলিয়া গিয়াছেন, উক্তপ্রকার উৎকৃষ্ট বক্তৃতা জন্মাবচ্ছিন্নে কখনই তাঁহার কর্ণগোচর হয় নাই। সে যাহা হউক, শত্রুবর্গের বৈরনির্ঘাতন স্পৃহা যে কেবল ইহাতেই চরিতার্থ হইল, এমনত নহে, শত্রুরা ক্লাইবকে পালি'য়ামেন্ট সভা হইতে দূরীকৃত ও তাঁহার মান সম্ভ্রম বিলুপ্ত করিবার সংকল্প করিয়াছিলেন। তাঁহার একগুণে তাঁহার রাজ্য শাসনের প্রথমাবস্থার দোষোৎকীৰ্ত্তন করিয়া তাঁহারে আক্রমণ করিলেন। ক্লাইব দুর্ভাগ্য ক্রমে শাসন কার্যের প্রথম কালে কতকগুলি গর্হিত কার্য করিয়াছিলেন; স্মৃতরাং বিপক্ষপক্ষের আক্রমণ করিবার বিলক্ষণ সুযোগই ছিল। পালি'য়ামেন্ট সভা ক্লাইবের ভারতবর্ষ সংক্রান্ত কার্যের অনুসন্ধানার্থ একটী কমিটী নিযুক্ত করিলেন। কমিটী অবজ্ঞা পূর্ণ নয়নে সিরাজের সিংহাসন ভ্রংশ অবধি মীরজাফরের সিংহাসন। রোহণ পর্যন্ত ক্লাইবের সমুদায় কার্য গুলি পুঙ্খানুপুঙ্খ রূপে দেখিতে লাগিলেন। ক্লাইব অসঙ্কুচিতচিত্তে কহিলেন, আমি উমিটাদের সহিত প্রতারণা করিয়াছি বটে, কিন্তু ঐ প্রতারণা আমার লজ্জার কারণ নহে ও আমি যেরূপ অবস্থায় পড়িয়া ঐ রূপ কার্য করিয়াছিলাম, যদি আমার সেইরূপ অবস্থা পুনরায় উপস্থিত হয়, তাহা হইলে আবার অম্লান বদনে ঐ রূপ কার্য করিতে পারি। আমি মীরজাফরকে সিংহাসনে আরুঢ় করিয়া তাঁহার নিকট অপরিমিত অর্থ লইয়াছি বটে, কিন্তু ঐ অর্থ লইয়া আমি ধর্ম বা পদ মর্যাদার বিপরীত কার্য করি নাই, বরং নিঃস্বার্থ ব্যবহার হেতু আমি প্রশংসা লাভেরই পাত্র হইতেছি। এই সময়ে তাঁহার অন্তঃকরণ অতিশয়

উদ্ভেজিত হইয়া উঠিল । কহিলেন, পলাশীর যুদ্ধের পর প্রতাপশালী রাজগণ আমার মনোরঞ্জন তৎপর হন, তাদৃশ সমৃদ্ধিশালী যুরশিদাবাদ নগর আমার লুণ্ঠন ভয়ে কম্পমান হয়, বিপুল ঐশ্বর্য্যশালী শেঠ বংশীয়েরা পরম্পর স্পর্দ্ধা পূর্ব্বক আমার কৃপা কটাক্ষ পাতেৱ জন্য শশব্যস্ত হন, রাশীকৃত স্বর্ণ ও বহুমূল্য রত্ন আমার সম্মুখে উপস্থাপিত হয়, কিন্তু এখন ভাবিয়া আমার আশ্চর্য্য বোধ হইতেছে, যে কি রূপে তাদৃশ রাজ দুৰ্লভ সম্পত্তি উপস্থিত দেখিয়াও লোভসম্বরণে সমর্থ হইয়া ছিলাম !

কমিটী উভয় পক্ষের বাদানুবাদ শ্রবণ করিয়া এই সিদ্ধান্ত করিলেন, যদিও ক্লাইবের কোন কোন কার্য্য কলঙ্কদূষিত দৃষ্ট হইতেছে, কিন্তু তিনি স্বদেশের উন্নতি ও ঐশ্বর্য্য সাধনার্থ অনেক মহৎকার্য্য করিয়াছেন ; অতএব তিনি নিষ্কৃতি পাইবার যোগ্য ।

সুবিখ্যাত লর্ড মেকলে বলেন, উমিচাঁদকে প্রতারণা করা অথবা মীরজাফরের নিকট হইতে অর্থদোহন করা ক্লাইবের প্রতি অভিযোগের কারণ নহে । ক্লাইব যে স্বদেশীয়দিগকে অবৈধ অর্থলাভে বঞ্চিত করিয়াছিলেন, তাহাই তাঁহার প্রতি অভিযোগের প্রধান হেতু । পালিয়ার্মেন্ট সভা যেরূপ প্রণালীতে ক্লাইবের বিচার করিলেন, তাহাতে ঐ হেতুর যথার্থ্য্য বিষয়ে কিঞ্চিন্দ্রাত্তও সংশয় হয় না ।

ক্লাইব এইরূপে নিষ্কৃতি পাইলেন বটে, কিন্তু তিনি যে অধিকাংশ লোকের ঘৃণার পাত্র হইয়াছিলেন ও হাউস অব কমন্স সভা তাঁহার যে নিন্দাবাদ করিয়াছিলেন এবং কমিটী যে অবজ্ঞাপূর্ণ নয়নে তাঁহার ভারতবর্ষ সংক্রান্ত কার্য্যগুলি তন্ন তন্ন করিয়া দেখিয়াছিলেন, এই সকল দৃষ্টে তিনি ক্ষিপ্ত প্রায় হইলেন ও তাঁহার অন্তঃকরণ নিন্তেজ হইতে লাগিল । ক্লাইব স্বভাবতঃ বিষন্ন চিন্তা ছিলেন । তিনি ইতিপূর্বে ভারতবর্ষে নানাকার্য্যে ব্যাপৃত থাকেন ও ইংলণ্ডে প্রচুর মান সম্মান লাভ করেন । ইহাতে তাঁহার মনের স্ফুর্তি থাকে, এমন্য এতকাল পর্য্যন্ত ঐ বিমর্শভাব তাঁহার অন্তঃকরণে গুপ্তভাবে

ছিল, কিন্তু এক্ষণে তাঁহার কিছুই প্রার্থনীয় বা করণীয় ছিল না ; সুতরাং সেই বিলুপ্ত প্রায় অন্তঃশত্রু সুযোগ পাইয়া তাঁহার মনোরূপ রাজ্য আক্রমণ করিল । আশ্চর্য্যের বিষয় এই, চরমদশা পর্য্যন্ত তাঁহার বিমর্শাক্ষকারার্থ হৃদয়ে সময়ে সময়ে বিদ্যুতের ন্যায় স্বভাবসিদ্ধ জ্ঞানজ্যোতিঃ উদ্ভিত হইয়া পরক্ষণেই বিলুপ্ত হইয়া যাইত । কথিত আছে, ক্লাইব মৌনভাবে বসিয়া আছেন, এমন সময়ে সহসা উঠিয়া রাজনীতি সংক্রান্ত কোন গুরুতর বিষয় লইয়া বাদানুবাদ করিতেন, কিন্তু আবার ইহার পর ক্ষণেই পূর্ববৎ মৌন ভাবে বসিয়া থাকিতেন ।

এই সময়ে আমেরিকার সহিত ইংলণ্ডের এরূপ বিবাদ চলিতে ছিল, যে তাহাতে আমেরিকার সহিত যুদ্ধ অপরিহার্য্য হইয়া উঠে । রাজমন্ত্রিগণ ক্লাইবকে পুনরায় যুদ্ধ সংক্রান্ত কার্য্যে নিযুক্ত করিবার অভিলাষ করিয়াছিলেন, কিন্তু তাঁহাদের সে অভিলাষ ব্যর্থ হইল । তৎকালে ক্লাইবের শেষ দশা উপস্থিত । তিনি অশেষ যাতনা সহ্য করিতে ছিলেন ও ১৭৭৪ খৃঃ অব্দে ২২ শে নবেম্বর আত্মহত্যা করিয়া সেই যাতনার হস্ত হইতে পরিজ্ঞান পান ।

ক্লাইবের চরিত্র বিষয়ে আমাদের অধিক বক্তব্য নাই । তাঁহার এই জীবন চরিত পাঠ করিলে অনাগ্রাসেই তাঁহার দোষ গুণ সকলেরই হৃদয়ঙ্গম হইতে পারে । তিনি নানা দোষে দোষী ছিলেন সত্য, কিন্তু তাঁহার অশেষ গুণরাশিও অদ্যাপি দেদীপ্যমান রহিয়াছে । অনেকেই তাঁহার এই ভয়াবহ মৃত্যুকে তাঁহার পাপসমূহের সমুচিত শাস্তি ও প্রায়শ্চিত্ত স্বরূপ মনে করেন বটে, কিন্তু সে যাহা হউক, পক্ষপাত শূন্য চিন্তে বিচার করিলে স্পষ্টই প্রতীয়মান হইবেক, যে তাঁহার অবস্থায় পড়িলে মনুষ্য মাত্রেরই তাদৃশ দুষ্কৃতিজালে জড়িত হইবার সম্ভাবনা । ইহা সকলকেই এক বাক্যে স্বীকার করিতে হইবেক, যে ভারতবর্ষে ইংরেজ জাতির প্রতিপত্তি লাভ ও সাম্রাজ্য স্থাপন কেবল ক্লাইবেরই কার্য্য ; সুতরাং এতাদৃশ গুণ সকল স্মরণ হইলে তাঁহার তাদৃশ গুরুতর দোষ সকল উপেক্ষিত হইতে পারে ।

ওয়ারেন হেস্টিংস ।

ওয়ারেন হেস্টিংস ১৭৩২ খৃঃ অব্দে ৬ই ডিসেম্বর ওয়েস্ট মিনিষ্টারের অন্তঃপাতী ডেলুস ফোর্ড নামক স্থানে জন্ম গ্রহণ করেন। তাঁহার শৈশবাবস্থায় পিতা মাতা উভয়েই পরলোক প্রাপ্ত হইলেন। তৎকালে তাঁহার পিতামহ জীবিত ছিলেন; সুতরাং তাঁহার রক্ষণাবেক্ষণ ও বিদ্যাভ্যাসের ভার পিতামহের উপরেই পতিত হয়। তাঁহার পিতামহের একপ মজ্জতি ছিল না, যে তিনি তাঁহারে কোম উৎকৃষ্ট বিদ্যালয়ে প্রদীষ্ট করিয়া দেন; সুতরাং হেস্টিংস বাল্যাবস্থায় একটী গ্রাম্য বিদ্যালয়ে প্রেরিত হইলেন ও কৃষাগমস্তানগণের সহিত একাসনে বসিয়া লেখাপড়া শিখিতে লাগিলেন। তাঁহার আহার পরিচ্ছদাদিও যৎসামান্য ছিল। ফলতঃ তাঁহার তখনকার অবস্থা দেখিয়া কেহই অনুভব করিতে পারিতেন না, যে তিনি উত্তরকালে একজন জগদ্বিখ্যাত ব্যক্তি হইবেন। হেস্টিংস বিদ্যাভ্যাসে অতিশয় অনুরাগী ছিলেন। তিনি পুৰুষপুরুষদিগের ধনবত্তা, মাহাত্ম্য, বলবীৰ্য্য ও রাজভক্তি বিষয়ক উপাখ্যান শুনিতে ভাল বাসিতেন। তাঁহার পুৰুষপুরুষেরা ডেলুস ফোর্ড নামক স্থানের জমিদার ছিলেন, কিন্তু কোন কারণ বশতঃ ঐ জমিদারী তাঁহাদের হস্তবহির্ভূত হয়। বাল্যকালাবধি হেস্টিংসের অন্তঃকরণে এই আশার সঞ্চার হইয়াছিল, যে কোন উপায়ে হউক, ঐ পৈতৃক স্থান ডেলুস ফোর্ড উদ্ধার করিবেন। ব্যয়োরদ্ধি সহকারে তাঁহার এই আশা বলবতী হইয়া উঠে। তিনি ভারতবর্ষে আসিয়া কত বার কত যুদ্ধে প্রৱত্ত হইয়াছিলেন, কতবার কত ঘোরতর বিপদে পড়িয়াছিলেন ও কতবার কত রাজনীতি সংক্রান্ত দুরূহ চিন্তায় নিমগ্ন হইয়াছিলেন, কিন্তু এক যুহু-র্ত্তের জন্যও তাঁহার অন্তঃকরণ হইতে ঐ আশা অন্তহিত হয় নাই।

হেষ্টিংস অষ্টম বর্ষ বয়সে উপনীত হইলে তাঁহার পিতৃব্য তাঁহার শিক্ষা কার্যের ভার গ্রহণ করেন ও তাঁহারে লণ্ডন নগরস্থ একটী বিদ্যালয়ে প্রবিষ্ট করিয়া দেন । হেষ্টিংস এই বিদ্যালয়ে প্রবিষ্ট হইয়া উত্তম রূপে বিদ্যাভ্যাস করিতে লাগিলেন বটে, কিন্তু পর্যাপ্ত পরিমাণে আহার পাইতেন না । ইহাতে তিনি সর্বদাই কহিতেন, অস্বাস্থ্যে আমার শরীর দুর্বল ও ক্লান্ত হইয়া যাইতেছে । অনন্তর দশম বর্ষ বয়ঃক্রমকালে ওয়েস্ট মিনিষ্টার বিদ্যালয়ে প্রেরিত হইলেন । তিনি বিদ্যাভ্যাসে একরূপ আবিষ্টচিত্ত ছিলেন, যে স্বপ্ন কাল মধ্যে এই বিদ্যালয়ে এক জন প্রধান ছাত্র বলিয়া পরিগণিত হইলেন । তিনি এখানে পাঠ সমাপন করিয়া অক্সফোর্ড বিশ্ববিদ্যালয়ে প্রবিষ্ট হইবার উদ্যোগ করিতেছিলেন, এমন সময়ে দুর্ভাগ্য ক্রমে তাঁহার পিতৃব্যের পরলোক হইল ; সুতরাং তাঁহার আশা ভরসা একেবারেই অন্তর্হিত হইয়া গেল । তাঁহার পিতৃব্য মৃত্যুকালে দুর্ভাগ্যেই চিচ্-উইক্ নামক এক বন্ধুর প্রতি ভ্রাতৃপুত্রের প্রতিপালন ও বিদ্যাভ্যাসের ভার সমর্পণ করিয়া যান । চিচ্উইক এই ভার গ্রহণ বিষয়ে সম্পূর্ণ অস্বীকার করিলেন না বটে কিন্তু যত শীঘ্র সম্ভাবিত, উহা হইতে পরিত্রাণ পাইবার চেষ্টা করিতে লাগিলেন । ওয়েস্ট মিনিষ্টারের অন্যতম শিক্ষক ডাক্তর নিকল্‌স হেষ্টিংসকে অতিশয় ভাল বাসিতেন, তিনি প্রিয় ছাত্রের বিদ্যাভ্যাসের ব্যাঘাত দেখিয়া অতিশয় দুঃখিত হইলেন ও চিচ্উইককে বিস্তর বুঝাইলেন এবং ইহাও কহিলেন, হেষ্টিংসকে বিশ্ববিদ্যালয়ে প্রেরণ জন্য যে ব্যয় হইবে আমি তাহা প্রদান করিতে প্রস্তুত আছি । আপনি উহারে বিশ্ববিদ্যালয়ে পাঠাইয়া দিন্ কিন্তু চিচ্উইক্ ভ্রতৃপ্রতিজ্ঞ হইয়াছিলেন, তিনি তাঁহার প্রতিবাদে বর্ণপাত করিলেন না । অনন্তর হেষ্টিংসের অষ্টাদশ বর্ষ বয়ঃক্রমকালে ইষ্টইণ্ডিয়া কোম্পানির অধীনে একটী লেখকের কর্ম্য প্রাপ্তির সুযোগ হওয়াতে চিচ্উইক্ সর্হর্ষচিত্তে ঐ কার্য্য স্বীকার করিলেন ও হেষ্টিংসকে বাঙ্গালায় পাঠাইয়া দিয়া নিশ্চিন্ত ও সুস্থ হইলেন ।

হেষ্টিংস ১৭৫০ খৃঃ অব্দের অক্টোবর মাসে কলিকাতায় আসিয়া

উপনীত হয়েন ও অবিলম্বে সেক্রেটারি আফিসে কেরাগিগিরি করিতে আরম্ভ করেন । তিনি এই স্থানে ক্রমাগত দুই বৎসর কেরাগিগিরি করিয়াছিলেন । অনন্তর কাশিম বাজারে প্রেরিত হয়েন । কাশিমবাজার মুরশিদাবাদ হইতে প্রায় আধ ক্রোশ দূরবাসিত । তৎকালে কাশিম বাজার উৎকৃষ্ট রেশমের জন্য বিখ্যাত ছিল । ইংরেজেরা এই স্থানে একটা কুঠী স্থাপন করিয়াছিলেন । হেস্টিংস সেই কুঠীতে ক্রমাগত অনেক বৎসর পর্য্যন্ত রেশমের ক্রয় বিক্রয় কার্য্যে ব্যাপৃত থাকেন ; এই সময়ে মিরাজউদ্দৌলা সিংহাসনে অধিরূঢ় হয়েন ও ইংরেজদিগকে আক্রমণ করেন । কাশিমবাজার মুরশিদাবাদের সম্মিহিত, বিশেষতঃ অসংরক্ষিত ছিল, সুতরাং উহা বিপক্ষ কর্তৃক অবিলম্বে আক্রান্ত হইল । হেস্টিংস বন্দীকৃত ও মুরশিদাবাদে প্রেরিত হইলেন ।

মিরাজের আক্রমণে কলিকাতার গবর্ণর ও তাঁহার সহচর সকলেই ফল্গত্য পলায়ন করেন । তাঁহারা স্বভাবতঃ নবাবের সমুদায় চেষ্টিত অবগত হইবার জন্য সতঃসমুদয় হয়েন, কিন্তু তৎকালে হেস্টিংস ব্যতিরেকে এমন কোন ব্যক্তি ছিলেন না, যিনি অনায়াসে তাঁহাদের সেই সতঃসমুদয় চরিতার্থ করিতে পারিতেন । হেস্টিংস যদিও বন্দীকৃত হইয়াছিলেন, কিন্তু ওলন্দাজ কোম্পানির কর্মচারীরা দয়া প্রদর্শন পূর্ব্বক নবাবের নিকটে বিস্তর অনুরোধ করাতে তাঁহার প্রতি কোন প্রকার অত্যাচার ঘটে নাই, প্রত্যুত তাঁহার অনেক অংশে স্বাধীন-তাই ছিল । তিনি কৌশল করিয়া নবাবের কার্য্য বিবরণ ফল্গত্য পলায়িত ইংরেজগণের গোচর করেন ।

এই সময়ে নবাবকে পদচ্যুত করিবার জন্য একটা ষড়্‌যন্ত্র করা হয় । হেস্টিংস তাহাতে গুপ্তভাবে লিপ্ত ছিলেন, কিন্তু ঐ ষড়্‌যন্ত্র চালাইবার উপযুক্ত সময় উপস্থিত না হওয়াতে উহা স্থগিত রাখা আবশ্যক হয় । তখন হেস্টিংস আপনাকে যোঁরতর সংকটাপন্ন বোধ করিলেন ও পলাইয়া ফল্গত্য আশ্রয় লইলেন ।

এরূপ কিস্কদন্তী আছে, হেস্টিংস পলাইয়া প্রথমতঃ কাশিম-বাজার বাসী রামকান্ত মুদার দোকানে লুকায়িত থাকেন ।

রামকান্ত যুদীও তাঁহার প্রতি সম্মেহ ব্যবহার করেন । অনন্তর হেক্টিংস তথা হইতে সুযোগ ক্রমে ফল্গুয়ায় চলিয়া যান । হেক্টিংস উত্তর কালে রামকান্ত যুদীর যেরূপ উপকার করিয়া ছিলেন, তাহাতে ঐ কিস্কদন্তী সত্যমূলক বলিয়াই প্রতীতি জন্মে । হেক্টিংস গবর্নর জেনরলের পদে অধিরূঢ় হইবার পরে রামকান্ত যুদীকে ডাকাইয়া জায়গীর প্রদান করেন ও তাহারে রাজোপাধি গ্রহণ করিতে বলেন, কিন্তু কান্ত যুদী স্বয়ং রাজোপাধি না লইয়া পুত্র পৌত্রাদির নিমিত্ত প্রার্থনা করেন । হেক্টিংসও তাঁহার প্রার্থনায় সম্মত হইলেন । তদনুসারে তাঁহার পুত্র লোকনাথ রাজোপাধি লাভ করেন । তাঁহার পরলোক প্রাপ্তির পরে তদীয় পুত্র হরিনাথ ও পৌত্র কৃষ্ণনাথও ক্রমান্বয়ে পৈতৃক উপাধি প্রাপ্ত হইলেন । কুমার কৃষ্ণনাথ কোন কারণে অপমান ভয়ে আত্মহত্যা করেন । এক্ষণে তাঁহার সহধর্মিণী প্রসিদ্ধ রাণী স্বর্ণময়ী স্বামীর পৈতৃক রাজধানী কাশিমবাজারে রাজত্ব করিতেছেন ।

সে যাহা হউক, হেক্টিংস ফল্গুয়ায় যাইবার কিছু দিন পরে ক্লাইব নবাবকে আক্রমণ করিবার মানসে সসৈন্যে নাজ্রাজ হইতে আসিয়া ভাগীরথীতে উপনীত হন । ক্লাইব যেরূপ সাধারণ বিপদের সময়ে ইচ্ছাপূর্বক সৈনিক কার্য গ্রহণ করিয়া ছিলেন, হেক্টিংসও সেইরূপ এই সাধারণ বিপদে পড়িয়া তাঁহার দৃষ্টান্তানুসরণ করিলেন ও যুদ্ধের প্রারম্ভেই বন্ধু হস্তে করিয়া যুদ্ধক্ষেত্রে গিয়া উপনীত হইলেন । ক্লাইবের তীক্ষ্ণ দৃষ্টিতে তাঁহার গুণবস্ত্রা অবিলম্বেই প্রকাশ হইয়া পড়ে । ক্লাইব যুদ্ধ পরিসমাপ্তির পর মীরজাফরকে নবাব করিয়া তাঁহার দরবারে হেক্টিংসকে রেসিডেন্ট নিযুক্ত করেন । হেক্টিংস এই কার্যোপলক্ষে যুগ্মশিদাবাদে প্রায় পাঁচ বৎসর ছিলেন । অনন্তর ১৭৬১ খৃঃ অব্দে কাউন্সিলের মেম্বর নিযুক্ত হইয়া কলিকাতায় আইসেন ও তিন বৎসর পরে শরীর অসুস্থ হওয়াতে স্বদেশে প্রত্যাগমন করেন ।

হেক্টিংস ইংলণ্ডে প্রত্যাগমন করিয়া ক্রমাগত চারি বৎসর কাল বাস করেন, কিন্তু তিনি এই সময়ে যে কি করিতেন, তাহা সুন্দররূপে

নির্ণীত হয় নাই। তাঁহার চরিতাখ্যায়কদিগের মধ্যে কেহ কেহ বলেন, যে তিনি অভিলষিত পুস্তকাধ্যয়ন ও পণ্ডিতমণ্ডলী মধ্যে গমনাগমন করিয়াই অধিকাংশ সময় অতিবাহিত করিতেন। হেস্টিংস যেরূপ বিদ্যানুরাগী ছিলেন, তাহাতে তাঁহাদের এই নির্দেশ নিতান্ত অযৌক্তিক বোধ হয় না। পূর্বে কোম্পানির কর্মচারীরা এদেশের ভাষাধ্যয়নে একান্ত উপেক্ষা করিতেন ও উহা কেবল বাণিজ্য কার্যোপযোগী বলিয়া জ্ঞানিতেন, কিন্তু হেস্টিংসের সংস্কার মেরূপ ছিল না, তিনি এতদেশীয় ভাষাধ্যয়নের ফলোপধায়কতা সম্যক রূপে বুঝিতে পারিয়া ছিলেন। তিনি মনোযোগ পূর্বক পারস্য ও হিন্দুস্থানী প্রভৃতি ভাষা অধ্যয়ন করেন। যাহারা নূতন নূতন বিষয়ের অনুশীলনে প্রবৃত্ত হইলেন, তাঁহাদের যেরূপ অভ্যাস, তিনিও সেইরূপ অভিমত শাস্ত্রসমূহ তাদৃশ ফলোপধায়ক না হইলেও বহু ফলোপধায়ক মনে করিতেন। তাঁহার অন্তঃকরণে বিলক্ষণ প্রতীতি জন্মিয়াছিল, পারস্য ভাষা অধ্যয়ন করিলে ইংরেজ তদ্রূপ সন্তানগণেরও বিশেষ উপকার দর্শিতে পারে। কি প্রণালীতে সে সমস্ত অনুশীলিত হওয়া উচিত, তিনি তদ্বিষয়ক উপদেশ গর্ত একটা সন্দর্ভ প্রস্তুত করিয়া ছিলেন। ইউরোপথণ্ডে পুনর্বার যপারীতি বিদ্যানুশীলন আরম্ভ হইবার পরে অক্সফোর্ড বিশ্ববিদ্যালয়ে আসিয়িক ভাষা সমূহের অধ্যয়ন এক বায়েই উপেক্ষিত হয় নাই। কথিত আছে, এই বিদ্যালয়েই পারস্যভাষার অধ্যয়ন হওয়া উচিত, হেস্টিংস এই বিষয়টি স্বরচিত সন্দর্ভে বিশেষরূপে বর্ণনা করিয়া ছিলেন। হেস্টিংসের এরূপ প্রত্যাশা ছিল, কোম্পানি এবিষয়ে আনুকূল্য করিতে পারেন। তৎকালে ইংলণ্ডে ডাক্তর জন্সন পণ্ডিতাশ্রয় ছিলেন; বিশেষতঃ অক্সফোর্ড বিশ্ববিদ্যালয়ের সহিত তাঁহার নানাপ্রকার সম্বন্ধ ছিল। হেস্টিংস মনে করিলেন, ডাক্তর জন্সনের প্রবৃত্তি জন্মাইতে পারিলে আমার অভিপ্রায় সিদ্ধ হওয়া দুরূহ হইবে না। তিনি এই সকল বিবেচনা করিয়া ডাক্তর জন্সনের সহিত সাক্ষাৎ করেন। তাহাতে জন্সনের নিকটে তাঁহার বিদ্যা বুদ্ধি বিশেষ রূপে প্রকাশ

পায়। কথিত আছে, ইহার বহুকাল পরে হেক্টিংসের ভারতবর্ষে রাজ্য শাসন সময়ে পণ্ডিতপ্রবুর জন্মন বিশিষ্টশিষ্টতা প্রদর্শন পূর্বক তাঁহারে একখানি পত্র লিখিয়া ছিলেন। অল্প কালের নিমিত্ত উভয়ের আলাপ পরিচয় হইয়া পরস্পরের যে পরিতোষ লাভ হইয়াছিল, ঐ পত্রে তদ্বিষয় উল্লিখিত হয়।

হেক্টিংস ভারতবর্ষে অবস্থিতি কালে অধিক অর্থোপার্জন করিতে পারেন নাই; তিনি যে পরিমিত অর্থ সঞ্চয় করিয়াছিলেন, ইংলণ্ডে প্রত্যাগমনের পর অল্প কাল মধ্যেই তাহার কতক প্রাশংসনীয় কার্যে ব্যয়িত হয় ও কতক তাঁহার কার্যাদোষে বিনষ্ট হইয়া যায়। তিনি উদ্ধৃত ধনের অধিকাংশ অধিক বৃদ্ধি লাভের প্রত্যাশায় বাদ্রালায় রাখিয়া যান, কিন্তু সম্ভবাতীত সুদ লাভের প্রত্যাশা ও অপাত্রে অর্থ স্থাপন উভয়ই অনর্থের মূল। হেক্টিংস পরিশেষে মূল ধনও হারাইয়াছিলেন।

এইরূপে সমুদায় অর্থ নিঃশেষিত হওয়াতে হেক্টিংস ঋণ গ্রহণ করিতে বাধ্য হন, কিন্তু বিষয় কর্ম না থাকিলে কেবল ঋণ করিয়া কত দিন চলে? হেক্টিংস দিন দিন ঋণ বৃদ্ধি দেখিয়া অতিশয় ব্যাকুল হইলেন ও কোন প্রকার কর্মে নিযুক্ত হইয়া পুনরায় ভারতবর্ষে আসিবার আশয়ে ডিরেক্টর সমাজে আবেদন করিলেন। ডিরেক্টরসমাজ তাঁহার কার্যদক্ষতার বিষয় অবগত ছিলেন, তাঁহারা তাঁহারে মাদ্রাজ কোম্পেন্সলের অন্যতম মেম্বরের পদে নিযুক্ত করিয়া ভারতবর্ষে পাঠাইয়া দিলেন।

হেক্টিংস ১৭৬৯ খৃঃ অব্দের বসন্তকালে জাহাজ আরোহণ করিয়া ভারতবর্ষের অতিথুখে যাত্রা করেন। তিনি পথে আসিবার সময়ে জারমেন দেশীয় কোন যুবতীর প্রণয়ে পতিত হইয়া ছিলেন। উক্তর কালে এই যুবতীই তাঁহার সহধর্মিণী হয়েন।

হেক্টিংস মাদ্রাজে পৌঁছিয়া দেখিলেন, কোম্পানির বাণিজ্য কার্যে অতিশয় বিশৃঙ্খলা ঘটিয়াছে। হেক্টিংস বাণিজ্য কার্যের অনুসরণ অপেক্ষা রাজকার্য করিতে অধিক ভাল বাসিতেন, কিন্তু

তথাপি বাণিজ্য কার্যে অধিকতর মনোনিবেশ করিলেন । কারণ তিনি মনে মনে স্থির করিয়াছিলেন, বাণিজ্য কার্যের উন্নতি সাধন করিতে না পারিলে আমি কখনই নিয়োগকর্তাগণের প্রিয়পাত্র হইতে পারিব না । তিনি কতিপয় মাসের মধ্যে কোম্পানির কার্য শৃঙ্খলাবদ্ধ করিলেন । ইহাতে ডিরেক্টর সভা তাঁহার প্রতি এরূপ সন্তুষ্ট হইলেন, যে তাঁহারে বাদশাহার শাসনকর্তার পদে নিযুক্ত করিলেন । হেস্টিংস এই উচ্চতর পদে অধিকৃত হইয়া ১৭৭২ খৃঃ অব্দে কলিকাতায় আসিলেন । তৎকালে লর্ড ক্লাইবের অনুমোদিত প্রণালীতেই শাসনকার্য চলিতে ছিল । মুরশিদাবাদের নবাব নামে অধীশ্বর, কিন্তু কার্যে কিছুই নহ্ন কোম্পানিই রাজ্যের সর্গময়কর্তা । প্রধান ক্ষমতাগুলি তাঁহাদেরই হস্তগত । যদিও কোম্পানি এইরূপে রাজ্য মধ্যে অসীম ক্ষমতালালী ছিলেন, তথাপি তাঁহারা রাজ-উপাধি গ্রহণ করেন নাই । তাঁহারা নব্বি বিগ্রহ সম্পর্কীয় ও বিদেশ সংক্রান্ত কার্যের ভার স্বহস্তে গ্রহণ করিয়া ছিলেন ও বিচার নির্বাহ এবং রাজস্ব সংকলন প্রভৃতি সমুদায় কার্যের ভার নবাবের মন্ত্রী মহম্মদ রেজা খাঁর হস্তেই রাখিয়াছিলেন । হেস্টিংস রাজকার্যের ভার গ্রহণ পূর্বক বিবেচনা করিলেন, এক রাজ্যে দুই প্রভু থাকিলে রাজকার্যে নানা গোলযোগ ও বিশৃঙ্খলা ঘটে । তিনি এই বিবেচনায় নবাবের মন্ত্রী মহম্মদ রেজা খাঁর কার্য উঠাইবার ও রাজস্ব সংগ্রহ প্রভৃতি কার্য ইংরেজদিগের হস্তে আনিবার উপায় চিন্তা করিতে লাগিলেন ।

যৎকালে ঐ মন্ত্রিপদ প্রদত্ত হয়, সে সময়ে নন্দকুমার ও মহম্মদ রেজা খাঁ উভয়েই প্রার্থী হইয়া ছিলেন, কিন্তু মহম্মদ রেজা খাঁ কৃত-কার্য হওয়াতে নন্দকুমার তাঁহার প্রতি ঈর্ষাবান হইলেন ও তদবধি তিনি প্রতিদ্বন্দ্বী মহম্মদ রেজা খাঁর নাম সমস্ত বিলুপ্ত করিবার জন্য নিয়ত চেষ্টা করিতে ছিলেন । তাঁহার সেই চেষ্টা এক্ষণে সফল হইবারও সময় উপস্থিত হইল । লর্ড ক্লাইব বাদশাহা দেশে শাসনকার্যের যেরূপ প্রণালী প্রবর্তিত করিয়া যান, তাহাতে কোম্পানির অত্যাশানুরূপ অতিরিক্ত রাজস্ব আদায় হইত না । তৎকালে ইংলণ্ডে

ভারতবর্ষের ধনবস্তাবিষয়ে একটী অদ্ভুত সংস্কার ছিল। ইংলণ্ড বাসীরা ভারতবর্ষকে সৰ্ব্ব প্রকার ধনের আকর স্বরূপ মনে করিতেন, কিন্তু এটি যে তাঁহাদের ভ্রান্তি, তাহা তাঁহারা স্বপ্নেও ভাবিতেন না। ডিরেকটরেরা নবোপার্জিত রাজ্যের বিষয় কিছুই অবগত ছিলেন না। তাঁহাদের অন্তঃকরণে এই দৃঢ় বিশ্বাস ছিল, যে বাঙ্গালা দেশের রাজস্ব হইতে রাজ্যের সমুদায় ব্যয় সমাধা হইয়াও বিস্তর অর্থ উদ্ধৃত হইতে পারে। তাঁহারা এক্ষণে ঐ অসম্ভব প্রত্যাশায় নিরাশ হইয়া এই সিদ্ধান্ত করিলেন, যে মহম্মদ রেজা খাঁর কার্যাদোষেই রাজস্বের ক্ষতি হইতেছে, তাহাতে আবার নন্দকুমার লণ্ডন নগরস্থ এজেন্ট দ্বারা মহম্মদ রেজা খাঁর নানা প্রকার দোষোৎকীৰ্ত্তন করাতে তাঁহাদের সেই ভ্রান্তিমূলক সিদ্ধান্ত আরও বদ্ধমূল হইয়া উঠিল। তাঁহারা এই মর্মে হেষ্টিংসকে একখানি পত্র লিখিলেন, যে মহম্মদ রেজা খাঁর কার্যাদোষে প্রত্যাশানুরূপ পুনাগম হইতেছে না। অতএব আপনি তাহারে কর্মচ্যুত করিয়া বন্দী করিবেন ও নন্দকুমারের সাহায্যে তাহার কার্যের বিষয় বিশেষরূপে অনুসন্ধান করিয়া দেখিবেন।

হেষ্টিংস পূর্বাধি মহম্মদ রেজা খাঁকে পদচ্যুত করিবার উপায় দেখিতে ছিলেন, এক্ষণে ডিরেকটরদিগের এই আদেশ তাঁহার সেই মনোরথ নিষ্টির সহজ উপায় হইল। তিনি কাল বিলম্ব না করিয়া মহম্মদ রেজা খাঁকে কর্মচ্যুত ও বন্দীকৃত করিলেন। মহম্মদ রেজা খাঁর বিচার কার্য নানা ব্যপদেশে অনেক দিন পর্য্যন্ত স্থগিত থাকে। হেষ্টিংস সেই অবকাশে তাঁহার পদ উঠাইয়া দেন ও রাজস্ব সংকলন প্রভৃতি সমুদায় কার্যের ভার কোম্পানির কর্মচারিগণের হস্তে আনয়ন করেন। অনন্তর মহম্মদ রেজা খাঁর বিচার আরম্ভ হয়। মহারাজ নন্দকুমার তাঁহার দোষোদ্ঘাটক নিযুক্ত হইলেন। মহম্মদ রেজা খাঁর প্রতি নন্দকুমারের ভয়ঙ্কর বিদ্বেষবুদ্ধি ছিল। তিনি যত দূর সাধ্য, মহম্মদ রেজা খাঁর দোষ প্রদর্শন করিয়া ছিলেন। বিচারেও মহম্মদ রেজা খাঁর নির্দোষতা স্পষ্ট রূপে সপ্রমাণ হইল না, কিন্তু তাহার প্রতি নির্দয় ব্যবহার করা গবর্নর জেনরলের উদ্দেশ্য

ছিল না, হেস্টিংস দোষ সপ্রমাণ হইল না বলিয়া পদচ্যুত মন্ত্রীকে অব্যাহতি দিলেন । নন্দকুমারের মনে মনে বড় সাধ ছিল, মহম্মদ রেজা খাঁকে পদচ্যুত করাইয়া নিজে মন্ত্রীর কার্য্য গ্রহণ করিবেন, কিন্তু হেস্টিংস মন্ত্রীর পদ উঠাইয়া দেওয়াতে তিনি সে আশয়ে বঞ্চিত হইলেন, সুতরাং হেস্টিংসের ঘোরতর বিপক্ষ হইয়া উঠিলেন ।

এই সময়ে রাজকোষ ধনশূন্য হইয়া ছিল, তাহাতে আবার ডিরেক্টরেরা বারংবার টাকা চাহিয়া পাঠাইতে লাগিলেন, অতএব যে কোন রূপে হউক, অর্থোপায় করা হেস্টিংসের প্রধান উদ্দেশ্য হইয়া উঠিল । তিনি এই উদ্দেশ্য সাধনের জন্য কতকগুলি অবৈধকার্য্যের অনুষ্ঠান করেন । মুরশিদাবাদের নবাব এত দিন পর্য্যন্ত বাৎসরিক বত্রিশ লক্ষ টাকা রুত্তি পাইয়া আসিতেছিলেন, কিন্তু এক্ষণে হেস্টিংস তাহা হইতে ষোল লক্ষ টাকা কর্ত্তন করিলেন । দিল্লীর সম্রাট কোম্পানিকে যে দেওয়ানি প্রদান করেন, তজ্জন্য কোম্পানি বাহাদুর পণস্বরূপ তাঁহারে কোরা ও এলাহাবাদ এই দুইটী প্রদেশ দিয়াছিলেন ও বাৎসরিক ছাশিশ লক্ষ টাকা প্রদান করিতে অঙ্গীকারবদ্ধ থাকেন । হেস্টিংস এক্ষণে এই বাণদেশে ঐ দুইটী প্রদেশ প্রত্যাগ্রহণ ও ছাশিশ লক্ষ টাকা কর্ত্তন করিলেন, যে মোগল সম্রাট প্রকৃত সম্রাট নহেন, তাঁহার স্বাধীনতা নাই । অতঃপর কোম্পানি আর তাঁহারে ক্র প্রদান করিবেন না এবং কোরা ও এলাহাবাদ প্রদেশেও তাঁহার আর আধিপত্য থাকিবে না । কোরা ও এলাহাবাদ প্রদেশ অধিকারে রাখিতে হইলে অধিক ব্যয়ের সম্ভাবনা ছিল, কিন্তু তাহা আয়ের প্রত্যাশা ছিল না । হেস্টিংসের “রুখির লইয়া কাজ ” তিনি উক্ত দুইটী প্রদেশ অযোধ্যাধিপতির নিকটে পঞ্চাশ লক্ষ টাকা মূল্যে বিক্রয় করিলেন ।

হেস্টিংস এই সময়ে আর একটা গর্হিত কার্য্যের অনুষ্ঠান করেন । তাহাতে কেবল তাঁহার নামে কেন, সমুদায় ইংলণ্ডের নামেও চিরকলঙ্ক অর্পিত হয় ।

বহুকালাবধি মোগল সম্রাটগণের এই একটা প্রথা ছিল, যে তাঁহারা

কান্দাহার ও কাবুল প্রদেশের নিকটবর্তী স্থান হইতে সেনাসংগ্রহ করিতেন। এই সমস্ত সেনার মধ্যে রোহিলা নামে বিখ্যাত বলবীর্য্য-সম্পন্ন কতকগুলি সম্ভ্রদায় ছিল। উহারা পাঠান অথবা আফগান বংশ সম্ভূত। মোগল সম্রাটেরা উহাদের অসাধারণ যুদ্ধনৈপুণ্য দেখিয়া গুরাকার স্বরূপ উহাদিগকে অতিব্রহ্ম এক খণ্ড ভূমি দান করেন। এই ভূমি খণ্ড রোহিলাগণ কর্তৃক অধ্যুষিত হওয়াতে রোহিলাখণ্ড নামে বিখ্যাত হয়।

পরাক্রান্ত মোগল সম্রাট্ আওরঙ্গজেবের মৃত্যুর পরে রোহিলারা রাজকার্য্যের নানা গোলযোগ দেখিয়া স্বাধীনতার পতাকা উড্ডীন করে। উহারা তদবধি স্বাধীনতা ভোগ করিয়া আসিতেছিল। অযোধ্যাধিপতি মুজাউদৌল্লা এই সমৃদ্ধি সম্পন্ন রোহিলা খণ্ড স্বাধিকার-ভুক্ত করিবার চেষ্টা করেন, কিন্তু তাদৃশ সমরকুশল রোহিলা-দিগকে পরাভব করা অসাধ্য বিবেচনা করিয়া হেক্টিংসের নিকটে সাহায্য চাহেন। হেক্টিংস ধনলোভে যুদ্ধ হইয়াছিলেন, তিনি ধর্ম্মাধর্ম্ম জ্ঞান শূন্য হইয়া অযোধ্যাধিপতির সাহায্য দানে সম্মত হইলেন। অযোধ্যাধিপতিও প্রত্যাশারস্বরূপ তাঁহারে চল্লিশ লক্ষ টাকা প্রদানের অঙ্গীকার করিলেন ও বাবৎ ইংরেজ সেনারা তাঁহার পক্ষ হইয়া যুদ্ধ করিবে, তাবৎ তিনি তাহাদের ব্যয় নির্বাহার্থ সমুদায় টাকা প্রদান করিতে প্রতিশ্রুত হইলেন। অনন্তর ব্রিটিশ সেনাপতি কর্নেল চেম্পেন সৈন্যে অযোধ্যাধিপতি মুজাউদৌল্লার সেনার সহিত মিলিত হইয়া নিরপরাধ রোহিলাগণের সম্মুখীন হইলেন। রোহিলারা প্রথমতঃ বিস্তর কাকুতি মিনতি করিল ও নিষ্ক্রয় দিয়া নিষ্কৃতি পাইবারও চেষ্টা পাইল, কিন্তু কোন ফলোদয় হইল না, তখন তাহারা উপায়ান্তর না দেখিয়া যথাসাধ্য আত্মরক্ষা করিতে যত্নবান হইল ও ভয়ঙ্কর সংগ্রাম আরম্ভ করিল। কর্নেল চেম্পেন বলেন, “এই যুদ্ধে রোহিলারা যে কত দূর রণদক্ষতা ও দৃঢ়তা প্রদর্শন করে, তাহা বর্ণনা করিয়া অন্যের হৃদয়ঙ্গম করা দুঃসাধ্য। সে বাহা ইউক পরিশেষে রোহিলারা পরাভূত ও মুজাউদৌল্লার হস্তে পতিত হয়।

সুজাউদ্দৌলা রোহিলা খণ্ড অধিকার করিয়া রোহিলাগণের প্রতি যে রূপ যোরতর অত্যাচার করেন, এ স্থলে তাহা বর্ণন করা অনাবশ্যক বোধে পরিত্যক্ত হইল ।

হেষ্টিংস এই সকল কার্য্য করিয়া দুই বৎসরের অনধিককাল মধ্যে প্রায় পঁয়তাল্লিশ লক্ষ টাকা কোম্পানির বাৎসরিক আয় বৃদ্ধি করিলেন । এতদ্ভিন্ন নগদ দশ লক্ষ টাকা সংগৃহীত হইল, অথচ তিনি প্রকৃতি-পুঞ্জের নিস্পীড়ন করিলেন না । এস্থলে ইহাও উল্লেখ করা আবশ্যিক, যে তিনি সেনাসংক্রান্ত ব্যয় অবোধ্যাধিপতির স্বল্পে নিষ্কপ করিয়া প্রতি বৎসরে বাঙ্গালার রাজস্ব আড়াই লক্ষ টাকা বাঁচাইয়া ছিলেন । হেষ্টিংস যদি সদুপায় অবলম্বন করিয়া এইরূপ অর্থোপায় করিতেন, তাহা হইলে তিনি স্বদেশীয়দিগের নিকটে ভূয়সী প্রশংসা প্রাপ্ত হইতেন সন্দেহ নাই । সে যাহা হউক, রাজ্য শাসন বিষয়ে তাঁহার যে অসাধারণ ক্ষমতা ছিল, উপরি বর্ণিত কার্য্য গুলি দ্বারা তাহা বিলক্ষণ প্রতিপন্ন হইতেছে ।

১৭৭৩ খৃঃ অব্দে পার্লিয়ামেন্টের বিধানানুসারে ভারতবর্ষের প্রচলিত শাসন প্রণালী পরিবর্তিত হওয়াতে কোম্পানির অধিকৃত সমুদায় প্রদেশ বাঙ্গালা প্রেসিডেন্সির অধীন হইল । বাঙ্গালার সর্বাধক্ষ্য গবর্নর জেনরল ও তাঁহার সহিত রাজকার্য্য পর্য্যবেক্ষণার্থ চারি জন মেম্বর নিযুক্ত হইলেন এবং কলিকাতায় সুপ্রীমকোর্ট নামক বিচারালয় স্থাপিত হইল ; এই বিচারালয়ের সহিত গবর্নর জেনরল ও তাঁহার কৌন্সিলের কোন সম্বন্ধ রহিল না । এস্থলে ইহা উল্লেখ করা আবশ্যিক, যে পার্লিয়ামেন্টের বিধানানুসারে প্রস্তাবিত ওয়ারেন হেষ্টিংসই ভারতবর্ষের প্রথম গবর্নর জেনরল হয়েন । সুপ্রীম কৌন্সিল যে চারি জন মেম্বর নিযুক্ত হইলেন, তন্মধ্যে তিন জন ইংলণ্ড হইতে আসিলেন । অবশিষ্ট এক জন বহুকালাবধি এ দেশে ছিলেন, সুতরাং তিনি এদেশের বিষয় বিলক্ষণ জানিতেন । ইহার নাম বারণ্ডয়েল, ইনি হেষ্টিংসের বন্ধু ছিলেন । পরে দুই হইবে যে কেবল ইনিই হেষ্টিংসের মতের পোষকতা করেন । নূতন মেম্বরেরা সকলেই তাঁহার প্রতিপক্ষ ছিলেন ।

চরিতমঞ্জরী ।

হেষ্টিংস রাজ্য, শাসনের এই নূতন প্রণালী ভাল বাসিতেন না ও ইংলণ্ড হইতে আগত নূতন মেম্বরগণের প্রতিও তাঁহার তাদৃশ ভক্তি ছিল না। নূতন মেম্বরেরা এ বিষয়টী জানিতে পারিয়া হেষ্টিংসের সাধুতা বিষয়ে সন্দেহান হইলেন। একের প্রতি অপরের অভক্তি থাকিলে সামান্য সামান্য বিষয় লইয়াও পরস্পরের বিবাদ উপস্থিত হয়। মেম্বরেরা কলিকাতায় উপনীত হইবার সময়ে সম্ভ্রমসূচক এক বিংশতি তোপের প্রত্যাশা করিয়াছিলেন, কিন্তু তাহা না হইয়া তাঁহাদের সম্মানার্থ ষোলটীমাত্র তোপ হয়। ইহাতে তাঁহারা মনে মনে অসন্তুষ্ট হইলেন। প্রথম সাত্ৰাৎ দিবসে কোন গোলযোগ উপস্থিত হয় নাই, পরস্পর পরস্পরের প্রতি যথারীতি শিষ্টাচার করেন, কিন্তু ইহার পরে কৌন্সিলের প্রথম অধিবেশন দিবসে এরূপ বিবাদ উখিত হয়, যে তাহা বহুকালস্থায়ী হইয়া কোম্পানির কার্যে বহু বিঘ্ন উৎপাদন করে।

মুর্শ্রীন কৌন্সিলে কেবল বারওয়েল সাহেবই হেষ্টিংসের পক্ষ ছিলেন। নূতন মেম্বরেরা সকলেই তাঁহার বিপক্ষ, তাঁহাদের সংখ্যা অধিক, সুতরাং তাঁহাদের ক্ষমতাও অধিক ছিল। কারণ যে স্থলে অনেকের প্রতি কার্য্য নিৰ্দ্ধারের ভার অর্পিত হয়, তথায় মতের অনৈক্য উপস্থিত হইলে অধিকাংশ ব্যক্তির মতানুসারেই কার্য্য নিৰ্দ্ধারিত হইয়া থাকে। নূতন মেম্বরেরা হেষ্টিংসের পুঙ্খবুদ্ধিত কার্য্যগুলির দোষোৎকর্ষিত করিলেন। হেষ্টিংস অযোধ্যার দরবারে যাহাকে এজেন্ট নিযুক্ত করিয়াছিলেন, নূতন মেম্বরেরা তাঁহারে কর্ম্ম পরিত্যাগ করিয়া তথা হইতে ফিরিয়া আসিতে আদেশ করিলেন ও অনুরূপ এক ব্যক্তিকে এজেন্ট নিযুক্ত করিয়া তথায় পাঠাইয়া দিলেন ও রোহিলা যুদ্ধের বিষয় দৃঢ়রূপে অনুসন্ধান করিতে লাগিলেন। যে সমস্ত ব্রিটিশ সেনা হতভাগ্য রোহিলাদিগকে পরাস্ত করিয়াছিল, তাহাদিগকে রোহিলাখণ্ড হইতে কোম্পানির রাজ্যে ফিরিয়া আসিতে আদেশ করিলেন ও হেষ্টিংসের প্রতিবাদ না শুনিয়া অধীনস্থ প্রেসিডেন্সির উপরে আপনাদের আধিপত্য বিস্তার করিতে লগিলেন। অল্পকাল মধ্যেই

বিদিত হইল, যে নূতন মেম্বরেরাই সৰ্ব্বপ্রধান । হেস্টিংসের আর কোন ক্ষমতা নাই । ইহাতে এই ফল দর্শিল, যে তাঁহারাই ইতিপূর্বে তৎকৃত কার্য্যে অসম্ভব হইয়াছিলেন, তাঁহারাই নূতন মেম্বরগণের নিকটে তাঁহার নামে অভিযোগ করিতে আরম্ভ করিলেন । অভিযোগ কারিগণের মধ্যে নন্দকুমারই সৰ্ব্বপ্রধান ছিলেন । তিনি এই বলিয়া কৌন্সেল সভায় হেস্টিংসের নামে অভিযোগ উপস্থিত করিলেন, যে তিনি প্রচুর অর্থ লইয়া মহম্মদ রেজা খাঁকে বিনা দণ্ডে অব্যাহতি দিয়াছেন, আমার পুত্র গুরুদাসকে নবাব সরকারে ধনরক্ষক নিযুক্ত করিবার সময়ে প্রচুর উৎকোচ লইয়াছেন ও মণিবেগমের প্রতি অস্প-বয়স্ক নবাবের রক্ষণাবেক্ষণ ও বিদ্যাশিক্ষা দেওনের ভার অর্পণ করিয়া তাঁহার নিকট হইতেও প্রচুর অর্থ দোহন করিয়াছেন । নূতন মেম্বরেরাই নন্দকুমারের অভিযোগ গ্রাহ্য করিয়া হেস্টিংসের দোষানুসন্ধান করিতে লাগিলেন । অনেক তর্কবিতর্কের পর পরিশেষে স্থির হইল, হেস্টিংস ৩ । ৪ লক্ষ টাকা উৎকোচ লইয়াছেন । তাঁহাকে ঐ টাকা ফিরিয়া দিতে হইবে ।

বাঙ্গালা দেশবাসী সমুদায় ইংরেজ অতিজ্ঞতা ও কার্য্যদক্ষতা হেতু হেস্টিংসের স্বপক্ষ ছিলেন, কিন্তু তথাপি হেস্টিংস আপনাকে ঘোরতর বিপদাপন্ন বোধ করিলেন । তিনি এই সময়ে ইংলণ্ডে আপীল করিলেও করিতে পারিতেন, কিন্তু তাবিলেন, যদি কর্তৃপক্ষেরা বিপক্ষ মেম্বরগণের স্বপক্ষ হইতেন, তাহা হইলে আমি কৃতকার্য্য হইতে পারিবা না, প্রত্যুত পদচ্যুত হইব । তিনি এই বিবেচনায় ইংলণ্ডস্থ এজেন্টের নিকটে এই উপদেশ সহকারে এক খানি পদত্যাগ পত্র পাঠাইয়া দিলেন, যদি কর্তৃপক্ষেরা আমার প্রতি প্রতিকূল হইয়াছেন বুঝিতে পার, তবে তুমি এই পত্র তাঁহাদের নিকটে পাঠাইয়া দিবে ।

এই সময়ে কলিকাতার সুপ্রীমকোর্টে সর ইলিজা ইম্পি প্রধান বিচারপতি ছিলেন । তিনি হেস্টিংসের সহায়্যায়ী ও বন্ধু, তাঁহারও নূতন মেম্বরগণের প্রতি তাদৃশ ভক্তি ছিল না । হেস্টিংস এই প্রধান বিচারপতির সাহায্যে দোষারোপক নন্দকুমারের নিপাত সাধনে

যত্নবান হইলেন। তিনি তদনুসারে এতদেশীয় এক ব্যক্তিকে উপ-লক্ষ করিয়া স্মপ্রীমকোর্টে জালকারী বলিয়া নন্দকুমারের নামে নালিশ করিলেন। স্মপ্রীমকোর্টের জজেরা এই নালিশ গ্রাহ্য করিয়া নন্দকুমারকে কারাগৃহে রাখিতে আদেশ দিলেন। নূতন মেম্বরেরা নন্দকুমারের স্বপক্ষ ছিলেন, তাঁহারা বারংবার স্মপ্রীমকোর্টের বিচারপতিদিগকে বলিয়া পাঠাইতে লাগিলেন, আপনারা জামিন লইয়া নন্দকুমারকে ছাড়িয়া দিন, কিন্তু জজেরা তাঁহাদের কথায় কর্ণপাত করিলেন না। ইত্যবসরে স্মপ্রীমকোর্টে শেসনের কার্য্য অরিস্ত হইল। নন্দকুমার প্রধান বিচারপতি ইম্পির সম্মুখে আনীত হইলেন। বিচার আরম্ভ হইল। জুরিরা সকলেই ইংরেজ ছিলেন, তাঁহারা নন্দকুমারকে অপরাধী স্থির করিয়া দিলেন ও বিচার পতি ইম্পি তাঁহার প্রাণ দণ্ডের আদেশ করিলেন। ইহার পর দিবসেই নন্দকুমারের কাঁশী হইল।

এস্থলে কাঁশী শব্দের পরিবর্তে হত্যা শব্দটী ব্যবহৃত হইলে কিঞ্চিৎ-স্বাভাবিক ও অত্যাধিক হয় না। জাল অপরাধে কোন হিন্দু সন্তানকে কাঁশী দেওয়া নিতান্ত ন্যায় বিরুদ্ধ, ইংলণ্ডে যে আইন অনুসারে জালকারীর গুরুতর দণ্ড হইতে পারে, ভারতবর্ষীয়দের পক্ষে সে আইন প্রচলিত নহে। ফলতঃ সর ইলিজ। ইম্পি গবর্নর জেনরলের সম্ভাব্যার্থ ধর্ম্মাধর্ম্ম জ্ঞানশূন্য হইয়া এই মহাপাপে লিপ্ত হইয়াছিলেন তাহার সন্দেহ নাই।

রোহিলা যুদ্ধ ও নূতন মেম্বরগণের সহিত গবর্নর জেনরলের বিবাদে সংবাদ ইংলণ্ডে পৌঁছিলে ডিরেকটরদিগের মধ্যে অধিকাংশ ব্যক্তি হেষ্টিংসের অসদাচরণ জন্য তাঁহাকে তিরস্কার করিয়া একখানি পত্র লিখিলেন। হেষ্টিংস কেবল অর্থের জন্য ধর্ম্মে জলাঞ্জলি দিয়া রোহিলা যুদ্ধে প্ররম্ভ হইলেন, ইহাতে তিনি নিন্দ্য ব্যতিরেকে আর কিছুই লাভ করিতে পারেন না সত্য বটে, কিন্তু ডিরেকটরগণের ইহা এক বার বিবেচনা করা কর্তব্য ছিল, হেষ্টিংস যদি অসদুপায় দ্বারা অর্থোপার্জন করিয়া থাকেন, আপনার স্বার্থ সাধনের

জন্য করেন নাই, তাঁহাদেরই দাওয়া পূরণ করিবার জন্যই কথিয়া-
ছিলেন। ফলতঃ তৎকালে ইস্ট ইণ্ডিয়া কোম্পানির এই একটী রীতি
ছিল, যে তাঁহারা কর্মচারীদিগকে সাধু ও সচ্চরিত্র হইতে কহিতেন,
কিন্তু অনেক সময়ে এরূপ অনেক আদেশ করিয়া পাঠাইতেন। যে
সদুপায় অবলম্বন করিয়া সে সকল সম্পন্ন করিতে পারা যায় না।

ইতিপূর্বে উল্লিখিত হইয়াছে, হেষ্টিংস ইংলণ্ডে আপনার
এজেন্টের নিকটে পদত্যাগ পত্র পাঠাইয়াছিলেন। এক্ষণে তাঁহার
এজেন্ট ডিরেকটরদিগকে প্রভুর প্রতি প্রতিকূল দেখিয়া ঐ পত্র
ডিরেকটর সমাজে পাঠাইলেন। ডিরেকটরেরাও উহা গ্রাহ্য করিয়া
আপনাদের অন্তরঙ্গ হোএলার নামক এক ব্যক্তিকে গবর্নর জেনরেল
নিযুক্ত করিলেন ও যাবৎ তিনি ভারতবর্ষে উপনীত না হইবেন,
তাবৎকাল পর্য্যন্ত কৌন্সেলের প্রধান মেম্বর ক্লাবরিং তাঁহার কার্য
সম্পন্ন করিবেন এই আদেশ করিয়া পাঠাইলেন।

যৎকালে ইংলণ্ডে এই সকল ব্যাপার অনুষ্ঠিত হয়, ঐ সময়ে
বাঙ্গালা দেশে শাসন কার্যের অনেক পরিবর্ত্ত ঘটে। কৌন্সেলের
অন্যতম মেম্বর মন্সন পরলোক প্রাপ্ত হয়েন। ইহাতে কৌন্সেলে
চারি জন মাত্র মেম্বর থাকেন। ক্লানিস্ ও ক্লাবরিং এক পক্ষ ও বার
ওয়েল এবং গবর্নর জেনরল অন্যপক্ষ। সমসংখ্যাহলে গবর্নর জেন-
রলই প্রধান। হেষ্টিংস বিগত দুই বৎসর কাল কৌন্সেলে ক্ষমতা-
হীন ছিলেন, তিনি এক্ষণে একবারেই অসীম ক্ষমতালী হইয়া
উঠিলেন ও কাল বিলম্ব না করিয়া বিপক্ষ মেম্বর দ্বয়ের প্রতিফল
প্রদানে প্ররক্ত হইলেন। তিনি তাঁহাদের সমুদায় কার্য অন্যথা
করিতে লাগিলেন ও তাঁহাদের সাহায্য বলে যঁাহারা উন্নত পদে
অধিরূঢ় হইয়াছিলেন, তাঁহাদিগকে পদচ্যুত করিলেন। কর স্থাপ-
নের অভিপ্রায়ে বঙ্গভূমির নূতন জমাবন্দী করিবার আদেশ হইল ও
এই নিয়ম নির্দ্ধারিত করিয়া দিলেন, যে তৎসম্রাজ্য সমুদায় তদারক
গবর্নর জেনরল নিজে করিবেন ও সমুদায় চিঠিপত্র তাঁহার নিজ নামে
লিখিত হইবে।

এই সকল ঘটনার কিছুদিন পরে ইংলণ্ড হইতে সংবাদ আসিল, যে হেষ্টিংসের পদত্যাগ পত্র গ্রাহ্য হইয়াছে। হোএলার সাহেব তাঁহার পদে নিযুক্ত হইয়া যাইতেছেন ও যাবৎ তিনি ভারতবর্ষে উপনীত না হইবেন, তাবৎ কৌন্সেলের প্রধান মন্ত্রর ক্লাবরিং তাঁহার কার্য সম্পন্ন করিবেন। হেষ্টিংস কৌন্সেলে এত দিন ক্ষমতাহীন থাকিলে বোধ হয় সহজেই পদ ত্যাগ করিতেন। কিন্তু তিনি এক্ষণে ভারতরাজ্যের প্রকৃত প্রভু হইয়াছিলেন। তিনি তাদৃশ উচ্চপদ পরিত্যাগে অসম্মত হইয়া নানা প্রকার আপত্তি উত্থাপন করিতে লাগিলেন; কিন্তু ক্লাবরিং তাহা না শুনিয়া তাঁহার খাতাপত্র অধিকার করিলেন ও তাঁহার নিকটে ফোর্ট উইলিয়ম দুর্গ ও ত্রেজুরির চাবি চাহিয়া পাঠাইলেন। হেষ্টিংস এই সময়ে বুদ্ধি পূর্বক প্রস্তাব করেন। আমি উপস্থিত বিষয়ের মীমাংসার ভার সুপ্রীমকোর্টের বিবেচনায় অর্পণ করিলাম। সুপ্রীমকোর্ট বাহা স্থির করিয়া দিবেন, আমি তাহাই করিব। ক্লাবরিং কিঞ্চিৎ ভাবিয়া পরিশেষে অনিচ্ছাপূর্বক তাঁহার প্রস্তাবেই সম্মত হইলেন।

সুপ্রীমকোর্টের জজেরা হেষ্টিংসের স্বপক্ষ ছিলেন। তাঁহারা কহিলেন, পার্লিয়ামেন্টের বিধানানুসারে গবর্নর জেনরলের স্বপদে অবস্থান করিবার সময় পাঁচ বৎসর অবধারিত হইয়াছে, কিন্তু অদ্যাপি হেষ্টিংসের পাঁচ বৎসর পূর্ণ হয় নাই। অতএব তাঁহার পদত্যাগ পত্র গ্রাহ্য হইতে পারে না, তাঁহাকে স্বপদে থাকিতে হইবেক। তখন ক্লাবরিং অনন্যোপায় হইয়া সুপ্রীমকোর্টের বিচারেই সম্মত হইলেন।

ইত্যবসরে নূতন নিয়োজিত গবর্নর হোএলার সাহেব আসিয়া উপস্থিত হইলেন। তাঁহার নিতান্ত বাসনা ছিল, যে গবর্নর জেনরলের কার্য গ্রহণ করেন, কিন্তু তিনি হেষ্টিংসকে পদত্যাগে একান্ত অনিচ্ছুক দেখিয়া পরিশেষে অনিচ্ছা পূর্বক কৌন্সেলের মন্ত্রর হইলেন। ইহাতে হেষ্টিংসের কৌন্সেলে প্রভুত্ব করিবার কোন প্রতিবন্ধক ঘটিল না, বারওয়েলের সাহায্যে তখন পর্য্যন্ত কৌন্সেলে তাঁহার প্রভুতা ছিল। এই সময়ে ইংলণ্ডে ডিরেকটরদিগের অন্তঃ-

করণ পরিবর্তিত হয়। তাঁহারা হেস্টিংসের প্রতিকূলে যে সকল কার্য্য করিবার সংকল্প করিয়াছিলেন, তাহা পুরিত্যাগ করিলেন ও তাঁহার কার্য্য করিবার নির্দিষ্ট সময়পূর্ণ হইয়া আসিলে পুনরায় তাঁহারে গবর্নর জেরলের পদে নিযোজিত করেন। ইহার প্রকৃত কারণ এই, তৎকালে ইংলণ্ডের শাসন কার্য্যে অতিশয় বিশৃঙ্খলা ঘটিয়াছিল, তাহাতে আবার আমেরিকার সহিত ইংলণ্ডের ঘোরতর যুদ্ধ চলিতেছিল এবং ফরাসী প্রভৃতি অপরাপর ইউরোপীয় শত্রুগণের সহিত যুদ্ধ ঘটবারও সম্পূর্ণ লক্ষণ দৃষ্ট হইতেছিল। পাছে এই সুযোগে ইউরোপীয় শত্রুগণ ভারতবর্ষীয় কোন রাজার সহিত মিত্রতা করিয়া ভারত রাজ্য আক্রমণ করেন, ডিয়েকটর ও রাজমন্ত্রিগণ এই আশঙ্কা করিয়া হেস্টিংসকে স্বপদে নিযুক্ত রাখিতে বধ্যযুক্ত হইয়াছিলেন। তাঁহারা বিলক্ষণ জানিতেন, হেস্টিংসের যত কেন দোষ থাকুক না, বিপক্ষেরাও তাঁহার বুদ্ধিমত্তা, অভিজ্ঞতা ও অধ্যবসায় গুণের অপলাপ করিতে পারেন না।

হেস্টিংস পূর্বাধিই মনে মনে ভাবিতেন, মহারাষ্ট্রীয়দিগের হইতে রাজ্যের অনেক অনিষ্ট ঘটিতে পারে। মহারাষ্ট্রীয়েরা যে রূপে আধিপত্য বিস্তার করেন, তাহাতে হেস্টিংসের অন্তঃকরণে একরূপ আশঙ্কা হওয়া অসম্ভব বোধ হয় না। দক্ষিণ ভারতবর্ষের পশ্চিম উপকূলে দূরবিস্তীর্ণ পর্কতশ্রেণীই মহারাষ্ট্র জাতির আদিম বাসস্থান ছিল। উহার আওরঙ্গজেবের রাজত্ব সময়ে সন্নিহিত জনপদে নামিয়া লুণ্ঠন করিতে আরম্ভ করে। সুপ্রসিদ্ধ শিবজী উহাদের আধিনায়ক হয়েন। আওরঙ্গজেবের মৃত্যুর পরে তদীয় উত্তরাধিকারিগণের ভয় দশায় ষাঁহার স্বাধীন রাজাবলিয়া আত্ম পরিচয় প্রদান করেন, তন্মধ্যে মহারাষ্ট্রীয়েরা অল্পকাল মধ্যে সাহস, অত্যাচার ও চাতুর্য্য নিবন্ধন সর্বাধিক প্রবল হইয়া উঠে। উহার প্রথমতঃ দম্ভ ছিল, কিন্তু শীঘ্রই জেতুপদে অধিকৃত হয় সাম্রাজ্যের প্রায় অর্দ্ধভাগ মহারাষ্ট্রীয় রাজা হইয়া উঠে। দম্ভারা নীচকূলে জন্মিয়া ও নীচকর্মে অভ্যস্ত হইয়াও পরাক্রান্ত রাজা হইয়াছিল। উহাদের মধ্যে এক দল দম্ভার সরদার ভোসলারা বেরারের রাজা হয়েন। পশুজীবী গুইকোওয়ার

গুজরাটে রাজত্ব স্থাপন করেন, তাঁহার পরিবারেরা অদ্যাপিও তথায় রাজত্ব করিতেছেন। নিক্কিয়া ও হোলকার মালব প্রদেশে প্রধান হইয়া উঠেন। যদিও মহারাষ্ট্রীয় রাজ্য সকল পরস্পর বস্তুতঃ স্বাধীন ছিল, তথাপি মহারাষ্ট্রীয়েরা এই সকল এক সাম্রাজ্যের অঙ্গভূত বলিয়া পরিচয় দিত ও উহারা সকলে শিবজীর উত্তরাধিকারীকে সমুদায় রাজ্যের অধীশ্বর বলিয়া স্বীকার করিত; কিন্তু শিবজীর উত্তরাধিকারী নাম মাত্র অধীশ্বর ছিলেন। তিনি পৈতৃক রাজধানী সিতারা নগরে নজরবন্দী ভাবে থাকিতেন ও ভাণ্ড খাইয়া এবং নর্ত্তকীদিগের সহিত আমোদ প্রমোদ করিয়া কালাতিপাত করিতেন। তাঁহার অমাত্যকে পেশোয়া কহিত। পেশোয়াও একজন মহারাষ্ট্রীয় প্রধান-ছিলেন ও শিবজীর বংশে তাঁহার অমাত্য পদ কোলিক ছিল। তিনি পুনা নগর রাজধানী করেন; বহুযত আরজাবাদ ও বিজাপুর প্রদেশে তাঁহার আধিপত্য অঙ্গীকৃত হয়।

ইউরোপে ফরাশীদের সহিত যুদ্ধ ঘটবার কতিপয় মাস পূর্বে বাঙ্গালা দেশে সংবাদ আসিল, যে এক জন সাহসী ফরাশী পুনা নগরে আসিয়া ফ্রান্সাধিপতি চতুর্দশ লুইর পত্র ও উপঢৌকন পেশোয়াকে সমর্পণ করিয়াছেন; ইংরেজদের বিরুদ্ধে মারহাটা ও ফরাশীদের মধ্যে সন্ধি স্থাপিত হইয়াছে। হেষ্টিংস এই সংবাদ শ্রবণে কাল বিলম্ব না করিয়া মারহাটারদের ক্ষমতা বিলুপ্ত করিবার উপায় দেখিতে লাগিলেন। মারহাটারদের মধ্যে এক ব্যক্তি আপনাকে পেশোয়া বলিয়া ভান করিত। তাঁহার পক্ষে কতকগুলি মারহাটাও ছিল। হেষ্টিংস সৈন্য দিয়া এই কৃত্রিম পেশোয়ার সাহায্য করিবার সঙ্কল্প করিলেন এবং বেরারাধিপতির সহিত বন্ধুতা স্থাপনে কৃত-নিশ্চয় হইলেন। বেরারাধিপতি ক্ষমতা বিষয়ে মহারাষ্ট্রীয় অপরাপর রাজগণের অপেক্ষা কোন অংশেই ন্যূন ছিলেন না।

মহারাষ্ট্র রাজ্যে সৈন্য প্রেরিত হইল এবং বেরারাধিপতির সহিত সন্ধি বিষয়ক কথোপকথনও চলিতে লাগিল; এ মত সময়ে ইজিপ্টের রাজধানী কেরো নগরের কৌন্সেল হইতে এই সংবাদ আসিল, যে

ইউরোপে ফরাশীদের সহিত যুদ্ধ আরম্ভ হইয়াছে। হেস্টিংস এই সংবাদ পাইবা মাত্র বাঙ্গালা দেশে ফরাশীদের সমুদায় কুঠী অধিকার করিলেন ও মাদ্রাজে পণ্ডীচরী অধিকার করিবার জন্য আদেশ করিয়া পাঠাইলেন এবং কলিকাতার নিকটে উপদূর্গ নির্মাণ করাইলেন ও বাহাতে বিপদেরা নদী দিয়া অগ্রসর হইতে না পারে, এজন্য কতক গুলি রণতরিও ভাগীরথীতে রাখিলেন। ফলতঃ এই বিপদের সময় যে সকল কার্য্য করা আবশ্যিক, তৎসমুদায়ই অনুষ্ঠিত হইল।

হেস্টিংস যে অতিপ্রায়ে মহারাষ্ট্র রাজ্যে সৈন্য পাঠাইয়াছিলেন, সেনাপতির দীর্ঘসূত্রতা ও বোধের কর্তৃপক্ষের অনবধানতা দোষে তিনি তাহাতে কৃতকার্য্য হইতে পারিলেন না, কিন্তু কৃতকার্য্য হইতে না পারিয়া ভ্রমোৎসাহও হইলেন না। বোধ হয়, যদি একটা ভয়ঙ্কর বিপদ উপস্থিত হইয়া তাঁহার সমুদায় শাসনকৌশল পরিবর্তিত না করিত, তাহা হইলে তিনি মারহাট্টাদের উচ্ছেদের জন্য যে উপায় উদ্ভাবন করিয়াছিলেন, তাহাতে সম্পূর্ণ রূপেই কৃতকার্য্য হইতে পারিতেন।

ইংলণ্ডের কর্তৃপক্ষীয়েরা কুট নামক এক জন সুপ্রসিদ্ধ সৈনিক পুরুষকে বুদ্ধিপূরক সেনাপতি ও কোন্সেলের মেম্বর নিযুক্ত করিয়া বাঙ্গালা দেশে পাঠাইয়াছিলেন। কুট অনেক বৎসর পূর্বে পলাশীর যুদ্ধে প্রচুর বীরতা ও অধ্যবসায় প্রকাশ করেন। তদনন্তর দক্ষিণ ভারত-বর্ষে ওরিয়েন্ট যুদ্ধে ফরাশী সেনানায়ক লালীকে পরাস্ত করিয়া পণ্ডীচরী অধিকার করিয়া লয়েন এবং কর্ণাট রাজ্যে ব্রিটিশ আধিপত্য স্থাপন করেন। এই সকল বীরোচিত কার্য্য করিবার পরে প্রায় বিংশতি বৎসর অতীত হইয়াছিল, সুতরাং এক্ষণে কুট প্রথমাবস্থার ম্যায় শ্রমসাধ্য কার্য্য করিতে পারিতেন না, কিন্তু তখন পর্য্যন্ত তাঁহার অন্তঃকরণ সতেজ ছিল। এস্থলে ইহাও উল্লেখ করা আবশ্যিক বোধ হইতেছে, যে কুট অতিশয় ধনলোভী ছিলেন, ধনহৃৎ চরিতার্থ করা তাঁহার যে রূপ উদ্দেশ্য ছিল, কর্তব্য সম্পাদন করা সেরূপ ছিল না।

যদিও কুটের ন্যায় উচ্চপদস্থ ব্যক্তির এবশ্প্রকার দোষ সামান্য বলিয়া পরিগণিত হইতে পারে না, কিন্তু তথাপি তৎকালে বোধ হয়, ব্রিটিশ সৈন্য মধ্যে তাঁহার ন্যায় উপযুক্ত ও অভিজ্ঞ কর্মচারী আর কেহই ছিলেন না। কুট কৌন্সেলে হেষ্টিংসের স্বপক্ষ ছিলেন ও নিরস্তর তাঁহারই মতের পোষকতা করিতেন। গবর্নর জেনরলও প্রচুর ভাস্তা দিয়া ঐ ব্রজ সৈনিক পুরুষের বলবতী ধন ভূষণ চরিতার্থ করেন।

*

এই সময়ে কোন যুদ্ধ বিগ্রহ ছিল না বটে, কিন্তু যুদ্ধ অপেক্ষাও ভয়ঙ্কর একটি আত্যন্তরিক বিপদে পতিত হইয়া রাজ্য উৎসন্নপ্রায় হয়। পার্লামেন্ট সভা কলিকাতায় স্মপ্রীমকোর্ট নামক আদালত স্থাপন করিবার সময়ে উহার একটি ক্ষমতা নির্দিষ্ট করিয়া দেন নাই, ইহাতে এই ফল দর্শে, যে উক্ত কোর্টের বিচারপতিরা সমুদায় রাজ্য মধ্যে আপনাদের একাধিপত্য বিস্তার করিতে আরম্ভ করেন। সুপ্রীম কৌন্সেলের ক্ষমতা বিলুপ্ত প্রায় হইয়া যায়, শাসন কার্য অস্তমিত হয় ও প্রকৃতিপুঞ্জের যে কতদূর অনিষ্ট ঘটে, তাহা বর্ণনা করিয়া শেষ করিতে পারা যায় না। হেষ্টিংস স্মপ্রীম কোর্টের অন্যায দাওয়া ও ঘোরতর অত্যাচার নিবারণের যে একটি উপায় উদ্ভাবন করেন, তাহা উৎকোচ প্রদান অপেক্ষা প্রশংসনীয় নহে নিন্দনীয়ও নহে। সর ইলিজা ইম্পি পার্লামেন্টের বিধানানুসারে বাৎসরিক অশীতি সহস্র টাকা বেতনে স্মপ্রীম কোর্টের প্রধান বিচারপতি পদে নিযুক্ত হইয়াছিলেন। তাঁহার সহিত কোম্পানির গবর্নরমেণ্টের কোন সংস্রব ছিল না, তিনি সাক্ষাৎ সম্বন্ধে ইংলণ্ডেশ্বরেরই অধীন ছিলেন। হেষ্টিংস ইম্পির স্বভাব বিশেষরূপে জানিতেন, তিনি তাঁহারে কোম্পানির অধীনেও বিচারপতি নিযুক্ত করিবার ও তদুপলক্ষে বাৎসরিক আর অশীতি সহস্র টাকা বেতন দিবার প্রস্তাব করিলেন। ইম্পি অতিশয় ধনলোভী ছিলেন, তিনি অধিকতর অর্থলোভে আকৃষ্ট হইয়া কোম্পানির অধীনে সদর দেওয়ানি আদালতেও বিচারপতি হইলেন। স্মপ্রীমকোর্টের দাওয়া অন্তর্হিত হইয়া গেল,

রাজ্য রক্ষিত হইল, প্রধান বিচারপতি বড় মানুষ ও শাস্ত হইলেন, কিন্তু তিনি দুর্নাম হইতে পরিত্রাণ পাইলেন না ।

অনেকে বলেন, হেস্টিংস ইংলণ্ডেশ্বরের নিযুক্ত জজ ইম্পিকে কোম্পানির অধীনে আনয়ন করিয়া উত্তম কার্য্য করেন নাই, কিন্তু পূর্বাগর বিবেচনা করিয়া দেখিলে তাঁহাদের এ সিদ্ধান্ত কোন মতেই যুক্তিযুক্ত বোধ হয় না । ইম্পি অতিশয় অভদ্র, অধার্মিক ও অর্থ-লোভী ছিলেন । ইংলণ্ডেশ্বরের ভৃত্য হইয়া, কোম্পানির কার্য্য গ্রহণ করিলে যে স্বপদের অবমাননা করা হয়, তাহা তাঁহার অন্তঃ-করণে উদ্ভিত হইবার কোন সম্ভাবনাই ছিল না । পার্লিয়ামেন্টের এই একটী দোষ দৃষ্ট হইতেছে, যে স্মগ্রীমকোর্ট স্থাপন করিবার সময়ে উহার একটী ক্ষমতা নির্দিষ্ট করিয়া দেন নাই । প্রধান বিচারপতি ইম্পি অধিকতর বেতন না পাইলে স্মগ্রীম কোর্টের সেই অনির্দিষ্ট ক্ষমতা প্রচার করিবার সঙ্কল্প করিলেন । হেস্টিংস দেখিলেন, বেতন বৃদ্ধি করিয়া কোম্পানির কার্য্যে আনয়ন না করিলে রাজ্য রক্ষার উপায় নাই, সুতরাং তাঁহাকে ঐ উপায় অবলম্বন করিতে হইল । অতএব এবিষয়ে হেস্টিংসের কোন প্রকার নিন্দা অর্শিতে পারে না, বরং তিনি প্রতিষ্ঠা লাভই করিতে পারেন । সুযোগ পাইলে সমুদ্রে মধ্যে পথিককে আক্রমণ করা জল দস্যুর স্বভাব সিদ্ধ ধর্ম্ম, কিন্তু যদি কেহ নিষ্কর দিয়া জল দস্যুর হস্ত হইতে আক্রান্ত ব্যক্তির পরিত্রাণ করেন, তাহা হইলে কি নিষ্কর দাতা জল দস্যুর ধর্ম্ম প্ররুত্তি দূষিত করিলেন বলিয়া নিন্দাতাজন হইবেন, না হতভাগ্য বন্দীকে জলদস্যুর হস্ত হইতে মুক্ত করিলেন বলিয়া সুখ্যাতি লাভ করিবেন ?

মহারাক্ষীরাই হেস্টিংসের ভয়ের বিষয় ছিলেন । হেস্টিংস তাঁহাদের ক্ষমতা বিলুপ্ত করিবার জন্য যে উপায় উদ্ভাবন করেন, কর্ম্মচারিগণের দোষই প্রথমতঃ তাঁহার সেই উপায় সিদ্ধির অন্তরায় হইয়াছিল, কিন্তু হেস্টিংস ভয়োৎসাহ না হইয়া সেই উপায়ের অনুসরণ করিতেছিলেন, এমত সময়ে দূরবর্ত্তী প্রদেশে একটী ঘোরতর বিপদ আপতিত হইল ।

এই সময়ের ত্রিশ বৎসর পূর্বে এক জন মোসলমান সেনা দাক্ষিণাত্যের যুদ্ধে খ্যাতি প্রতিপত্তি লাভ করিতে আরম্ভ করেন। এই সেনার নাম হাইদর আলী। হাইদর আলী লেখাপড়া কিছুই জানিতেন না, তিনি নীচ বংশে জন্ম গ্রহণ করিয়াছিলেন। তাঁহার পিতা রাজস্ব সংক্রান্ত এক জন সামান্য কর্মচারী ছিলেন। তাঁহার পিতামহ ফকীরের বেশে দেশে দেশে ভ্রমণ করিয়া বেড়াইতেন। হাইদর যদিও নীচ বংশসম্ভূত ও বর্ণজ্ঞান বিহীন ছিলেন, তথাপি একদল সেনার অধিনায়ক হইয়াই জয়শীল সেনাপতি বলিয়া বিখ্যাত হইলেন। যে সকল প্রধান প্রধান ব্যক্তি তৎকালে রাজত্ব লইয়া পরস্পর বিবাদ করিতেছিলেন, তাঁহাদের মধ্যে কেহই হাইদরের ন্যায় যুদ্ধবিশারদ অথবা রাজনীতিজ্ঞ ছিলেন না। সাধারণ বিবাদের সময়ে যে সকল পুরাতন রাজ্য বিনষ্ট হইয়া যায়, সেই সকলের ধ্বংসাবশেষ হইতে মহামতি হাইদর মহীশূর প্রদেশে একটা পরাক্রান্ত সাম্রাজ্য স্থাপন করেন। হাইদর আমোদপ্রিয় ও ভোগাসক্ত ছিলেন বটে, কিন্তু বিলক্ষণ বুঝিতেন, প্রকৃতিকূল অনুরক্ত হইলেই রাজ্য চিরস্থায়ী হয়। তিনি যদিও অত্যাচারী ছিলেন, কিন্তু রাজ্য মধ্যে অন্য কাহাকেও অত্যাচার করিতে দিতেন না। হাইদর এক্ষণে বুদ্ধ হইয়াছিলেন, কিন্তু যৌবনকালের ন্যায় তাঁহার যুদ্ধশক্তি পরিস্কৃত ও অন্তঃকরণ উৎসাহপূর্ণ ছিল। ভারতবর্ষে হাইদরের ন্যায় ইংরেজদের প্রবল শত্রু আর কেহই ছিলেন না।

দক্ষিণ ভারতবর্ষের ইংরেজেরা পূর্বাপর বিবেচনা না করিয়া হাইদরের বৈরভাব উদ্দীপন করেন। ইহাতে নব্বুই হাজার সেনা মহীশূরের অধিত্যক হইতে নামিয়া সহসা কৰ্ণাট রাজ্যে প্রবিষ্ট হয়। হাইদরের একেত এই অসংখ্য সেনা, তাহাতে আবার ইউরোপের উৎকৃষ্ট সৈনিক বিদ্যালয়ে শিক্ষিত ফরাশী কর্মচারীরাই উহাদের অধিনায়ক হইয়া ছিলেন। হাইদর সর্বত্রই জয়লাভ করিতে লাগিলেন। ব্রিটিশ দুর্গ রক্ষী সিপাইরা অস্ত্রশস্ত্র পরিত্যাগ করিল। উহার

কর্তৃক দুর্গ রক্ষা করিবার উপায় না দেখিয়া ও কতকগুলি দুর্গ

বিশ্বাসঘাতকতা করিয়া হাইদরকে সমর্পণ করিল। কতিপয় দিবসের মধ্যেই কোলরূপ নদীর উত্তর দিকস্থিত সমুদায় দেশ হাইদরের হস্তগত হইল। মাদ্রাজের ইংরেজ অধিবাসীরা ইতিপূর্বেই সেন্টটমাস্ পর্বতের উপর হইতে রাত্রিযোগে অগ্নিশিখায় গগনমণ্ডল লোহিত-বর্ণ দেখিয়া জানিতে পারিয়াছিলেন, যে আমাদের কপাল ভাঙ্গিয়াছে। গ্রাম সকল দক্ষ ও ভয়ীভূত হইতেছে। আমাদের দেশীয় লোকেরা বাণিজ্য ও রাজকার্য্য সমাপন পূর্ব্বক দিবাবসানে যে সকল গ্রামে বাইয়া বন্ধোপমাগরের শীতল সমীর্ণ সেবন করিয়া থাকেন, এক্ষণে সে সকল গ্রাম জনশূন্য মরুভূমি হইল। ফলতঃ মাদ্রাজবাসী ইংরেজেরা হাইদরের প্রভাব ও জয়লাভ দেখিয়া এরূপ ভীত হইয়াছিলেন, যে মাদ্রাজনগরেও অবস্থিতি করা আশঙ্কার বিষয় মনে করিলেন ও সমুদ্র হইয়া সেন্টজর্জ দুর্গে আশ্রয় লইলেন।

মাদ্রাজে সর হেক্টর মন্রোর অধীনে অনেক সেনা ছিল এবং বালি নামক আর এক জন সেনাপতিও বহুল সেনা সমভিব্যাহারে অগ্রসর হইতেছিলেন। তাঁহারা উভয়ে মিলিত হইলে হাইদরকে দুরীকৃত করিতে নাই পারুন, অন্ততঃ মাদ্রাজ প্রেসিডেন্সি রক্ষা করিতে পারিতেন, কিন্তু তাঁহারা মিলিত হইলেন না, স্বতরাং পৃথক্ ভাবে আক্রান্ত হইলেন। বালির সেনাদল নিহত হইল, মন্রো সমুদায় জব্ব সামগ্রী পরিত্যাগ করিয়া ও সমুদায় কামান সন্নিহিত পুষ্করিণীতে ফেলিয়া দিয়া পলায়ন করিলেন। হাইদরের সহিত যুদ্ধ আরম্ভ হইবার পরে তিন সপ্তাহের মধ্যে দক্ষিণ ভারতবর্ষের ব্রিটিশ রাজ্য উৎসন্ন প্রায় হইল, কেবল কএকটি মাত্র রক্ষিত স্থান ইংরেজদের হস্তগত থাকিল। এই সময়ে বিদিত হইল, অগ্রে কাল মধ্যে করমণ্ডল উপকূলে বহুল ফরাশী সেনার পৌঁছিবাব সম্ভাবনা আছে এবং ইংলণ্ড চতুর্দিকে শত্রুমণ্ডলী পরিবেষ্টিত হইয়াছেন, অতএব এই দূরবর্তী রাজ্যের রক্ষার্থ তথা হইতে যে সৈন্য আসিবে, তাহারও কোন সম্ভাবনা ছিল না।

এক্ষণে হেস্টিংসের তেজস্বিনী বুদ্ধিশক্তি ও অটল সাহসই কেবল

ইংরেজদের জয়লাভের সাধক হইল। দক্ষিণ ভারতবর্ষের দুর্ঘটনার সংবাদ কলিকাতায় পৌঁছিলে হেষ্টিংস কোন্সেলে প্রস্তাব করিলেন, মাদ্রাজে অনতিবিলম্বেই প্রচুর অর্থ ও প্রভূত সৈন্য পাঠাইতে হইবেক, কিন্তু যুদ্ধের ভার এক জন উপযুক্ত ব্যক্তির প্রতিই অর্পণ করা আবশ্যিক, নতুবা সমুদায় যত্নই বিফল হইয়া যাইবে। মাদ্রাজের গবর্নর অযোগ্য, তিনি সম্প্রাপ্ত থাকিবেন। যুদ্ধের সম্পূর্ণ ক্ষমতা দিয়া জেনরেল কুটকে পাঠাইতে হইবে। কোন্সেলের অধিকাংশ মেম্বর হেষ্টিংসকৃত এই প্রস্তাবের পোষক হইলেন। কুট সসৈন্যে হাইদরের বিরুদ্ধে যাত্রা করিলেন ও করাচীদের রণতরি ভারত সাগরে পৌঁছিবার পূর্বে মাদ্রাজে গিয়া উপনীত হইলেন। কুট যদিও রক্ত ও রোগাতিভূত হইয়াছিলেন, তথাপি যুদ্ধে স্থিরপ্রতিজ্ঞ ও সেনাপতি কার্যে বিলক্ষণ নিপুণ ছিলেন। তিনি কতিপয় মাসের মধ্যে পোর্ট নভো-নামক বন্দরের যুদ্ধে জয়লাভ করিয়া ইংরেজদের বিলুপ্ত যশোরাশি উদ্ধার করেন।

ইত্যবসরে কোন্সেলের অন্যতম মেম্বর ফ্রান্সিস ইংলণ্ডে প্রত্যাগমন করিলেন, হোএলার ক্রমশঃ গবর্নর জেনরেলের স্থপক্ষ হইলেন। হেষ্টিংস এক্ষণে কোন্সেলে পরস্পরের অনৈক্য নিবন্ধন কষ্ট হইতে পরিত্রাণ পাইলেন বটে, কিন্তু তাঁহারে তদপেক্ষা ভয়ঙ্কর আর একটী কষ্টে পতিত হইতে হইল। রাজকোষ ধনশূন্য হইয়াছিল। গবর্নর জেনরেলের যে কেবল বাঙ্গালার শাসন কার্য নির্বাহ করিবার জন্য এমত নহে, কর্ণাট রাজ্যে ইউরোপীয় ও ভারতবর্ষীয় শত্রুগণের যুদ্ধ চালাইবার নিমিত্তও প্রচুর অর্থের প্রয়োজন হইয়া উঠিল। এতদ্ব্যতীত তাঁহাকে ইংলণ্ডে ও টাকা পাঠাইবার উপায় দেখিতে হইল।

হেষ্টিংস কতিপয় বৎসর পূর্বে মোগল সম্রাটের সর্বস্ব অপহরণ ও রোহিলাদিগকে দাসত্ব শৃঙ্খলে বন্ধন করিয়া অর্থকষ্ট নিবারণ করিয়াছিলেন, কিন্তু তিনি এবার প্রথমতঃ বারানসীরাজকেই লক্ষ্য করিলেন।

পূর্বে আসিয়া খণ্ডে বারানসীর তুল্য সমৃদ্ধিশালী, পবিত্র ও প্রজা-

পূর্ব নগরী মচরাচর নয়নগোচর হইত না । বহুকালাবধি এক জন হিন্দু ভূপতি দিল্লীপতির অধীনে থাকিয়া এই নগরীর শাসন করিতেন । তৎপরে মোগল সম্রাটগণের ভগ্ন দশায় বারানসীর অধীশ্বরেরা দিল্লীর অধীনতা পরিত্যাগ করেন, কিন্তু তাঁহাদিগকে অযোধ্যাধিপতির অধীনতা স্বীকার করিতে হয় । তাঁহারা অযোধ্যাধিপতির আত্যাচারে নির্ভর নিপীড়িত হইয়া ইংরেজদের শরণাগত হন । ইংরেজেরা সৈন্য দিয়া তাঁহাদের সাহায্য করেন । তখন অযোধ্যাধিপতি ইংরেজদের বিপক্ষে অস্ত্র ধারণ করিয়া কৃতকার্য হওয়া অসাধ্য বিবেচনায় বারানসী রাজ্য ইংরেজদিগকে সমর্পণ করিলেন । তদবধি বারানসীরাজ বাঙ্গাল গবর্নমেন্টের করতলস্থ হয়েন ও কলিকাতায় বাৎসরিক কর প্রেরণ করিবার অঙ্গীকার করেন । হেস্টিংসের অধিকার কালে চেতসিংহ কাশীরাজ্যের অধীশ্বর ছিলেন । তিনি নিয়মিত রূপে কোম্পানিকে কর প্রদান করিতেন ।

১৭৭৮ খৃঃ অব্দে ফরাশীদিগের সহিত ইংরেজদিগের যুদ্ধ আরম্ভ হইবার পর হেস্টিংস চেত সিংহের নিকটে নিয়মিত কর ব্যতীত পাঁচ লক্ষ টাকা চাহিয়া পাঠাইলেন । চেত সিংহ প্রথম বারে কোন আপত্তি না করিয়া ১৭৭৯ খৃঃ অব্দে সমুদায় টাকা প্রদান করেন । ইহার পর বৎসর হেস্টিংস চেত সিংহের নিকট পুনরায় ঐরূপ অতিরিক্ত টাকা দাওয়া করিয়া পাঠাইলেন । চেত সিংহ কিঞ্চিৎ রেহাই পাইবার মানসে গবর্নর জেনারেলকে গোপনে দুই লক্ষ টাকা উৎকোচ প্রদানের প্রস্তাব করেন । হেস্টিংস তদনুসারে ঐ টাকা গ্রহণ করিলেন বটে, কিন্তু গোপন করিয়া রাখিলেন ও কিছু কাল পরে উহা কোম্পানির ধনাগারে পাঠাইয়া দিলেন । তাঁহার শত্রুরা বলেন, “ঐ টাকা আত্মসাৎ করা হেস্টিংসের উদ্দেশ্য ছিল, কিন্তু পাছে ধরা পড়েন, এই আশঙ্কায় পরিশেষে উহা কোম্পানির ধনাগারে পাঠাইয়া দেন” । তাঁহাদের এই নির্দেশ নিতান্ত অমূলক বোধ হয় না । সে যাহা হউক, হেস্টিংস ঐ টাকা কোম্পানির ত্রেজুরিতে পাঠাইবার পরে পুনরায় চেত সিংহের নিকট পূর্ববৎ অতিরিক্ত টাকা দাওয়া করিলেন । রাজা

প্রথমতঃ নানাচ্ছলে ইতস্ততঃ করিয়া কাল হরণ করিতে লাগিলেন ও আপনার নিশ্চিন্তা জ্ঞাপন করিলেন, কিন্তু হেষ্টিংস ছাড়িবার পাত্র ছিলেন না, পরন্তু টাকা পাঠাইতে বিলম্ব হইয়াছে বলিয়া লক্ষ টাকা জরিমানা করিলেন এবং ঐ টাকা আদায় করিবার জন্য সৈন্য পাঠাইয়া দিলেন । চেত সিংহ অনন্যোপায় হইয়া উক্ত সমুদায় টাকা প্রদান করিলেন, কিন্তু তাহাতেও হেষ্টিংসের দাওয়া গেল না । দক্ষিণ ভারতবর্ষে যুদ্ধ উপস্থিত হওয়াতে কোম্পানির অনেক অর্থ নিকাশিত হয়, তাহাতে অতিশয় অর্থক্লেশ হইয়া উঠে । হেষ্টিংস এই কষ্ট নিবারণের উপায়ান্তর না দেখিয়া চেত সিংহের যথাসর্বস্ব হরণ করিবার সংকল্প করিলেন । কোম্পানির সহিত বারানসী রাজের সন্ধি ছিল । সন্ধি সত্ত্বে তাঁহারে আক্রমণ করিতে পারেন না, এ জন্য তিনি কোন বিবাদ উত্থাপন করিয়া আপনার ঐ দুরভিসন্ধি সিদ্ধ করিতে চেষ্টাবান্ হইলেন । তাঁহার ঐ চেষ্টা সত্ত্বর সফল হওয়াও দুরূহ হইল না । তিনি বারানসীরাজের নিকটে উত্তরোত্তর অধিকতর টাকা দাওয়া করিতে লাগিলেন । অকারণে বারংবার অধিকতর অর্থ প্রদান করিতে হইলে দাতার অন্তঃকরণে স্বভাবতঃ বিরক্তি জন্মে, চেতসিংহ অর্থ প্রদান অস্বীকার করিলেন । হেষ্টিংস ইহাকেই দোষ গণনা করিয়া লইলেন । ও চেতসিংহের সমুদায় রাজ্য বাজেয়াপ্ত করাই ঐ দোষের উপযুক্ত দণ্ড স্থির করিলেন । চেতসিংহ ব্যতিব্যস্ত হইয়া পড়িলেন এবং গবর্নরজেনরলকে বিশ লক্ষ টাকা প্রদানের প্রস্তাব করিলেন, কিন্তু হেষ্টিংস এই উত্তর লিখিলেন, যে তিনি পঞ্চাশ লক্ষ টাকার ন্যূন কোন মতেই লইবেন না । ফলতঃ এ ক্ষণে বারানসীরাজ্য বিক্রয় করিয়া অর্থ সংগ্রহ করাই হেষ্টিংসের উদ্দেশ্য হইল, তিনি বারানসী যাত্রা করিলেন ।

হেষ্টিংস আসিতেছেন শুনিয়া চেতসিংহ বক্সরে যাইয়া তাঁহার প্রত্যাশমন করিলেন ও তাঁহারে সঙ্গে করিয়া নিজ রাজধানীতে লইয়া গেলেন । হেষ্টিংস বারানসীতে পৌঁছিয়া টাকার দাওয়া করিয়া

রাজাকে এক খানি পত্র লিখিলেন । রাজা পত্রের উত্তরে নানা প্রকার ওজর করিলেন । হেষ্টিংসের “রুধির লইয়া কাজ ” ওজর শুনিবেন কেন ? তিনি কাল বিলম্ব না করিয়া রাজাকে ধৃত করিতে আদেশ দিলেন । তদনুসারে বারানসীর ব্রিটিশ এজেন্ট দুই দল সেনা লইয়া রাজাকে ধৃত করিলেন । এই সংবাদ সমুদায় নগর মধ্যে প্রচারিত হইতে না হইতেই চতুর্দিকে মহাকোলাহল উপস্থিত হইল, রাজপথ লোকারণ্য হইয়া উঠিল, অন্যের কথা দূরে থাকুক, দণ্ডী ও সন্ন্যাসী প্রভৃতিরও অস্ত্র ধারণ করিলেন । রাজা তখন পর্য্যন্ত জ্ঞানান্তরিত হন নাই, কিন্তু তাঁহার নিকটে প্রহরী স্বরূপ যে দুই দল সেনা নিয়োজিত ছিল, তাহারা নিহত হইল । হেষ্টিংস এই বিপদ দেখিয়া আর দুই দল সেনা পাঠাইয়া দিলেন, কিন্তু তাহাদিগকে রাজভাণ পৰ্য্যন্ত বাইতে হইল না, তাহারা পশ্চিমদিকে নিহত হইল । চেতসিংহ এই গোলযোগের সময় পলাইয়া গঙ্গার অপর পারে রামগড়ে আশ্রয় লইলেন । রাজা যদি পলায়ন না করিয়া দলবল সমভিব্যাহারে হেষ্টিংসকে আক্রমণ করিতেন, তাহা হইলে হেষ্টিংস নিঃসন্দেহ নিধন প্রাপ্ত হইতেন । একথা হেষ্টিংস নিজেও স্বীকার করিয়াছিলেন ।

চেতসিংহ রামগড়ে পৌঁছিয়া ক্ষমা প্রার্থনা পূর্বক গবর্নর জেনরলকে পত্র লিখিলেন এবং প্রচুর অর্থ প্রদানেরও প্রস্তাব করিলেন কিন্তু হেষ্টিংস তাঁহার প্রস্তাবে কৰ্মপাত করিলেন না । তিনি যদিও ঘোরতর সংকটে পড়িয়াছিলেন, তথাপি ভয়োৎসাহ হইবার পাত্র ছিলেন না । তিনি অবিলম্বে দূত প্রেরণ করিয়া সুপ্রীম কোর্টের তদানীন্তন প্রধান বিচারপতি ইম্পিকে এই দুর্ঘটনার সংবাদ অবগত করিলেন । ইম্পি হেষ্টিংসের পরম বন্ধু, তিনি ত্রি দিবস বারানসীর সন্নিপানে ছিলেন । তিনি এই অসম্ভাবিত দুর্ঘটনার সংবাদ শ্রবণে উদযোগী হইয়া কতকগুলি সেনা সংগ্রহ করিয়া পাঠাইয়া দিলেন । হেষ্টিংস রুতজ্ঞ হৃদয়ে স্বীকার করিয়া গিয়াছেন, যে আমি কেবল পরম বন্ধু ইম্পির সাহায্যে পলাইয়া প্রাণরক্ষা করিয়াছিলাম ।

পর দিবস মৃজাপুর হইতে চারি শত সেনা আসিয়া উপস্থিত হইল ।

উহাদের অধিনায়ক পূরীপার বিবেচনা না করিয়া রামগড় আক্রমণ ও অধিকার করিবার মানসে বেলা দুই প্রহরের পর যাত্রা করিলেন, কিন্তু পথিমধ্যে বিদ্রোহীরা তাঁহারে আক্রমণ করিল। এই আক্রমণে তিনি স্বয়ং নিহত হইলেন ও তাঁহার পক্ষীয় বিস্তর সেনাও হতাহত হইল। বিদ্রোহীরা জয় লাভে আরও উত্তেজিত হইয়া উঠিল। হেষ্টিংস অনন্যোপায় হইয়া রাত্রি কালে পলায়ন করিলেন। বিদ্রোহীরা তাঁহারে পলাইতে দেখিয়া জয় ধ্বনি করিয়া উঠিল ও উচ্চৈঃস্বরে কহিতে লাগিল,—

“ হাতীপর হাওদা, ঘোড়ে পর জীন,
জলদি যাও, জলদি যাও, ওয়ারেণ হেষ্টিন ”

হেষ্টিংসকে পলাইয়া অধিক দূর যাইতে হইল না। তিনি রাত্রি প্রভাত হইবার পূর্বে নিরাপদে চুনারে গিয়া উপনীত হইলেন ও কাল বিলম্ব না করিয়া সেনা সংগ্রহ করিলেন। এবং মেজর পপ্‌হেমকে সেনাপতি নিযুক্ত করিয়া বারানসীতে পাঠাইয়া দিলেন। উক্ত সেনাপতি বারানসীতে পৌঁছিয়া অচিরকাল মধ্যে কার্য্য সমাধা করিয়া তুলিলেন। বিদ্রোহীরা পরাস্ত ও রামগড় হস্তগত হইল। হতভাগ্য রাজা চেতসিংহ জন্মের মত দেশত্যাগী হইলেন। তাঁহার সমুদায় রাজ্য ব্রিটিশ অধিকার ভুক্ত হইল। তাঁহার ভ্রাতৃপুত্র সিংহাসনে অধিরূঢ় হইলেন। কিন্তু তাঁহার আর কোন ক্ষমতা রহিল না। হেষ্টিংস রাজ্যের সমুদায় কার্য্যভার স্বহস্তে গ্রহণ করিলেন। ফলতঃ তদবধি বারানসীরাজ বাঙ্গালার নবাবের ন্যায় কেবল বৃত্তিভোগী হইলেন।

হেষ্টিংস এইরূপে বারানসী রাজ্য কোম্পানির অধিকার ভুক্ত করিয়া বাৎসরিক প্রায় কুড়ি লক্ষ টাকা আয় বৃদ্ধি করিলেন বটে, কিন্তু তাহাতেও উপস্থিত অর্থ কৃষ্ণের বিশেষ প্রতিবিধান করিতে পারিলেন না। তাঁহার প্রত্যাশা ছিল, চেতসিংহের ধনাগারে কোটী টাকা পাওয়া যাইবে, কিন্তু ধনাগার মধ্যে পঁচিশ লক্ষ টাকার অধিক দৃষ্ট হইল না। সুবিখ্যাত লর্ড মেকলে বলেন, সেনারা ঐ টাকা যুদ্ধে হত দ্রব্যের ন্যায়

বণ্টন করিয়া লয়, কিন্তু কোন কোন ইতিহাস লেখক কহেন, ঐ টাকা সেনাগণের বেতনে পর্য্যবসিত হয় । আত্মাদের বিবেচনায় এই শেষ বাক্যই যুক্তিযুক্ত বোধ হইতেছে । গবর্নর জেনরলের টাকার যেরূপ অপ্রতুল হইয়াছিল, তাহাতে যে তিনি পঁচিশ লক্ষ টাকা যুদ্ধে হত-দ্রব্য স্বরূপ সেনাগণকে প্রদান করিবেন, ইহা সম্ভাবিত বোধ হয় না ।

হেষ্টিংস বারানসী রাজ্যে অভীষ্ট লাভে অকৃতকার্য হইয়া অযোধ্যার প্রতি লক্ষ্য করিলেন । অযোধ্যার তদানীন্তন নবাব আমফ উদ্দৌলা অতিশয় হীনপ্রতাপ ও কুক্রিয়ারত ছিলেন । তিনি সর্বদাই রাজ্যমধ্যে ঘোরতর অত্যাচার করিতেন । ইহাতে তিনি প্রকৃতিপুষ্পের একান্ত অপ্রিয় পাত্র হয়েন ও হীনপ্রতাপ বলিয়া সন্নিহিত রাজগণ তাঁহারে ঘৃণা করেন । কিন্তু তাঁহার রাজ্যমধ্যে ব্রিটিশ সেনা নিযুক্ত থাকাতে প্রকৃতিকুল তাঁহার প্রতিকূলে অভ্যুত্থান করিতে পারিত না । এবং সন্নিহিত রাজগণও তাঁহারে আক্রমণ করিতে সাহসী হইতেন না । সে যাহা হউক, কিছু কাল পরে নবাব এই মর্মে গবর্নর জেনরলকে একখানি পত্র লিখিয়া পাঠাইলেন, যে আমার রাজ্যের নিস্তর ক্ষতি হইতেছে, আমার ভৃত্যেরা রীতিমত বেতন পায় না, অতএব আমার অধিকার মধ্যে যে ব্রিটিশ সেনা নিযুক্ত আছে, আপনি তাহাদিগকে ফিরাইয়া লউন । গবর্নর জেনরল হেষ্টিংস নবাবকে এই উত্তর লিখিয়া পাঠাইলেন, আপনি উপযাচক হইয়া ব্রিটিশ গবর্নরমেণ্টের নিকটে সৈন্য চাহেন ও সৈন্যের সমুদায় বায় প্রদানের অঙ্গীকার করেন । তদনুসারে আপনকার রাজ্যে সৈন্য প্রেরিত হয় । অযোধ্যায় সেনার কত দিন থাকিবে, সন্ধিপত্রে তাহার কোন উল্লেখ নাই । অতএব আপনাকে ব্রিটিশসেনা নিযুক্ত রাখিতে হইবে । হেষ্টিংস আরও কহিলেন, অযোধ্যা হইতে ব্রিটিশসেনা ফিরাইয়া আনিলে নিশ্চয়ই তথায় অরাজক কাণ্ড উপস্থিত হইবে এবং হয়তো মহারাজ্যীয়েরা অযোধ্যা আক্রমণ করিবে । আপনকার রাজ্যের ক্ষতি হইতেছে বটে, কিন্তু সেই ক্ষতি আপনকার অনবধানতা ও উচ্ছঙ্খলতাদোষে ঘটিতেছে সন্দেহ নাই ।

গবর্ণর জেনরল ও নবাবের কিছু কাল এই রূপ বিবাদ চলিতেছিল। হেষ্টিংস বারানসীর কার্য সম্পন্ন করিবার পরে লক্ষ্মী যাইয়া নবাবের সহিত সমুদায় বিষয় মীমাংসা করিবার সংকল্প করিয়া ছিলেন। কিন্তু তাঁহারে কষ্ট স্বীকার করিয়া আর লক্ষ্মী যাইতে হইল না। অযোধ্যাধিপতি স্বয়ং চুনায়ে আসিয়া তাঁহার সহিত সাক্ষাৎ করিলেন। পরস্পর যথারীতি শিষ্টাচারের পর হেষ্টিংস নবাবের নিকটে প্রচুর টাকা চাহিলেন। নবাব কহিলেন, মহাশয়! অতিরিক্ত টাকা দেওয়া দূরে থাকুক, আমার নিকটে যত টাকা বাঁকী পড়িয়াছে, তাহাও রেহাই করিতে হইবেক। তাঁহাদের পরস্পরের এইরূপ মতভেদ হওয়াতে প্রথমতঃ বোধ হইয়াছিল, উপস্থিত বিষয় সহজে মীমাংসা হওয়া সম্ভাবিত নহে, কিন্তু পরিশেষে তাঁহারা একরূপ একটি উপায় উদ্ভাবন করিলেন, যাহাতে তাঁহাদের উভয়পক্ষেরই সমুদায় বিবাদের মীমাংসা হইয়া গেল, কিন্তু নির্দোষ অপর এক পক্ষের সন্ধানশ ঘটিল। নবাবের মাতা ও পিতামহীর অনেক ভূমি সম্পত্তি ছিল ও তাঁহাদের ধনাগারে প্রচুর টাকারও অসম্ভাব ছিল না। হেষ্টিংস নবাবের সহিত মিলিত হইয়া তাঁহাদের সমুদায় সম্পত্তি অপহরণ করিবার সংকল্প করিলেন, কিন্তু সহসা তাঁহাদের যথাসর্বস্ব অপহরণ করিতে না পারিয়া রক্তাশ্রেষণ করিতে লাগিলেন। বারানসী রাজ্যে রাজবিপ্লব হওয়াতে অযোধ্যা প্রদেশেও মহাগোলযোগ উপস্থিত হয়। হেষ্টিংস বেগমদিগকে এই গোলযোগের হেতু বলিয়া অপরাধিনী করিলেন ও তাঁহাদের সমুদায় সম্পত্তি কাড়িয়া লইতে আদেশ করিয়া পাঠাইলেন।

এ দিকে চুনার হইতে রাজধানীতে ফিরিয়া আসিবার পরে নবাবের মন পরিবর্ত্ত হইল। তিনি গবর্ণর জেনরলের সহিত যে বন্দোবস্ত করিয়া ছিলেন, তজ্জন্য অনুতাপ করিলেন। তাঁহার মাতা ও পিতামহী বিলাপ ও পরিতাপ করিতে লাগিলেন। নবাব পাপপরায়ণ ছিলেন বটে, কিন্তু তাঁহার অন্তঃকরণ নিতান্ত নির্দয় ছিল না। তিনি তাঁহাদের

এই উপস্থিত বিপদ দেখিয়া শোকাবুল হইলেন এবং যিনি এত দিন পর্য্যন্ত হেস্টিংসের একান্ত অনুগত ছিলেন, লক্ষ্মী নগর-স্থিত সেই ইংরেজরেসিডেন্টও এই অন্যায় ব্যবহার দেখিয়া চমৎকৃত ও সঙ্কুচিত হইলেন। হেস্টিংস প্রচণ্ডপ্রতিজ্ঞ ছিলেন, কাহার অন্তঃকরণ বিনয় শুনিতেন না, তিনি রেসিডেন্টকে এই সন্দেহে একখানি পত্র লিখিয়া পাঠাইলেন, যে আপনি অবিলম্বে আমার আদেশ প্রকৃত রূপে প্রতিপালন করিবেন, না করিলে আমি স্বয়ং যাইতেছি।

রেসিডেন্ট হেস্টিংসের পত্রের লিখনভঙ্গী দেখিয়া ভীত হইলেন ও নবাবের নিকটে বাইয়া চুনীরের বন্দোবস্ত অনুসারে কার্য্য করিতে জিহ্বা করিলেন। যদিও এক্ষণে মাতা ও পিতামহীর প্রতি দম্ভাবৎ ব্যবহার করা নবাবের মনোগত ছিল না, কিন্তু আবার না করিলে গবর্নর জেনরলের সঙ্গে অকৌশল হয়, এজন্য তিনি অত্যন্ত অনিচ্ছা পূর্ব্বক উহাতে সম্মত হইলেন। বেগমদিগের ভূমি সম্পত্তি অনায়াসে বাজেয়াপ্ত হইল, কিন্তু তাঁহাদের ধনসম্পত্তি হস্তগত করা তাদৃশ সহজ ব্যাপার ছিল না, এজন্য কোম্পানির এক দল সেনা ফয়জাবাদ জেলায় প্রেরিত হইল। সেনারা তথায় পৌঁছিয়া রাজবাটীর দ্বার ভাঙ্গিয়া ফেলিল ও অন্দর মহলে প্রবেশিয়া বেগমদিগকে স্ব স্ব মহলে বন্দী করিল, কিন্তু তথাপি তাঁহারা ধনসম্পত্তি প্রদানে সম্মত হইলেন না। তখন তাঁহাদের সম্পত্তি অপহরণ করিবার জন্য যে একটা উপায় অবলম্বিত হয়, তাহা অতীব জঘন্য। যদিও বহুকাল হইল, এই জঘন্য ব্যাপার অনুষ্ঠিত হইয়াছে, তথাপি এক্ষণে তদ্বিস্তার লিখিতে হইলে অন্তঃকরণ মধ্যে যুগপৎ স্রগ ও লজ্জার উদয় হয়।

বহুকালাবধি নবাবদিগের এই একটা রীতি ছিল, যে তাঁহারা অন্তঃপুর মধ্যে খোজা রক্ষক নিযুক্ত রাখিতেন। খোজারা সচরাচর নবাবগণের বিশ্বাসভাজন হইত। অযোধ্যার ভূতপূর্ব্ব নবাব সুলতা-উদ্দৌলা এই চিরন্তন প্রথানুসারে দুইজন খোজা রক্ষক অন্তঃপুরে নিযুক্ত করেন। তাঁহার মৃত্যুর পরে উহারাই বেগমদিগের সর্ব্বময়

কর্ত্তা হইয়া উঠে : স্মৃতরাং উহাদের পীড়ন না করিলে অর্থ নিষ্কাশন হওয়া সম্ভাবিত নহে । হেষ্টিংসের আদেশানুসারে ঐ দুই ব্যক্তি ধৃত, কারাগারস্থ লৌহশৃঙ্খলে বদ্ধ ও অনাহারে মৃতপ্রায় হয় । দুই মাস ক্রমাগত কারাবাসের পর স্বাস্থ্য ভঙ্গ হওয়াতে উহারা কারাগারস্থ উদ্যানে কিয়ৎক্ষণ বেড়াইবার প্রার্থনা করে, কিন্তু যে কর্মচারীর হস্তে কারাগৃহের ভার অর্পিত ছিল, তিনি তাহাদের প্রার্থনায় সম্মত হইলেন না । ফলতঃ উহাদের দুঃখের লাঘবার্থ যাহা কিছু করা যাইতে পারিত, তাহার কিছুই অনুষ্ঠিত হয় নাই ; প্রত্যুত অধিকতর দুঃখে নিষ্কিণ্ড করিবার জন্য উহাদিগকে লক্ষ্মেী নগরে প্রেরণ করা হয় । উহারা তথাকার কারাগারে বদ্ধ থাকিয়া যে কি দুঃসহ যাতনা সহ্য করিয়াছিল, তাহা বর্ণনা করিয়া অন্যের হৃদয়ঙ্গম করা সাধ্য নহে । যে সৈনিক পুরুষের হস্তে ঐ কারাগারের ভার সমর্পিত ছিল, কোন ব্রাউশেরসিডেন্ট তাঁহারে একখানি পত্র লিখিয়াছিলেন. অদ্যাপি তাহা পালিয়ার্মেন্টে পুস্তকে নিবেশিত আছে । উহার মর্ম্ম এই, মহাশয় ! আপনার অধীনে যে দুই জন বন্দী আছে, তাহাদের শারীরিক যত্ননা দেওয়া নবাবের অভিমত, অতএব আপনি নবাবের কর্মচারিগণকে কারাগৃহে যাইবার ও বন্দী-গণের প্রতি যথেষ্ট ব্যবহার করিবার অনুমতি দিবেন ।”

যৎকালে লক্ষ্মেী নগরে এই ভয়ঙ্কর স্তব্ধতা বাপার অনুষ্ঠিত হয়, বেগমেরা তখন পর্য্যন্ত কয়জাবাদে বন্দীকৃত ছিলেন । কারাধ্যক্ষ তাঁহাদিগকে এত অল্প আহার প্রদান করিতেন, যে তাহাতে তাঁহাদের সজ্জিনীরা অনাহারে মৃতকম্প হয় । ক্রমাগত কিছু কাল এইরূপ নিষ্ঠুর ব্যবহার করিবার পরে হেষ্টিংস বেগমদিগের নিকট হইতে এক কোটী বিংশতি লক্ষ টাকা বাহির করেন । তখন তিনি বিবেচনা করিলেন, বেগমদিগের হস্তে যাহা কিছু ছিল, তৎসমুদায়ই আমার হস্তগত হইল, তবে আর তাহাদিগকে যত্ননা দিবার আবশ্যকতা কি ? তিনি এই বিবেচনায় লক্ষ্মেী নগরের কারাগারস্থ মৃত কম্প বন্দীদ্বয়কে ছাড়িয়া দিতে আদেশ করিলেন । তদনুসারে কারাগৃহের

হইয়া হাউস অব কমন্স সভায়ও প্রবেশ করেন, কিন্তু তাঁহারে এই প্রতিনিধির কার্য অধিক কাল করিতে হয় নাই। ১৭৬২ খৃঃ অঙ্গে তাঁহার পিতা আরল কর্নওয়ালিস পরলোক প্রাপ্ত হওয়াতে তিনি আরল উপাধি প্রাপ্ত হইলেন ও প্রতিনিধির কার্য পরিত্যাগ করিয়া লর্ড সভায় প্রবেশ করিলেন। তিনি ১৭৬৫ খৃঃ অঙ্গে ২রা আগষ্ট ইংলণ্ডাধিপতি তৃতীয় জর্জের এডিকং নিযুক্ত হইলেন ও কার্যদক্ষতা। হেতু অচির কাল মধ্যে রাজার প্রিয়পাত্র হইয়া উঠেন। কিন্তু এই রাজানুগ্রহ লাভে তাঁহার স্বভাবসিদ্ধ সাধুতার কিঞ্চিৎ ব্যাঘাত হইয়া লক্ষিত হয় নাই। তিনি যে রূপ পার্লামেন্ট সভায় পক্ষপাতশূন্য চিন্তে কর্তব্য সম্পাদন করিয়া সুখ্যাতি লাভ করেন সেই রূপ আবার যুদ্ধ সংক্রান্ত কার্যের অনুসরণ করিয়াও প্রতিষ্ঠা প্রাপ্ত হইলেন।

যৎকালে পার্লামেন্ট সভায় আমেরিকায় (ইউনাইটেড এষ্টেট) স্ট্যাম্প আইন প্রচলিত করিবার প্রস্তাব হয়, পরিণামদর্শী লর্ড কর্নওয়ালিস এই প্রস্তাবের ঘোরতর বিপক্ষতা করেন, কিন্তু অধিকাংশ মেম্বর উক্ত প্রস্তাবের পোষকতা করাতে তিনি আত্মপক্ষ সমর্থন করিতে পারিলেন না। সে বাহ্য হউক, স্ট্যাম্প আইন প্রচলিত হওয়াতে আমেরিকাবাসী সমুদায় লোক অসন্তুষ্ট হইল। ইহাতে পার্লামেন্ট সেই কর অনেকাংশে কমাইয়া দেন, কিন্তু মার্কিনেরা এই বলিয়া আপত্তি উত্থাপন করে, যে করের হানাতিরেক আমাদের তত অসন্তোষের বিষয় নহে, কিন্তু পার্লামেন্টে আমাদের প্রতিনিধি নাই, অতএব আমাদের উপরে কর সংস্থাপনের ব্যবস্থা পার্লামেন্টে হইতে হওয়া উচিত নহে। পার্লামেন্ট তাহাদের এই আপত্তি গ্রাহ্য না করাতে তাহারা প্রকাশ্য বিদ্রোহে প্রবৃত্ত হইল ও স্বাধীনতার পতাকা উড্ডীন করিল। ইহাতে আমেরিকানদিগের সহিত ইংলণ্ডের ঘোরতর সংগ্রাম উপস্থিত হয়।

লর্ড কর্নওয়ালিস সঠিন্যে আমেরিকায় যুদ্ধ যাত্রা করিতে আদিষ্ট হইলেন। যে কারণে এই যুদ্ধানল প্রকলিত হয়, লর্ড কর্নওয়ালিস

তাহার সম্পূর্ণ বিপক্ষ ছিলেন। কিন্তু তিনি সাংখ্যামিক কর্মচারী, স্বতরাং কর্তব্য কর্মের অনুরোধে তাঁহাকে আমেরিকায় বাইতে হইল। এরূপ কিস্তদস্তী আছে, তাঁহার সহধর্মিণী তাঁহারে এই যুদ্ধযাত্রা হইতে নিবৃত্ত করিবার জন্য বিস্তর চেষ্টা করেন। তিনি তাঁহার পিতৃ-ব্যের দ্বারা রাজার নিকট প্রার্থনা করিয়া তাঁহারে বিদায় দেওয়াইয়া-ছিলেন, কিন্তু কর্নওয়ালিস বিদায় গ্রহণ না করিয়া আমেরিকায় যাত্রা করেন। লড কর্নওয়ালিস ১৭৭৮ খৃঃ অব্দে জানুয়ারি মাসে আমেরিকার যুদ্ধ সমাপ্তির পূর্বে ইংলণ্ডে ফিরিয়া আইসেন, কিন্তু তিনি ২১শে এপ্রেল পুনরায় আমেরিকায় যাত্রা করেন। তাঁহার সহধর্মিণী পোরটস্ মাউথ নামক বন্দর পর্যন্ত তাঁহার অনুগমন করিয়াছিলেন ও তাঁহার প্রস্থানের পর এরূপ শোকাকুল হইলেন, যে তাহাতেই তাঁহার জীবন সংশয় উপস্থিত হইল। লড কর্নওয়ালিস পত্নীর এই দুর্ঘটনার সংবাদ শ্রবণে সেনাপতির পদ পরিত্যাগ করিয়া পুনরায় ইংলণ্ডে আনিলেন। তিনি ইংলণ্ডে পৌঁছিবার কতিপয় সপ্তাহ পরেই তাঁহার পত্নী পরলোক প্রাপ্ত হইলেন। লড কর্নওয়ালিস এবারে গৃহে থাকিবার সংকল্প করিয়া আসিয়াছিলেন, কিন্তু ভার্য্য বিয়োগ হওয়াতে তাঁহার মন পরিবর্তিত হইল। তিনি কিছুদিন পরে পুনরায় সেনাপতির কার্য্য গ্রহণ পূর্বক আমেরিকায় যাত্রা করেন ও তথায় পৌঁছিয়া ইয়র্ক নদীর সম্মুখবর্তী ইয়র্ক নগর আক্রমণ পূর্বক অধিকার করিয়া লয়ন, কিন্তু এই জয় লাভ কোন কার্য্যকারক হইল না, আমেরিকার সেনাপতি ওয়াসিঙটন সৈমন্ডে আসিয়া ইয়র্কনগর অবরোধ করেন। লড কর্নওয়ালিস প্রথমতঃ শত্রু সেনাগণকে দূরীকৃত করিবার চেষ্টা পাইয়াছিলেন, কিন্তু তাহাতে কৃতকার্য্য হইতে পারিলেন না। ইয়র্ক নগর বিপক্ষ সেনাপতির হস্তগত ও তাঁহার সমুদায় সেনা বন্দীকৃত হইল। লড কর্নওয়ালিস বলেন, সেনাপতি সর হেনরী ক্লিনটন উপযুক্ত রূপে সাহায্য না করিতে এই রূপ অনর্থ ঘটিয়াছিল। সে বাহা হউক, এই ঘটনার অল্প দিন পরে তিনি ইংলণ্ডে প্রত্যাগমন করেন।

লর্ড কর্ণওয়ালিস আমেরিকার যুদ্ধে অকৃতকার্য হইয়া ফিরিয়া আসিলেন বটে, কিন্তু তাঁহার প্রতি সর্বনাশধারণের যে একটা বিশ্বাস ছিল, তাহার কিছু মাত্র অন্যথা হয় নাই। ১৭৮২ খৃঃ অব্দের প্রারম্ভে প্রধান রাজমন্ত্রী লর্ড সেল বরন্ তাঁহারে ভারতবর্ষের গবর্নর জেনরলের পদে নিযুক্ত করিবার প্রস্তাব করেন, কিন্তু তৎকালে গবর্নর জেনরলের ক্ষমতা অধিক ছিল না, এজন্য তিনি রাজমন্ত্রিকৃত প্রস্তাবে অসম্মত হইলেন। ১৭৮৫ খৃঃ অব্দের লর্ড কর্ণওয়ালিস দৌত্য কার্যোপলক্ষে পুসিয়াধিপতি ফ্রেডরিকের নিকট গমন করেন, কিন্তু তিনি অল্প দিন পরেই তথা হইতে ফিরিয়া আইসেন। লর্ড কর্ণওয়ালিস আমেরিকা হইতে প্রত্যাগমন করিয়া অল্প দিন স্থায়ী এই দৌত্যকার্য ব্যতিরেকে কতিপয় বৎসর বিষয় কর্ম্ম শূন্য ছিলেন। অনন্তর ১৭৮৬ খৃঃ অব্দের ভারতবর্ষে কোম্পানির রাজ্যে নানা প্রকার গোলযোগ ও বিশৃঙ্খলা উপস্থিত হওয়াতে ডিরেকটর সভা তাঁহারে গবর্নর জেনরল ও সেনাপতি পদে নিযুক্ত করিবার প্রস্তাব করেন। এই সময়ে প্রধান মন্ত্রী পিট সাহেব গবর্নর জেনরলের ক্ষমতা বৃদ্ধি বিষয়ক এক খানি বিল প্রস্তত করেন। পার্লামেন্ট সভা উহা অনুমোদন করাতে গবর্নর জেনরলের এই ক্ষমতা বৃদ্ধি হইল, যে তিনি আবশ্যক বোধ করিলে কোমন্স সভার সম্মতি ব্যতিরেকে ও মতের বিপরীতে কার্য করিতে পারিবেন। লর্ড কর্ণওয়ালিস ইতিপূর্বে ক্ষমতার ন্যূনতা হেতু গবর্নর জেনরলের কার্য গ্রহণে অসম্মত ছিলেন, কিন্তু এক্ষণে তাঁহার সে আপত্তি নিরাকৃত হইল, তিনি উক্ত অব্দের ৫ই মে জাহাজ আরোহণ করিয়া ভারতবর্ষে যাত্রা করিলেন।

লর্ড কর্ণওয়ালিস সেপ্টেম্বর মাসে কলিকাতায় উপনীত হইলেন। তিনি তৎকালে ভারতরাজ্যের অবস্থা ও আচার ব্যবহারাদির বিষয়ে সম্পূর্ণ অনভিজ্ঞ ছিলেন। তাঁহাকে সে সকল অবগত হইবার জন্য কোমন্স ও অধীনস্থ কর্মচারীগণের উপরেই নির্ভর করিতে হইল, কিন্তু সে সময়ে অধিকাংশ কর্মচারীই অসচ্চরিত্র ছিল, সুতরাং

বাঁহাদের উপরে নির্ভর করিয়া নিশ্চিন্ত থাকিতে পারা যায়, এরূপ কর্মচারী নির্বাচন করা তাঁহার পক্ষে দুরূহ হইল। সোভাগ্য ক্রমে তৎকালে এতদ্বৈদেশীয় রাজগণের দরবারে কতিপয় সুবিচক্ষণ ও বিশুদ্ধ চরিত্র রেসিডেন্ট ছিলেন, লর্ড কর্ণওয়ালিস তাঁহাদের দ্বারাই জ্ঞাতব্য বিষয় সকল জ্ঞানিবার সঙ্কল্প করিলেন।

কোম্পানির কর্মচারীরা যে উৎকোচ গ্রহণ প্রভৃতি দোষে লিপ্ত ছিলেন, লর্ড কর্ণওয়ালিস তাহা পূর্বাধিই জানিতেন এবং এই সকল দোষ নিরাকরণ করিবার সঙ্কল্প করিয়াই তারতবর্ষে আসিয়াছিলেন। তিনি এদেশে আসিয়া কর্মচারিগণের দোষাভ্যুসন্ধান করিতে লাগিলেন। কিছুকাল মধ্যে বিদিত হইল, রেশমের ক্রয় বিক্রয় কার্যে অতিশয় প্রতারণা ঘটিয়া আসিতেছে। যে সকল কন্ট্রাক্টর* কোম্পানির সরকারে রেশম সরবরাহ করে, তাহাদের মধ্যে অনেকেই বোর্ড অব রেভিনিউর মেন্সরদিগকে দক্ষিণা দিয়া অনুচিত উচ্চ মূল্যে রেশম বিক্রয় করিয়া থাকে। সুবিচক্ষণ লর্ড কর্ণওয়ালিস এই বিষয়টা জানিতে পারিয়া অবিলম্বেই উহার প্রতিবিধান করিলেন। তিনি ১৭৮৭ খৃঃ অব্দের প্রারম্ভে এই ঘোষণা প্রচার করিয়া দিলেন, যাহারা অল্প মূল্যে রেশম বিক্রয় করিবে, কোম্পানি তাহাদের নিকট হইতে রেশম খরিদ করিবেন। ইহাতে এই ফল দর্শিল, যে রেশমের মূল্য শতকরা প্রায় ৩০ টাকা কমিয়া গেল। লর্ড কর্ণওয়ালিস রাজ্য শাসনের প্রথম তিন বৎসর উক্ত প্রকার কার্য করিয়া ইউরোপীয় কর্মচারিগণের প্রতারণা করিবার ও উৎকোচ লইবার পথ রুদ্ধ করেন, কিন্তু তিনি আর একটী কার্য করিয়া উহাদের লাভের পস্থা করিয়া যান। তিনি ডিরেক্টরগণের প্ররুত্তি জন্মাইয়া ইউরোপীয় কর্মচারিগণের বেতন হ্রাস করিয়া দেন।

লর্ড কর্ণওয়ালিস ১৭৮৭ খৃঃ অব্দে অধোধ্যাধিপতির সহিতও বন্দোবস্ত করেন। অধোধ্যায় যে ব্রিটিশ সেনা নিযুক্ত ছিল, অধোধ্যাধিপতি তন্নিমিত্ত কোম্পানির সরকারে বাৎসরিক ৭৪ লক্ষ টাকা কর

* যাহারা কোন মধ্য যোগাইবার নিমিত্ত রীতিমত অদৌকাব-বন্ধ হয়।

প্রদান করিবার অঙ্গীকার করেন। কোম্পানির দাওয়া অঙ্গীকার করিবার ক্ষমতা ছিল না। বলিয়াই নবাব ঐ অঙ্গীকার করিয়া ছিলেন, কিন্তু উহা প্রতিপালন করা তাঁহার সাধ্য ছিল না। লড'কর্ণওয়ালিস কলিকাতায় উপস্থিত হইবার পরে, নবাব তাঁহাকে জানাইলেন, ফতে গড়স্থিত ব্রিটিশ সেনাগণের বেতন ও ভরণপোষণের ভার হইতে আমাকে মুক্ত করুন, আসি আর উহাদের ভার বহন করিতে পারি না। তৎকালে শিকেরা সিদ্ধিয়ার সহিত মিত্রতা করিয়াছিলেন এবং তাঁহাদের ক্ষমতাও দিন দিন বর্দ্ধমান হইতেছিল, এজন্য লড'কর্ণওয়ালিস নবাবের প্রস্তাবে সম্মত হইতে পারিলেন না, কিন্তু তিনি বাৎসরিক ২৪ লক্ষ টাকা কमाইয়া নবাবকে সেই প্রভূত কর ভার হইতে এক প্রকার মুক্ত করিলেন।

রাজস্ব সংক্রান্ত কার্যের বন্দোবস্ত করিতে লড'কর্ণওয়ালিসের অনেক সময় অতিবাহিত হয়। তিনি ভারতবর্ষে আসিবার পূর্বে যে রূপে এদেশের রাজস্ব সংক্রান্ত কার্য নির্বাহ হইত, এহলে আবশ্যিক বোধে তদ্বিবরণ লিপিবদ্ধ হইল।

১৭৭২ খৃঃাব্দে হেষ্টিংস গবর্নরজেনরলের পদে নিয়োজিত হইলেন। কোম্পানি তাঁহার পরামর্শানুসারে ইউরোপীয় কর্মচারিগণের হস্তে রাজস্ব সংগ্রহের ভার অর্পণ করেন। বোর্ড অব রেভিনিউ স্থাপিত ও তাহাতে আবশ্যিকমত কর্মচারী নিয়োজিত এবং মুরশিদাবাদ হইতে মালের কাছারি কলিকাতায় আনীত হইল। কাউন্সিলের চারি জন মেম্বর রাজস্ব বিষয়ের অনুসন্ধানার্থ প্রদেশ মধ্যে প্রেরিত হইলেন। ইহার কিছু দিন পরেই হেষ্টিংস পাঁচ বৎসরের জন্য প্রথমতঃ রাজস্বের বন্দোবস্ত করেন। যে প্রণালীতে ঐ বন্দোবস্ত করা হয়, তাহা এই,—সচরাচর এক একটা পরগণার নীলামে ডাক হইত, যিনি সর্বাপেক্ষা অধিক ডাকিতেন, নিতান্ত অজ্ঞাত কুলশীল হইলেও তাঁহার প্রতি রাজস্ব সংগ্রহের ভার অর্পিত হইত। এক বিষয়ের নিমিত্ত অনেকে পরস্পর প্রতিদ্বন্দী হইলে সকলের অন্তঃকরণে যে উৎসাহ জন্মে, বোধ হয়, তদ্বিক্ত অসঙ্গত ডাক বৃদ্ধি

হইল, স্মৃতরাং ইজারদারেরা প্রতিশ্রুত রাজস্ব প্রদানে অসমর্থ হইলেন, তাহাতে রাজস্বের বিস্তার ক্ষতি হইল । যিনি মনোযোগ পূর্বক হেষ্টিংসের রাজ্য শাসনের বিষয় পাঠ করিবেন, তাহার অন্তঃকরণে নিঃসংশয়ে এই প্রতীতি জন্মিবেক, যে ডিরেকটরেরা তৎকালে কেবল আয়ের প্রতি দৃষ্টিপাত করিতেন, কিন্তু কি রূপ উপায়ে আয় হইত, তদনুসন্ধানে তাদৃশ মনোযোগী ছিলেন না । রাজস্ব সংক্রান্ত কার্য্যে হেষ্টিংসের বিলক্ষণ নৈপুণ্য ছিল ও বোধ হয়, তিনি রাজস্ব বৃদ্ধির সদুপায়ও উদ্ভাবন করিতে পারিতেন । কিন্তু তিনি কার্য্যগতিকে তাহা করিয়া যাইতে পারেন নাই । সে যাহা হউক, পাঁচবৎসর অতীত হইলে পর হেষ্টিংস বার্ষিক বন্দোবস্তের প্রথা প্রচলিত করেন । এই বার্ষিক বন্দোবস্তের সময় যে সমস্ত ব্যক্তি ইজারা লইবার জন্য আবেদন করিতেন, তাহাদের মধ্যে পূর্ব বৎসরের ইজারাদারদিগের আবেদন সর্ব্বাশ্রয়ে গ্রাহ্য হইত । কারণ, এইরূপ প্রতীতি ছিল যে, যে জমিদারী যে ব্যক্তির হস্তে আছে, নূতন লোক অপেক্ষা তাহার ক্ষমতা সে জমিদারীতে অধিক কার্য্যকর হইবে এবং তিনি প্রতিশ্রুত রাজস্ব অনায়াসে আদায় করিতে পারিবেন ও উচিত মত খাজানা বৃদ্ধিও নির্ব্বিঘ্নে হইবে । কিন্তু এই প্রতীতি যে ভ্রান্তি মূলক, অস্পকাল মধ্যেই তাহা বিদিত হইল । ক্রমশঃ রাজস্বের বৃদ্ধি হওয়া দূরে থাকুক, পূর্ব্বাপেক্ষা আরও ক্ষতি হইতে লাগিল । বৎসরে বৎসরে রাজস্বের নূতন বন্দোবস্ত করিলে যে ক্ষতি হইবে, তাহা আশ্চর্য্যের বিষয় নহে ।

যৎকালে লর্ড কর্ন ওয়ালিস গবর্নর জেনরল নিযুক্ত হইয়া আনিয়া ছিলেন, তখন পর্য্যন্ত রাজস্ববিষয়ের পূর্ব্ববৎ বার্ষিক বন্দোবস্তই প্রচলিত ছিল । লর্ড কর্ন ওয়ালিস বিলক্ষণ অবগত ছিলেন, যে রাজস্ব সংক্রান্ত কার্য্যে অনেক দোষ আছে, কিন্তু তিনি ইহাও জানিতেন, যে অদ্যাপি রাজস্ব বিষয়ের কোন প্রকার পাকা বন্দোবস্ত করিবার সময় উপস্থিত হয় নাই, অদ্যাপি রাজস্ব সংক্রান্ত কার্য্যের অনেক বিষয় অপরিজ্ঞাত রহিয়াছে, এক্ষণে যে কোন প্রকার পাকা বন্দোবস্ত করা যাইবে,

তাহাতেই অনিষ্ট ফল উৎপন্ন হইবার সম্ভাবনা । তিনি এই বিবেচনায় কিছু কিছু পরিবর্ত্ত করিয়া পূর্বপ্রচলিত বার্ষিক বন্দোবস্তই বজায় রাখিলেন ও মনোযোগ পূর্বক রাজস্ব বিষয়ের অনুসন্ধান করিতে লাগিলেন । তিনি অনেক অনুসন্ধানের পর বুঝিতে পারিলেন, যদিও যৎকালে কোম্পানি দেওয়ানি প্রাপ্ত হয়েন, সে সময়ে রাজস্ব সঙ্কলন প্রভৃতি কার্যে বহুতর কুরীতি ছিল, কিন্তু পূর্বতন হিন্দু রাজগণের প্রবর্ত্তিত শাসন প্রণালী মোগল সম্রাটদিগের সৌরাজ্য কালে অক্ষত থাকায় লোকের স্বত্ব ও ক্ষমতা রক্ষিত হইত, প্রায় কাহার প্রতি কোন প্রকার অত্যাচার ঘটিত না । কোম্পানির কতিপয় সুবিচক্ষণ কর্মচারী কিছু কিছু পরিবর্ত্ত করিয়া সেই পূর্বতন প্রণালী প্রচলিত করাই যুক্তি যুক্ত বোধ করিলেন, কিন্তু লড'কর্ণ ওয়ালিসের অন্তঃকরণে এই প্রতীতি জন্মিল, পূর্বে জমিদারেরা ভূমির প্রকৃত স্বত্বাধিকারী বলিয়া পরিগণিত হইয়া থাকুন, বা নাই থাকুন, তাঁহাদিগকে ভূমির প্রকৃত স্বামী বিবেচনা করাই শ্রেয়ঃকর* ।

এক্ষণে কর নির্দ্ধারণ করাই লড'কর্ণ ওয়ালিসের মনোযোগের বিষয় হইল । তিনি ও ডিরেকটর সভা পূর্বাধিই বিবেচনা করিয়াছিলেন, অন্যায্য কর স্থাপন করিয়া কাঠিন্য ও বল প্রয়োগ দ্বারা উহার সঙ্কলন করা অপেক্ষা পরিমিত পরিমাণে কর নির্দ্ধারণ করাই শ্রেয়ঃকম্প । তাহাতে রাজা, প্রজা ও জমিদার তিনেরই হিত সাধন হইবে । লড'কর্ণ ওয়ালিস বিবেচনা করিয়া দেখিলেন, পূর্বে কতিপয় বৎসরে যত টাকা রাজস্ব আদায় হইয়াছে, তাহার গড় ধরিয়া কর ধার্য্য করিলে আমাদের সেই অভিপ্রায় সিদ্ধ হওয়া দূর হইবে না, তিনি এই বিবেচনায় বিগত দুই বৎসরের গড় ধরিয়া বাঞ্চালা ও বিহারের

* সুবিখ্যাত বার্তা শাস্ত্র বেস্তা জন ইষ্টুয়াড'মিল ও অপরাপর সুবিচক্ষণ ব্যক্তিরা বলেন, পূর্বে জমিদারগণের ভূমিতে স্বত্ব ছিল কি না, তাহা না জানিয়া তাঁহাদিগকে স্বত্ব প্রদান করা ভ্রম মূলক হইয়াছে । তাঁহারা কহেন, মোসলমানদিগের অধিকার কালে জমিদারেরা কেবল রাজস্ব সংগ্রাহক ছিলেন । ভূমিতে তাঁহাদের কোন অধিকার ছিল না ।

রাজস্ব ৩১০৮৯১৫০ টাকা ও বারাগসীস রাজস্ব ৪০০০৬১৫ টাকা স্থির করিলেন।

এই বন্দোবস্ত বিষয়ে গবর্ণর জেনারলের সহিত জনশোরের (লর্ড-টেন মাউথ) কেবল একটা বিষয়ে মত ভেদ হইল। চিরস্থায়ী বন্দোবস্ত করা জনশোরের অভিপ্রেত ছিল না। তিনি कहিলেন, অদ্যাপি রাজস্ব সংক্রান্ত অনেক বিষয় অবিদিত রহিয়াছে, এরূপ অবস্থায় চিরস্থায়ী বন্দোবস্ত করিলে অনেক অনিষ্ট ঘটিবে। অতএব আপাততঃ দশ-শালা বন্দোবস্তই করুন। এই দশ বৎসরের মধ্যে রাজস্ব সংক্রান্ত অনেক বিষয় অবগত হওয়া যাইতে পারিবে, তখন চিরস্থায়ী বন্দোবস্ত করা সম্ভব হইবে। কিন্তু লর্ড কর্ণওয়ালিস ইউরোপীয় কালেক্টরগণের অসদ্ব্যবহার হেতু অতিশয় অসন্তুষ্ট হইয়াছিলেন, তিনি মনে মনে বিবেচনা করিলেন, দশ বৎসরের নিমিত্ত বন্দোবস্ত করিলে বিস্তর গোলযোগ ঘটিবার সম্ভাবনা। দশ বৎসর পূর্ণ হইলে রাজস্ব লইয়া হুতন বাদানুবাদ উপস্থিত হইবে ও উহার মধ্যে এক পক্ষ অধিকতর কর নির্দ্ধারিত হইয়াছে, ইহা সমপ্রমাণ করিতে চেষ্টা পাইবে ও অপর পক্ষ উহার বিপরীত পক্ষ সমর্থনে যত্ববান হইবে। লর্ড কর্ণওয়ালিস এইসকল পর্যালোচনা করিয়া এক বারেই চিরস্থায়ী বন্দোবস্ত করিবার সংকল্প করেন। কিন্তু তিনি অবিলম্বে সেই সংকল্প প্রচার না করিয়া রাজমন্ত্রী ও ডিরেক্টরগণের সম্মতির অপেক্ষায় এইরূপ নিয়মে দশশালা বন্দোবস্ত করিলেন, যে যদি কর্তৃপক্ষীয়েরা সন্মত হইয়েন, তাহা হইলে এই বন্দোবস্তই চিরস্থায়ী হইবে। ফলে তাহাই হইল। রাজমন্ত্রী পিট ও ডন্ডাস তাঁহার মতের পোষক হইলেন। অনন্তর লর্ড কর্ণওয়ালিস ১৭৯৩ খৃঃ অব্দের ২২ শে মার্চ চিরস্থায়ী বন্দোবস্ত বিষয়ক আইন প্রচার করিলেন। উহাতে এই নির্দ্ধারিত হইল, সুয়দায় জমিদার, স্বাধীন তালুকদার ও তাঁহাদের উত্তরাধিকারিগণ এই অবধি নিয়মিত রূপে নির্দ্ধিক্ত রাজস্ব প্রদান করিলে ভূমি চিরকাল ভোগ দখল করিতে পাইবেন, কিন্তু এই বন্দোবস্তের সহিত অকৃত ভূমির কোন সম্বন্ধ থাকিবে

না। উহা কুট হইলে পর নূতন বন্দোবস্ত হইবে এবং রৌতিমত রাজস্ব প্রদান না করাতে যদি কাহার জমিদারি গবর্নমেন্টের খাশ হইয়া যায়, তাহা হইলে গবর্নমেন্ট পূর্বোক্ত নিয়মে নিবদ্ধ থাকিবেন না। তাঁহার ইচ্ছানুসারে উহার নূতন প্রকার বন্দোবস্ত করিতে পারিবেন। যদি অপুত্রক অবস্থায় কোন জমিদার পরলোক গমন করেন, তাহা হইলে কোম্পানি শেখাধিকারীর নিয়মানুসারে তাঁহার বাজেয়াপ্ত জমিদারি দখলে রাখিবেন।

লর্ড কর্নওয়ালিস চিরস্থায়ী বন্দোবস্ত করিয়া এদেশের যে কত ইষ্ট সাধন করিয়াছেন, তাহা লিখিয়া শেষ করা যায় না। কোম্পানির এক জন সুবিচক্ষণ ব্যবহারিক কর্মচারী চিরস্থায়ী বন্দোবস্তের ফলোপধায়কতা বিষয়ে গাঁহা বলিয়া গিয়াছেন, এহলে আমাদের মতের পরিবর্তে অবিকল তাহাই অনুবাদ করা হইল।

ভূমির অপূর্ণ উন্নয়ন চিরস্থায়ী বন্দোবস্তের একটী প্রধান ফল। যদিও প্রথম বন্দোবস্তের নিরিখ তৎকালে অস্পষ্ট বোধ হয় নাই, তথাপি চিরস্থায়ী বলিয়া উহাতে কেহ কোন প্রকার আপত্তি করেন নাই, ঐ বন্দোবস্তই অবাধে সর্বত্র প্রচলিত হইয়া গেল। অতএব নিদেশীয় শত্রুর আক্রমণ হইতে রক্ষা হেতু প্রজা রুদ্ধি হওয়াতে ভূমি একান্ত আবশ্যক হইয়া উঠিল, সুতরাং কর্বণ ও কর রুদ্ধি হইল। ভূমি বহুমূল্য সম্পত্তি হইয়া উঠিল। শাসনকার্যের দোষে ইতিপূর্বে যে সকল ভূমি পতিত ছিল, কেবল যে সেই সকল আবাদ হইল এমত নহে, যেসকল ভূমি কন্মিন কালে লাঙ্গল স্পৃষ্ট হয় নাই, তাহাও আবাদ হইতে লাগিল।

লর্ড কর্নওয়ালিস বিচার নির্বাহ ও ফৌজদারি সংক্রান্ত কার্যেরও অনেক শৃঙ্খলা করেন। পূর্বে রাজস্ব সংগ্রহকার্যে নিযুক্ত কর্মচারিগণের বিচার করিবার ক্ষমতা ছিল। লর্ড কর্নওয়ালিস এইহেতু প্রদর্শন করিয়া তাঁহাদের ঐক্ষমতা রহিত করিলেন, যে এরূপ অনেক মোকদ্দামা উপস্থিত হইতে পারে, যে তাহার সহিত গবর্নমেন্টের সম্বন্ধ আছে। কালেক্টরেরা তৎ তৎস্থলে পক্ষপাতশূন্য হইয়া

কখনই চলিতে পারেন না। অধিকন্তু বিচার করিতে তাঁহাদের অবশ্যই অধিক সময় অতিবাহিত হয়; সে সময় রাজস্বসংগ্রহকার্যে বিনিয়োগ করাই বিধেয়। লর্ড কর্নওয়ালিসের এই হেতুবিন্যাস সন্তোষকর সন্দেহ নাই।

ওয়ারেন হেস্টিংস তত্ত্বাবধারণের সময়ভাবহেতু সদর নিজামত আদালত সুবশিদাবাদে পুনঃস্থাপিত ও তথাকার অধ্যক্ষ পদে এতদেশীয় এক ব্যক্তিকে প্রতিষ্ঠিত করিয়া যান। এই কর্মচারীকে নায়েব নাজিম বলিত। নায়েব নাজিম পুলিশের সর্বময় কর্তা ছিলেন। লর্ড কর্নওয়ালিস ১৭৯০ খৃঃঅব্দে নায়েব নাজিমের পদ উঠাইয়া দেন ও কোম্পানির কর্মচারিগণের হস্তে ফৌজদারি মোকদ্দামা নিষ্পত্তি করিবার ভার অর্পণ করেন।

এতদেশাধিপতিদিগের অধিকার সময়ে ও কোম্পানি দেওয়ানি প্রাপ্ত হইবার পরে অনেক বৎসর পর্য্যন্ত জমিদারদিগের হস্তেই পুলিশের প্রায় সমুদায় ভার অর্পিত ছিল। তাঁহারা ভিন্ন ভিন্ন গ্রামে অধিক সংখ্যক কর্মচারী নিযুক্ত করিয়া অধিবাসিগণের ধনপ্রাণ একপ্রকার রক্ষা করিতেন। জমিদারদিগকে চোর ও দস্যুপ্রভৃতি সকল প্রকার অপরাধী শ্রেণ্তার করিতে হইত। যদি তাঁহারা চোরিত দ্রব্যের উদ্ধার অথবা চোর শ্রেণ্তার করিতে না পারিতেন, তাহা হইলে অর্থ দিয়া অপকৃত ব্যক্তিকে সম্বৃত করিতে হইত। পুলিশের কার্য নির্বাহের এইরূপ রীতি অতিশয় লোকপ্রিয় ও বোধ হয়, প্রথমতঃ ফলোপধায়িনী হইয়াছিল, কিন্তু পরিশেষে এদেশের অপরাপর কার্য প্রণালীর ন্যায় উহারও ব্যতিক্রম ও বিঘ্নস্থলা ঘটে। লর্ড কর্নওয়ালিস পুলিশের কার্য যথোপযুক্ত রূপে চালাইবার জন্য দশ ক্রোশ অন্তর এক একটা থানা স্থাপিত করেন। এতোক থানায় দারোগা ও তাঁহার অধীনে কতকগুলি অস্ত্রধারী পুরুষ নিযুক্ত হইল। দারোগা কোন কোন মোকদ্দমায় জামিন লইবার ও ক্ষুদ্র ক্ষুদ্র মোকদ্দামা মাজিস্ট্রেটের মত নিরপেক্ষ হইয়া বিচার করিবার ক্ষমতা পাইলেন, কিন্তু তিনি তাহা না করিয়া প্রায় সমুদায় কএদীদিগকেই মাজি-

স্ট্রেটের নিকটে পাঠাইয়া দিতেন। পাইক ও অপরাপর গ্রাম্য চৌকীদারেরা দারোগার অধীনে থাকিত। চৌকীদারদিগের মধ্যে কেহ অনুপস্থিত হইলে গ্রামের জমিদার লোক দিয়া তাহার স্থান পূর্ণ করিতেন। পাটনা, ঢাকা ও মুন্সিঙ্গাবাদ প্রভৃতি প্রধান প্রধান নগরেও গ্রাম্য এবং নাগরিক লোকদিগের অবস্থানসারে কিছু কিছু পরিকর্ত্ত করিয়া লর্ড কর্ণওয়ালিস উক্ত প্রকার পদ্ধতিই প্রচলিত করেন। পুলিশের কার্য্য নিৰ্ব্বাহের এই প্রকার রীতি ১৮০৭ খৃঃ অব্দ পর্য্যন্ত প্রচলিত ছিল। তদনন্তর সময়ে সময়ে উহার পরিবর্ত্ত হইয়া আসিতেছে বটে, কিন্তু তথাপি এক্ষণেও যে বাঙ্গালা পুলিশের অবস্থা উৎকৃষ্ট হইয়াছে এরূপ বলিতে পারা যায় না।

লর্ড কর্ণওয়ালিসের অধিকার সময়ে টিপুসুলতানের সহিত যে যুদ্ধ হয়, তাহারে একটা প্রধান ঘটনা বলিয়া নির্দেশ করিতে হইবে। সমৃদ্ধিশালী ত্রিবাঙ্গুর রাজ্য বহুকালাবধি টিপুসুলতানের লক্ষ্য ছিল, কিন্তু কোন সুযোগ উপস্থিত না হওয়াতে তিনি উহা আক্রমণ করিতে পারেন নাই। ১৭৮৯ খৃঃ অব্দে ত্রিবাঙ্গুর রাজ ওলন্দাজদিগের নিকটে কারিঙ্গনোর ও জয়কোটা নামক দুইটা বন্দর ক্রয় করেন। টিপু কহিলেন, ঐ দুইটা বন্দর আমার পিতার অধিকারে ছিল। ত্রিবাঙ্গুর-রাজ উহা অন্যায় পুৰ্ব্বক অধিকার করিয়াছেন। টিপু এই সূত্র ধরিয়া ত্রিবাঙ্গুর রাজের সহিত বিবাদ আৰম্ভ করেন ও তাঁহার রাজ্য আক্রমণে রূত নিশ্চয় করেন। ত্রিবাঙ্গুর রাজের সহিত কোম্পানির সন্ধি ছিল। কোম্পানি তাঁহারে বিপক্ষের আক্রমণ হইতে রক্ষা করিতে প্রতিশ্রুত ছিলেন। সন্ধির সুযোগ হইলে যুদ্ধ করা লর্ড কর্ণওয়ালিসের অভিমত ছিল না; এজন্য তিনি প্রথমতঃ মাদ্রাজ গবর্নমেন্ট দ্বারা টিপু সহিত সন্ধি করিবার চেষ্টা করেন। তিনি টিপুকে ইহাও কহিয়াছিলেন, যে দুইটা স্থান লইয়া আপনি বিবাদ করিতেছেন, যদি তাহাতে আপনার স্বাভাবিক স্বত্ব সপ্রমাণ হয়, তবে তাহা আপনাকেই দেওয়া হইবে। আপনি বলা পুৰ্ব্বক ঐ দুইস্থান অধিকার অথবা ত্রিবাঙ্গুরাধিপতির প্রতি কোন প্রকার অত্যাচার করিবেন না,

কিন্তু টিপু তাঁহার কথায় কর্ণপাত না করিয়া সসৈন্যে ত্রিবাঙ্কুর রাজ্যের অভিমুখে বাত্মা করিলেন । এই রাজ্য তাঁহার মালবার উপকূল স্থিত-রাজ্যের দক্ষিণে অবস্থিত ছিল । ত্রিবাঙ্কুর রাজ্য প্রায় চতুদ্দিকেই বনাকীর্ণ পর্বত ও গভীর জলা ভূমি দ্বারা পরিবেষ্টিত থাকাতে শত্রুগণ অনায়াসে আক্রমণ করিতে পারিত না । তৈমুরলঙ, আওরঙ্গজেব ও নাদেরশা প্রভৃতি দুর্দান্ত ভূপতিরা কত কত রাজ্য আক্রমণ ও লুণ্ঠন করিয়াছিলেন, কিন্তু কখনই এই রাজ্য আক্রমণ করিতে পারেন নাই । ত্রিবাঙ্কুর রাজ বহুকালাবধি কুশলে রাজ্য শাসন ও প্রজা-পালন করিতে ছিলেন ; সুতরাং তাঁহার রাজ্যের লোকেরা যুদ্ধ কার্যে একান্ত অনভিজ্ঞ ছিল । তাহার টিপুকে সসৈন্যে আসিতে দেখিয়া ভয়ে পলাইতে লাগিল । টিপু ৭ই মে কারিঙ্গনোর ও কতিপয় দিবস পরে জয়কোটী অধিকার করেন ও ক্রমে অপরাপর অনেক স্থান তাঁহার হস্তগত হয় ।

এদিকে লর্ড কর্ণ ওয়ালিস সন্ধি প্রয়াস বিফল দেখিয়া টিপুর বিরুদ্ধে যুদ্ধ ঘোষণা করিলেন । হাইদেরাবাদের নিজাম ও মারহা-উদিগের সহিত সন্ধিস্থাপিত হইল । তাঁহারা যুদ্ধকালে সৈন্যদ্বারা আনুকূল্য করিবার অঙ্গীকার করিলেন । লর্ড কর্ণ ওয়ালিস প্রথমতঃ মাদ্রাজের শাসনকর্ত্তা ও সেনাপতি জেনরেল মিডোর প্রতি এই যুদ্ধের ভার অর্পণ করেন । তদনুসারে মিডো ১৬০০০ সেনা সমভি-বাহারে মহীসুর রাজ্যে প্রবিষ্ট হয়েন । পরাক্রান্ত মূলতান ইতিপূর্বে কর্ণ ওয়ালিসের সন্ধির উদ্যোগ দেখিয়া মনে করিয়াছিলেন, ইংরেজেরা যুদ্ধার্থে প্রস্তুত হন নাই, তাঁহারা আমার আক্রমণে শঙ্কিত হইয়াছেন, কিন্তু এক্ষণে জেনরেল মিডো সসৈন্যে মহীসুর রাজ্যে প্রবিষ্ট হইয়াছেন শুনিয়া সন্ধি করিতে সম্মত হইলেন ও একপ ভাবে জেনরেল মিডোকে পত্র লিখিয়া পাঠাইলেন, যেন তাঁহার সহিত ইংরেজদের কোন প্রকার বিবাদ বিসংবাদ নাই । মিডো পত্রের উত্তরে তাঁহারে এই কথা লিখিলেন, “ইংরেজেরা পরকৃত অবমাননা সহ্য করিতে পারেন না ও পত্রের অবমাননা করিতেও

চাহেন না । আপনি যখন মিত্ররাজ্য ত্রিবাঙ্কুর আক্রমণ করিয়াছেন, তখন তাঁহাদের অবমাননা ও তাঁহাদেরই বিরুদ্ধে যুদ্ধানুষ্ঠান করা হইয়াছে । বলবান হইলেই যে জয়লাভ হয়, এমত নহে, যাঁহারা ন্যায়ানুগত কারণে যুদ্ধ করেন, তাঁহারা ই সচরাচর কৃতকার্য হইয়া থাকেন । আমরা সেই ন্যায়ানুগত কারণের উপরেই নির্ভর করিয়াছি ।” টিপু এই পত্র প্রাপ্ত হইবার পরেই সম্ভব হইয়া স্বীয় রাজধানীর অভিমুখে যাত্রা করিলেন । তিনি পথিমধ্যে ঘাটগিরির নিকটে কর্নেল ফলিয়াডের সেনাগণকে অতিক্রান্তরূপে আক্রমণ করেন । তাঁহার সেনা কর্নেলের সেনা অপেক্ষা দশগুণ অধিক ছিল । কর্নেলের পক্ষীয় অনেক সেনা প্রথমতঃ হতাহত হয়, কিন্তু পরিশেষে টিপুকে সুরিনামক স্থানে হটিয়া আসিতে হইল । টিপুর পিতা স্বপ্রসিদ্ধ হাইদরআলি তাঁহাকে সর্বদাই কহিতেন, “যে তুমি ইংরেজদের সহিত কখন সন্মুখযুদ্ধ করিও না” । টিপু এক্ষণে সেই পিহুনিদেশের অনুবর্তী হইলেন । তিনি কৌশল করিয়া আপনার অধিকারমধ্য হইতে সমুদায় ব্রিটিশ সেনা বাহির করিয়া দিলেন ও দ্রুতপদে কর্ণাটরাজ্যের প্রতি ধাবমান হইলেন । যদিও ব্রিটিশসেনারা প্রাণপণে তাঁহার অনুসরণ করিয়াছিল, তথাপি তাহারা তাঁহাকে ধরিতে পারিল না । টিপু কর্ণাট রাজ্যে প্রবিষ্ট হইয়া ঘোষিতরদৌরাত্ম্য আরম্ভ করিলেন, তাহাতে উক্ত রাজ্যের একরূপ ক্ষতি হইয়াছিল, যে লক্ষ লক্ষ টাকা প্রদান করিলেও সেই ক্ষতির পূরণ হয় না ।

জেনরেল মিডো যথোপযুক্ত রূপে যুদ্ধ চালাইতে পারিলেন না দেখিয়া লর্ড কর্নওয়ালিস কতকগুলি সৈন্য সমভিব্যাহারে করিয়া ১৭৯১খৃঃাব্দের ২৯শে জানুয়ারি কলিকাতা হইতে মাদ্রাজে উপনীত হইলেন । সমুদ্রযাত্রা এতদ্দেশীয় সেনাগণের ধর্মসংস্কারের অনুমত ছিল না, কিন্তু লর্ড কর্নওয়ালিস সমভিব্যাহারী সেনাগণের প্রতি একরূপ সদয় ব্যবহার করিয়াছিলেন, যে তাহাতে তাহারা সেই চিরপ্রকৃত ধর্মসংস্কারের বিপরীত কার্য করিতে হইল বলিয়া

কিঞ্চিৎপ্রাণ ও অসন্তোষ প্রকাশ করিল না । সে যাহা হউক, লর্ড কর্ণ ওয়ালিস, নাজাজে উপনীত হইবার পরে সেনাপতির কার্য্য গ্রহণ করিয়া সমর সাগরে অবতীর্ণ হইলেন ও বাঙ্গালার নগর আক্রমণ-পূর্ব্বক অধিকার করিলেন । টিপু বাঙ্গালার পরাজিত হইয়াছে শুনিয়া ভীত হইলেন ও রাজধানী হইতে ধনাগার ও বেগমদিগকে স্থানান্তরিত করিলেন এবং কাবেরী নদীর পশ্চাৎভাগ শ্রীরঙ্গপত্তনের অনতিদূরে একটা ছড়স্থানে সেনানিবেশ করিয়া থাকিলেন ।

লর্ড কর্ণওয়ালিস বাঙ্গালার পরাজয়ের পর সৈন্যে শ্রীরঙ্গপত্তনের অভিযুখে চলিলেন ও জেনরেল এবারক্রম্বিও তাঁহার সহিত মিলিত হইবার অভিপ্রায়ে মালবার উপকূল হইতে যাত্রা করিলেন । লর্ড কর্ণওয়ালিস ১৩ই মে শ্রীরঙ্গপত্তন হইতে প্রায় মাড়ে-চারিক্রোশ দূরস্থিত আরিকারা নামক স্থানে উপনীত হইলেন ও ১৫ই মে জেনরেল এবারক্রম্বির সহিত মিলিত হইবার পূর্ব্বেই টিপুকে আক্রমণ করেন । টিপু ছড়স্থানে সেনানিবেশ করিয়াছিলেন, তাঁহার পরাজয় হইবার কোন সম্ভাবনাই ছিল না, কিন্তু দৈব প্রতিকূল হইলে কিছুতেই কিছু হয় না, তাঁহার সেনারা ব্রিটিশসেনাগণের সঙ্গী প্রহার সহ্য করিতে না পারিয়া পরিশেষে শ্রীরঙ্গপত্তনের দুর্গে আশ্রয় লইল । এইরূপে লর্ড কর্ণওয়ালিসের সম্পূর্ণ জয়লাভের পূর্ব্বলক্ষণ লক্ষিত হইল বটে, তথাপি তিনি হটিয়া আগাই যুক্তি যুক্ত বোধ করিলেন । তাঁহার সঙ্গ্রে এত অধিক সৈন্য ছিল না, যাহারা তাহ্রশ সুরক্ষিত শ্রীরঙ্গপত্তন নগর অবরোধ করিয়া কৃতকার্য্য হইতে পারিত এবং তাঁহার সঙ্গ্রে কামান ও বারুদ প্রভৃতি যুদ্ধের উপকরণ সামগ্রীও অধিক ছিল না, খাদ্য সামগ্রী বাহা ছিল, তাহাতেও আর অধিক দিন চলিত না ; বিশেষতঃ এই সময়ে আবার অবিশ্রান্ত বৃষ্টি হইতে লাগিল ও সৈন্যের প্রায় অর্দ্ধভাগ রোগাতিভূত হইল, সাহায্যদানে অঙ্গীকারবদ্ধ মহারাজারও আসিয়া উপস্থিত হইলেন না । লর্ড কর্ণওয়ালিস এই সমস্ত কারণে নাজাজে ফিরিয়া আসিলেন ।

লড'কৰ্ণওয়ালিস মাস্তোজে প্রত্যগমন করিয়া টিপুকে পুনরায় আক্রমণের সমুদায় আয়োজন করিতে লাগিলেন। হাইদেৰাবাদেৰ নিজাম ও মহারাজীয়েৰাও তাঁহাৰ সাহায্যার্থ মসৈন্যে আসিয়া জুটিলেন। লড'কৰ্ণওয়ালিস এইৰূপে বৰ্দ্ধিতসামৰ্থ্য হইয়া ১৭৯২ খৃঃঅব্দেৰ জানুয়ারিমােসে পুনৰায় যুদ্ধযাত্রা করেন। তিনি ৫ই ফেব্রুয়ারি বিপক্ষেৰ রাজধানীৰ সন্নিধানে উপস্থিত হইয়া দেখিলেন, বিপক্ষসেনাৰা দুৰ্গেৰ বহিৰ্ভাগে ছাউনি করিয়া রহিয়াছে। লড'কৰ্ণওয়ালিস ৬ই ফেব্রুয়ারি রাত্ৰিতে টিপুৰ অনেক উপদুৰ্গ অধিকার করেন। পর দিবস প্রাতঃকালে টিপু কৰ্ণওয়ালিসেৰ সেনাগণকৈ কৌশল ক্ৰমে পরাস্ত করিবার চেষ্টা পাইয়া ছিলেন, কিন্তু তাহাতে কৃতকাৰ্য্য হইতে পারিলেন না, লাভেৰ মধ্যে তাঁহাৰ পক্ষীয় অনেক লোক হত হইল ও তিনি কাবেরী পার হইয়া রাজধানীৰ মহাদুৰ্গে আশ্ৰয় লইলেন। টিপু মহাদুৰ্গেৰ আশ্ৰয় লইয়াও অপহৃত উপদুৰ্গ অধিকার করিবার চেষ্টা করিতে লাগিলেন, কিন্তু তাহাতেও কোন ফলোদয় হইল না, প্রত্যুত তাঁহাৰ পক্ষীয় অনেকসেনা নিহত হইল। লড'কৰ্ণওয়ালিস কালবিলম্ব না করিয়া দুৰ্গ অবরোধ করিলেন ও জেনৰেল মিডোকে দুৰ্গপ্রাচীৰ ভাঙ্গিয়া অভ্যন্তরে প্রবেশ করিবার আদেশ দিলেন। তদনুসাৰে মিডো দুৰ্গ ভাঙ্গিবার উদ্যোগ করিতে ছিলেন, এমত সময়ে টিপু সন্ধি প্রার্থনা করিয়া গবৰ্ণৰ জেনৰলকে পত্ৰ লিখিলেন, সন্ধিও স্থাপিত হইল। এই সন্ধিৰ নিয়মানুসাৰে টিপু লড'কৰ্ণওয়ালিসকে অৰ্দ্ধ রাজ্য প্রদান করেন ও তিন কোটি ত্ৰিশ লক্ষ টাকা যুদ্ধেৰ ব্যয় ধরিয়া দেন।

লড'কৰ্ণওয়ালিস ১৭৯৩ খৃঃঅব্দে অক্টোবৰ মােসে ইংলণ্ডে প্রতিগমন করেন। ডিৰেকটরেৰা তাঁহাৰ রাজ্যশাসন প্রণালী দেখিয়া অতিশয় সন্তুষ্ট হইয়াছিলেন। লড'কৰ্ণওয়ালিস ইংলণ্ডে পৌঁছিলে তাঁহাৰা তাঁহাকে বাৎসৰিক পঞ্চাশ সহস্ৰ টাকা বৃত্তি নিৰ্দ্ধাৰিত করিয়া দেন ও ইণ্ডিয়া হাউসে তাঁহাৰ প্রতিযুক্তি প্রতিষ্ঠিত করেন।

লড'কৰ্ণওয়ালিসেৰ পর জনশোৰ (লড'টেনমাউথ) ও লড'ওয়েলস্‌লি ক্ৰমান্বয়ে ভারতবৰ্ষেৰ গবৰ্ণৰ জেনৰল হয়েন। জনশোৰ

শান্তপ্রকৃতি ছিলেন, তিনি যুদ্ধ বিগ্রহ ভাল বাসিতেন না ও তাঁহার অধিকারকালে ভারতবর্ষীয় কোন রাজার সহিত যুদ্ধও ঘটে নাই। তিনি কুশলে পাঁচ বৎসর রাজ্যশাসন করিয়াছিলেন, কিন্তু লর্ড ওয়েলেস্লির স্বভাব তাঁহার ঠিক বিপরীত ছিল। ওয়েলেস্লির শাসনকার্য্যের বিষয় পর্যালোচনা করিয়া দেখিলে নিঃসংশয়ে এই প্রতীতি জন্মে, যে সন্ধি বা বিগ্রহ করিয়া কোম্পানির রাজ্য রক্ষা করা তাঁহার রাজনীতির প্রধান উদ্দেশ্য ছিল ও তিনি সেই উদ্দেশ্য সম্পূর্ণরূপে চরিতার্থও করিয়া গিয়াছেন। তিনি ভারতবর্ষে আসিয়া যতদিন ছিলেন, নিরন্তর সন্ধি বিগ্রহকার্য্যেই অনুষ্ঠান করেন। কোম্পানির রাজ্য অনেকাংশে রক্ষা হয়, কিন্তু তাহার সঙ্গে সঙ্গে ঋণেরও বৃদ্ধি হইয়াছিল। ইহাতে ডিরেক্টরেরা অতিশয় ভীত হইলেন ও তিনি পদত্যাগ করিলে পুনরায় লর্ড কর্নওয়ালিসকে গবর্নর জেনরল নিযুক্ত করিয়া ভারতবর্ষে পাঠাইবার প্রস্তাব করেন। লর্ড কর্নওয়ালিস যদিও তৎকালে রক্ত ও রোগাক্রান্ত হইয়াছিলেন, তথাপি ডিরেক্টরগণের অনুরোধে পুনরায় গবর্নর জেনরল হইয়া ভারতবর্ষে যাত্রা করিলেন। তিনি ১৮০৫ খৃঃ অব্দের ৩০ শে জুলাই কলিকাতায় উপনীত হইলেন, কিন্তু এ যাত্রায় তিনি রাজ্যসংক্রান্ত কোন কার্য্যই করিতে পারিলেন না, দূর্ভাগ্যক্রমে দূরন্তকাল তাঁহাকে এক বারেই সকলকার্য্য হইতে অপমৃত করিল। তিনি দুই মাস পরে গাজিপুরে পরলোক প্রাপ্ত হইলেন।

ডিরেক্টরেরা গবর্নর জেনরলকে বিশাল ক্ষমতা দিয়াছিলেন। লর্ড কর্নওয়ালিস সর্ব্বাঙ্গে সেই ক্ষমতা লাভ করেন। তিনি কোম্পানির কর্ম্মচারিগণের দুর্য্যুক্ততা ও উৎকোচগ্রাহিতা প্রভৃতিদোষের নিরাকরণ মানসে ভারতবর্ষে আসিয়াছিলেন। তাঁহার এই সংকল্প সম্পূর্ণরূপেই সিদ্ধ হয়। তিনি রাজকার্য্য নির্বাহের যে বিশুদ্ধ প্রণালী অবলম্বন করেন, তদ্বারা পরিশেষে অশেষ দোষ পরিশোধিত হয়। তাঁহার ন্যায় বিশুদ্ধ চরিত ও নির্ধিকারচিত্ত গবর্নর ইতিপূর্বে ভারতবর্ষে কেহই আইসেন নাই। পরবর্ত্তী গবর্নরেরা তাঁহার দৃষ্টান্তানুসারে উৎকোচ গ্রহণ প্রভৃতি অবিধ কার্য্যের অনুষ্ঠান পরিত্যাগ করেন।

লর্ড ডেলহৌসী !

ডেলহৌসী ১৮১২ খৃঃ অব্দে ডেলহৌসী ক্যাসেল নামক স্থানে জন্ম পরিগ্রহ করেন। ইহঁরা তিন সহোদর, তন্মধ্যে ইনি কনিষ্ঠ ছিলেন। ডেলহৌসী প্রথমতঃ হ্যারো নামক বিদ্যালয়ে প্রবেশিত হইয়া লেখা পড়া শিখিতে আরম্ভ করেন এবং তথায় পাঠ সমাপন করিয়া অক্সফোর্ড বিশ্ববিদ্যালয়ে প্রবেশিত হইলেন। ষে বৎসর লর্ড-ক্যানিং “ ডিগ্রী ” অর্থাৎ উপাধি প্রাপ্ত হইলেন, ইনিও সেই বৎসরেই ল্যাটিন ও গ্রীকভাষায় উপাধি লাভ করেন। ইহার কিছু দিন পরে ইহঁর দুই জ্যেষ্ঠ সহোদরের ক্রমাগত পর লোক প্রাপ্তি হয় এবং ইনিও বিদ্যালয় পরিত্যাগ করেন। মহারানী বিক্টোরিয়া সিংহাসন অধিরোহণ করাতে পার্লামেন্ট সভায় যে নূতন সজ্জটন হয়, ডেলহৌসী সেই সময়ে হেডিঙটন প্রদেশের প্রতিনিধি হইয়া উক্ত সভায় প্রবেশ করেন। ইহার অল্প দিন পরেই তাঁহার পিতার পর লোক প্রাপ্তি হয়। তাঁহার লর্ড উপাধি ছিল, সুতরাং তাঁহার মৃত্যুতে ডেলহৌসী পৈতৃক ধনের ন্যায় পৈতৃক উপাধিরও উত্তরাধিকারী হইলেন ও কমন্স সভার কার্য পরিত্যাগ করিয়া লর্ড সভায় প্রবেশ করিলেন। ইতিপূর্বেই তাঁহার বুদ্ধিমত্তা ও ক্রমতার বিষয় পার্লামেন্টে প্রকাশ হইয়াছিল। রাজমন্ত্রী সর রবার্ট পীল এক্ষণে তাঁহাকে বাণিজ্য সভার প্রতিনিধি সভাপতি পদে নিযুক্ত করিলেন। লর্ড ডেলহৌসী এই কার্য পাঁচ বৎসর করিয়াছিলেন। অনন্তর গবর্নর জেনরল হার্ডিঞ্জ স্বদেশে প্রত্যাগমন করাতে ইংলণ্ডের কর্তৃপক্ষেরা লর্ড ডেলহৌসীকে তাঁহার পদে বরণ করিবার প্রস্তাব করেন। লর্ড ডেলহৌসী ও তাঁহাদের প্রস্তাবে সম্মত হইলেন এবং গবর্নর জেনরলের

পদে অধিরূঢ় হইয়া ১৮৪৭ খৃঃ অব্দের নবেম্বর মাসে ইংলণ্ড হইতে যাত্রা করেন ও ১৮৪৮ খৃঃ অব্দের ১২ই জানুয়ারি কলিকাতায় আসিয়া উপনীত হয়েন । এই সময়ে তাঁহার বয়ঃক্রম ৩৬ বৎসর হইয়াছিল ।

লর্ড ডেলহৌসী ভারতবর্ষে আসিবার পূর্বে ভারতবর্ষে যে সকল প্রধান প্রধান ঘটনা হয়, বিশেষতঃ পঞ্জাব-রাজ্যের বৈরূপ অবস্থা ছিল, এতলে আবশ্যিক বোধে তদ্বিবরণ লিপিবদ্ধ হইল ।

লর্ড অকল্যাণ্ড গবর্নর জেনরলের পদে অধিরূঢ় হইয়া স্থায়ী ভগিনীকে সমভিব্যাহারে লইয়া ১৮৩৫ খৃঃ অব্দের শেষে ভারতবর্ষে আগমন করেন । ইহার কিছু দিন পরে ব্রিটিশমন্ত্রিগণের অন্তঃকরণে এই আশঙ্কা জন্মে যে, রুসিয়ানেরা কাবুলে আসিয়া ভারত রাজ্য আক্রমণ করিবেন, পারস্য এবং আফগান সেনারা উহাদের সঙ্গে যোগ দিবে । যদিও এইরূপ আশঙ্কার কোন বিশেষ কারণ দেখিতে পাওয়া যায় না, তথাপি তাঁহার লর্ড অকল্যাণ্ডকে যুদ্ধের আয়োজন করিতে আদেশ করেন* । তদনুসারে গবর্নর জেনরল যুদ্ধের আয়োজন করিতে লাগিলেন । কিন্তু রুসিয়ার রাজধানী সেন্ট পিটার্সবর্গস্থিত ব্রিটিশ পক্ষীয় দূতেরা লিখিয়া পাঠাইলেন, রুসিয় দিগের সহিত যুদ্ধ ঘটিবার কোন সম্ভাবনা দেখিতেছি না । রুসিয় সম্রাটের লণ্ডন নগরস্থিত দূতও লিখিলেন, আমার প্রভু ব্রিটিশ রাজ্যের বিরুদ্ধে যুদ্ধ করিবার সঙ্কল্প করেন নাই, তবে যুদ্ধ করিবেন বলিয়া যে জনরব উঠিয়াছে, তাহা জনরব মাত্র । ব্রিটিশ রাজ্যের বিপক্ষে যুদ্ধ করিবার অতিসন্ধি নাই, ইহার প্রমাণ স্বরূপ জার ও** কাবুল অঞ্চল স্থিত দূতকে পরিবর্তিত ও নূতন দূত নিয়োজিত করিলেন, কিন্তু কি দূতগণের

* কোন কোন ইতিহাস লেখক কহেন, বরনিস ও কোম্পানির অপরাপর কতকগুলি কর্ণচারী যুদ্ধে শ্রুতিপ্রাপ্তি লাভের সুযোগ অনুসন্ধানে ব্যস্ত ছিলেন । তাঁহার লর্ড অকল্যাণ্ডের অন্তঃকরণে এই বিশ্বাস উৎপাদন করেন, যে রুসিয়ানেরা পারস্যক ও আফগান দিগের সহিত যোগ দিয়া আমাদের ভারত রাজ্য আক্রমণ করিতে উদ্যত হইয়াছেন । নূতন গবর্নর জেনরল, বরনিসকে অতিশয় বিশ্বাস করিতেন, সুতরাং তাঁহার বাক্যে গবর্নর জেনরলের দৃঢ় প্রতীতি জন্মিল ও তিনি যুদ্ধের আয়োজন করিতে লাগিলেন ।

** রুসিয় সম্রাটকে জার কহে ।

বাক্য, কি রুসিয় সম্রাটের দূত পরিবর্তন কিছুতেই ইংরেজদিগকে মুক্ত ব্যবসায় হইতে নিবৃত্ত করিতে পারিল না। ইংরেজেরা নিঃশংসে এই সিদ্ধান্ত করিয়া লইলেন, যে পারস্য রাজ হিরাট নগর* আক্রমণ করিয়া ভবিষ্যতে রুসিয়দিগের স্বার্থ সিদ্ধি বিষয়ে আনুকূল্য করিবার সূত্রপাত করিলেন।

স্বরূপে, বরনিস দৌত্যকার্যে নিযুক্ত হইয়া কাবুলে প্রেরিত হইয়াছিলেন। তিনি তথায় পৌঁছিলে পর দৌস্তমহম্মদ খাঁ তাঁহারে সমাদরে পরিগ্রহ করিয়া কহিলেন, আপনারা আমার প্রতি কোন প্রকার সন্দেহ করিবেন না, আমি কখনই রুসিয়দিগের সহিত যোগ দিব না। আমার দুইটী বাসনা আছে, প্রথম পেশোয়ার উদ্ধার, দ্বিতীয় ইংরেজদের সহিত মিত্রতা। পূর্বে পেশোয়ার আফগান রাজ্যের অন্তর্নিবিষ্ট ছিল। অনন্তর পঞ্জাবাধিপতি রণজিৎসিংহ বলপূর্ব্বক উহা অধিকার করিয়া লয়েন। রণজিৎ সিংহ ইংরেজদের মিত্র ছিলেন। দৌস্ত মহম্মদ পেশোয়ার গ্রহণ করিলে মিত্ররাজ রণজিৎ সিংহকে অবমানিত করা হইবে, এই ভাবিয়া ইংরেজেরা দৌস্ত মহম্মদের প্রতি কুপিত হইলেন। তাঁহাদের কুপিত হইবার আরও একটি কারণ উপস্থিত হইয়া ছিল। একজন রুসিয় মেজর** কাবুলের রাজ সভায় উপস্থিত থাকায় তাঁহারা স্থির করিলেন, কাবুল রাজ্যে রুসিয়দিগের চক্রান্তের পোষকতায় আছেন।

লর্ড অকল্যান্ড ১৮৩৭ খৃঃাব্দের অক্টোবর মাসে সিমলা পাহাড়স্থিত সেনাগণের মধ্যে একটি যৌবণ করিলেন। তদ্বারা এই প্রচার হইল, যে ইংরেজেরা রণজিৎসিংহ ও আফগান সর্দার সামুজার সহিত মিত্রতা সুত্রে বদ্ধ হইলেন, তাঁহারা কাবুল ও কান্দাহারের অধিপতিদিগকে সিংহাসনচ্যুত করিয়া, সামুজাকে সিংহাসনে স্থাপিত করিবেন। অনন্তর উভয়পক্ষে সংগ্রাম হইয়াছিল। দৌলত মহম্মদ

* এটি নগর কাষসের উত্তর-পাশে অবস্থিত ।

* * ইংলণ্ডীয় সেনান্যায়িকগণের পদক্রম এটী :- এন্সাইন, ক্যাপ্টেন, মেজর, ব্রিগেড
মেজরাল।

পরাজিত ও বন্দীকৃত হয়েন ও সাম্রাজ্য কাবুলের সিংহাসনে আরোহণ করেন। দোস্তমহম্মদ, কলিকাতায় আনীত হয়েন। তিনি কলিকাতায় আসিয়া গবর্নমেন্ট হাউসে ইংরেজদের সহিত পানভোজন করিয়া ও গবর্নর জেনরলের তগিনীর সহিত শতরঞ্চ খেলিয়া কালান্তিপাত করিতে লাগিলেন।

এদিকে দোস্ত মহম্মদের পুত্র আকবর খাঁ ঘিলজি পাহাড়ের অসভ্য জাতিদিগকে সহায় করিয়া কাবুলে ভয়ঙ্কর বিদ্রোহ-বহি প্রজ্জ্বলিত করিলেন, গজনি নগর তাঁহার হস্তগত হইল। কাবুলস্থিত ব্রিটিশ রেসিডেন্ট ম্যাক্‌নটেন হত হইলেন। দূতেরা গুলি খাইয়া প্রাণ হারাইলেন। সেনারা পুত্রকলত্র সঙ্গে লইয়া জেলালাবাদে পলায়ন করিতে লাগিল। পশ্চিমধ্যে উহাদের ক্লেশের পরিসীমা ছিলনা, অধিকাংশ ব্যক্তি দুর্গম বরফের পথে শীতাধিক্য বশতঃ প্রাণত্যাগ করিল ও অবশিষ্টেরা আশ্রয় লাভের প্রত্যাশায় মরুভূমি তুল্য সেই দূরন্ত পার্শ্বতীয় প্রদেশে উপনীত হইয়া অনাহারনিবন্ধন পঞ্চদ্ব প্রাপ্ত হইল। ক্রোধাক্ত আকবানেরা প্রতিজ্ঞা করিয়াছিল, সমুদায় ইংরেজ সেনার মধ্যে কেবল এক ব্যক্তিকে জীবিত রাখিব ও খাইবার উপত্যকা পর্য্যন্ত চলিয়া যাইতে দিব। তৎপরে ঐ স্থানেই তাহাকে জন্মের মত বসাইয়া রাখিব ও তাহার বক্ষঃস্থলে এইরূপ অঙ্কিত করিয়া দিব, “কাবুলে এক লক্ষ ফিরিঙ্গি আসিয়াছিল, তাহাদের মধ্যে কেবল ইনিমাত্র অবশিষ্ট থাকিলেন”। অসভ্য আকবানেরা এই প্রতিজ্ঞা প্রায় পূর্ণ করিয়াছিল, কেবল একজন অস্বারোহী জেলালাবাদে প্রত্যাগত হয় ও ইংরেজদিগকে এই ভয়ঙ্কর বিপদের সংবাদ প্রদান করে। অতঃপর যত দূর প্রতীকার করিবার সম্ভাবনা ছিল, তাহাতে উপেক্ষা করা হয় নাই। এস্থলে সে সমুদায়ের বিশেষরূপে উল্লেখ করিবার প্রয়োজন নাই, কেবল এইমাত্র বলিলেই পর্য্যাপ্ত হইতে পারে, যে ইংরেজেরা কোন কোন স্থান পুনরায় অধিকার ও দুইশত ইংরেজবন্দীকে উদ্ধার করেন।

ঐত্যমসরে সামুজার উপাংশবদ সাধিত হয়। তৎপরে ইংরেজেরা

এই ঘোষণা সহকারে দোস্ত মহম্মদ খাঁকে স্বাক্ষর করিয়া কাবুলের সিংহাসনে স্থাপিত করিয়া আইসেন, যে প্রজাপুষ্পের ইচ্ছার বিরুদ্ধে কোন ব্যক্তিকে তাহাদের শাসন কার্যে নিযুক্ত করা আমাদের রাজনীতির অনুমোদিত নহে। কাবুল যুদ্ধে ইংরেজদের পাঁচ সহস্র সেনা নিহত, ষাটসহস্র উষ্ট্র হত ও বারকোটি টাকা ব্যয়িত হয়। কাবুল যুদ্ধের এই রূপ পরিণাম হওয়াতে ইংলণ্ডে ডিরেক্টরেরা লর্ড অকল্যাণ্ডের প্রতি অসন্তুষ্ট হইলেন; বিশেষতঃ ঐ সময়ে আবার রাজমন্ত্রি পরিবর্তিত হয়। সর্ রবার্ট পীল মন্ত্রীপদ গ্রহণ করেন। লর্ড অকল্যাণ্ড তাঁহার দলের লোক ছিলেন না; সুতরাং তিনি যে আর অধিক কাল পদস্থ থাকিবেন, তাহারও কোন সম্ভাবনা রহিল না। ডিরেক্টরেরা লর্ড এলেনবরাকে গবর্নর জেনরল নিযুক্ত করিয়া ভারতবর্ষে পাঠাইলেন। এলেনবরা কলিকাতায় উপনীত হইয়া কিছু দিন পরে গজনি নগরে ব্রিটিশ পতাকা উড়ডীন করিলেন ও বহুকাল পূর্বে মহম্মদ যোরি গুজরাট জয় করিয়া তথা হইতে সোমনাথ মন্দিরের চন্দন কাষ্ঠ নির্ম্মিত যে তোরণ গজনীতে লইয়া যান, জয়ের চিহ্ন স্বরূপ তাহা তথা হইতে উঠাইয়া আনিলেন। অনন্তর দোস্ত মহম্মদের সহিত সন্ধি স্থাপিত হইলে এলেনবরা তাঁহারে মিত্রভাবে একখানি পত্র লেখেন, উহার মর্ম্ম এই, আপনি কলিকাতায় কিছু কাল অবস্থিতি করিয়াছিলেন, অতএব আমাদের বিষয় কিরূপ বিবেচনা করেন। দোস্ত মহম্মদ পত্রের উত্তরে এই কথা লিখিলেন, “আমি আপনাদের সৈন্য, ঐশ্বর্য্য ও সামর্থ্য্য দেখিয়া চমৎকৃত হইয়াছি। আমার অধিকতর চমৎকারের বিষয় এই, আপনাদের এত থাকিতেও আপনারা কাবুলের অনুর্রূপা পাহাড়ে মাথা ঠুকিতে আসিয়াছিলেন”।

সর চার্লস নেপিয়ার বলেন, “লর্ড এলেনবরার অধিকার কালে যে সিন্ধু যুদ্ধ হয়, তাহারে একটা স্বতন্ত্র যুদ্ধ বলিতে পারা যায় না, উহা আফগান যুদ্ধের লাক্ষূল স্বরূপ। আফগান যুদ্ধের সময়ে বোম্বে হইতে কাবুলে সৈন্য প্রেরিত হয়। সেনারা ইষ্টিমারে চড়িয়া

সিন্ধু নদ দিয়া যাইতে ছিল, এমত সময়ে জ্বালানি কাঠ আবশ্যক হয়। সেনারা সিন্ধু রাজ্যের জঙ্গল হইতে কাঠ আহরণ করে। সিন্ধু বিদেশীয় রাজ্য, আমীররাই ঐ রাজ্যের অধিপতি ছিলেন। ব্রিটিশ সেনারা তাঁহাদের অনুমতি ব্যতিরেকে তথা হইতে কাঠ আহরণ করায় আমীররা ব্রিটিশ গবর্নমেন্টের উপরে বিরূপ হইলেন। পরিশেষে এই বিরক্তি ভাবই যুদ্ধে পরিণত হয়।

লর্ড এলেনবরা ভারতবর্ষে দুই বৎসর ছিলেন, কিন্তু ঐ দুই বৎসর কাল তিনি নিরন্তর যুদ্ধে ব্যাপ্ত থাকেন। ডিরেক্টরেরা তাঁহাকে গবর্নর জেনরল নিযুক্ত করিয়া পাঠাইবার সময়ে মনে করিয়া ছিলেন, ইনি সিভিল কর্মচারী, ভারতবর্ষে যাইয়া আর যুদ্ধের অনুষ্ঠান করিবেন না, মাহাতে রাজ্য মধ্যে শান্তি স্থাপন ও স্থানিয়মে প্রজাপালন হয়, তদ্বিষয়ে মনোযোগী হইবেন। কিন্তু তাঁহারা তাঁহার যুদ্ধানুরাগ দেখিয়া অসন্তুষ্ট হইলেন ও তাঁহারে কর্ম পরিত্যাগ করিয়া ইংলণ্ডে ফিরিয়া আসিতে আদেশ করিলেন ও লর্ড হাডিঞ্জকে গবর্নর জেনরল নিযুক্ত করিয়া ভারতবর্ষে পাঠাইয়া দিলেন। লর্ড হাডিঞ্জ ভারতবর্ষে আসিয়া আপন প্রকৃতি ও ডিরেক্টরগণের উপদেশানুসারে প্রথমতঃ কুশলে রাজ্য শাসন করেন, কিন্তু কিছুদিন পরে এরূপ একটি ঘটনা উপস্থিত হইল, যে তিনি যুদ্ধে প্ররত্ত না হইয়া ক্রান্ত থাকিতে পারিলেন না।

১৮৩৯ খৃঃ অব্দে মহারাজ রণজিৎসিংহ কলেবর পরিত্যাগ করেন। রণজিৎসিংহ অসাধারণ ক্ষমতাশালী ছিলেন। তাঁহার সময়ের পূর্বে পঞ্জাব রাজ্য কতকগুলি ক্ষুদ্র ক্ষুদ্র প্রদেশে বিভক্ত ছিল, শিখ সরদারেরা প্রত্যেকেই তাঁহার এক একটা প্রদেশে আধিপত্য করিতেন। রণজিৎসিংহ পঞ্জাবের পৃথক্কৃত প্রদেশগুলি একত্রিত ও শিখ-সরদারগণকে বশীভূত করেন। রণজিৎসিংহ কেবল পঞ্জাবের প্রদেশগুলি একত্রিত ও শিখ সরদারগণকে বশীভূত করিয়াই যে ক্রান্ত হইলেন, এমত নহে, পেশোয়ার করতলস্থ করেন এবং মুলতানও অধিকার করিয়া লয়েন। মুলতান স্বনামখ্যাত প্রদে-

শের 'রাজধানী' ছিল। সরফরাজ খাঁ নামক একজন আফগান এই নগরে আধিপত্য করিতেন। মহারাজ রণজিৎ সিংহ মূলতানের সমৃদ্ধিগুণে আকৃষ্ট হইয়া বলপূর্বক উহা সরফরাজ খাঁর হস্ত হইতে স্বহস্তে আনয়ন করিবার চেষ্টা পান, কিন্তু তিনি ক্রমান্বয়ে তিনবার ব্যর্থ্যভিপ্রায় হইয়া পরিশেষে কৃতার্থ হইলেন। তিনি এইরূপে মূলতান হস্তগত করিয়া ছন্‌মল্ নামক এক ব্যক্তিকে তথাকার গবর্ণর নিযুক্ত করেন। ইংরেজেরা তাঁহার দোৰ্দণ্ড প্রতাপ দেখিয়া ভীত হইলেন ও তাঁহার সহিত মিত্রতা করিতে কৃতনিশ্চয় হইয়া পঞ্জাবে দূত প্রেরণ করিলেন। মহারাজ রণজিৎ সিংহ প্রথমতঃ ইংরেজদের সন্ধির প্রস্তাব গ্রাহ্যই করেন নাই। পরিশেষে ইংরেজেরা সর চার্লস মেটকাফকে সসৈন্যে পাঠাইবাতে তিনি সন্ধি পত্রে স্বাক্ষর করেন। রণজিৎ সিংহ যতদিন জীবিত ছিলেন, রাজ্যমধ্যে কোন গোলযোগই ঘটে নাই, তাঁহার নাম ও প্রবল প্রতাপে সকলেই শশঙ্কিত থাকিতেন। কিন্তু তাঁহার উত্তরাধিকারীরা অপদার্থ ও হীনপ্রতাপ ছিলেন। রাজলক্ষ্মী বীরপুরুষদিগেরই ভোগ্যা, তিনি কখনই প্রতাপহীন পুরুষের প্রতি অনুরাগিণী হইলেন না, স্বতরাং রণজিৎ সিংহের মৃত্যুর পরে রাজলক্ষ্মী পঞ্জাব হইতে অন্তর্ধান করিলেন। রাজ্যমধ্যে কেবল কুক্রিয়া ও কুমন্ত্রণাই অনুষ্ঠিত হইতে লাগিল। সর্বাগ্রে করকসিংহ সিংহাসনে অধিরূঢ় হইলেন। তাঁহার পুত্র নুলিয়ালসিংহ সুপকারের দ্বারা বিধিসিদ্ধি ভোজ্য ভক্ষণ করাইয়া পিতার প্রাণ সংহার করেন, কিন্তু অধর্ম করিলে তাহার প্রতিফল অবশ্যই ভোগ করিতে হয়। নুলিয়ালসিংহ পিতার অন্ত্যেষ্টিক্রিয়া সমাপন পূর্বক মহাসমারোহে হস্তীপৃষ্ঠে আরোহণ করিয়া প্রত্যাগমন করিতে ছিলেন, রাজ ভবনের বহিস্তোরণ পর্য্যন্ত আসিলে উহা ভাঙ্গিয়া তাঁহার মস্তকোপরি পতিত হইল ও তিনি অবিলম্বে তূতলশায়ী হইলেন। বোধ হয়, বহিস্তোরণ পুরাতন হইয়াছিল, হস্তীর চৈস লাগিয়া ভাঙ্গিয়া পড়াতে তাঁহার অপমৃত্যু ঘটে। সে যাহাইউক, নুলিয়াল সিংহের এইরূপে অপমৃত্যু হইবার পরে তদীয় ভ্রাতা

শেরসিংহ রাজা হইলেন। কিন্তু তিনিও যোগ্য পুরুষ ছিলেন না, স্বতরাং রাজ্য মধ্যে অরাজক কাণ্ড উপস্থিত হইল। রাজমন্ত্রী ধোয়ানসিংহ নিহত হইলেন, মুলতানের সুবিচক্ষণ গবর্নর ইন্মুল ঘটনা ক্রমে অথবা বিপক্ষের অভিসন্ধি ক্রমে লাহোর দরবারে পিস্তলের গুলি খাইয়া প্রাণ হারাইলেন। ইন্মুলের নিধনের পর লাহোর দরবার তদীয় পুত্র মুল রাজকে গবর্নর নিযুক্ত করেন। পঞ্জাব রাজ্যের এই রীতি ছিল, কোন ব্যক্তি রাজকীয় পদে অভিষিক্ত হইলে তাঁহাকে রাজসরকারে সেলামী দিতে হইত। মুল রাজের ধনবান বলিয়া খ্যাতি ছিল, লাহোর দরবার তাঁহার নিকটে এক কোটি টাকা সেলামী চাহেন। মুলরাজ তৎপ্রদানে অসম্মত হওয়াতে পরিশেষে এই বন্দোবস্ত হয়, যে তাঁহাকে ১৮লক্ষ টাকা দিতে হইবে। প্রায় এই সময়ে খালসা* রাজ্যের নানা গোলযোগ দেখিয়া উৎশ্রবল হয় ও শতদ্রু নদী পার হইয়া পূর্বদিকে আসিবার উপক্রম করে। লর্ড হার্ডিঞ্জ বিবেচনা করিলেন, অতঃপর ক্ষান্ত থাকা উচিত নহে, তিনি প্রথমতঃ খালসাদের বিস্তার বুঝাইলেন, কিন্তু অরুতকার্য্য হইয়া পরিশেষে যুদ্ধঘোষণা করিলেন। যুদ্ধ আরম্ভ হওয়াতে লাহোর দরবার ছিন্ন ভিন্ন হয়, মুলরাজও সেই অসম্মত সেলামী টাকার দাওয়া হইতে পরিত্রাণ পান। সে বাহা হউক, লর্ড হার্ডিঞ্জ যুদ্ধে শিখদিগকে পরাস্ত করেন, কিন্তু তিনি শিখরাজ্যটা বজায় রাখিয়া ছিলেন। লর্ড হার্ডিঞ্জ যুদ্ধে স্থির প্রতিজ্ঞ ছিলেন বটে, কিন্তু জয় লাভ হইলে বিপক্ষ পক্ষের প্রতি দয়া প্রকাশ করিতেন। তিনি পঞ্জাব পরাজয়ের পরে রণজিৎ সিংহের পুত্র দলীপসিংহকে সিংহাসনে স্থাপিত করিলেন ও তাঁহার দরবারে হেনরী লরেন্সকে রেসিডেন্ট নিযুক্ত করিয়া পাঠাইলেন এবং খালসাদিগকে দমনে রাখিবার জন্য পঞ্জাবে ব্রিটিশ সেনা নিযুক্ত করিলেন, কিন্তু তিনি পঞ্জাবের বিচার নির্বাহ প্রভৃতি কার্য্যে হস্তক্ষেপ করিলেন না, লাহোর দরবার

এ সকল কার্য্য পূর্ণরীতি অনুসারে নিষ্পাহ করিতে অনুমত হইলেন । যৎকালে লর্ডডেল হৌসী ভারতবর্ষে উপনীত হইলেন, সে সময়ে পঞ্জাবে লর্ডহার্ডিঞ্জের কৃত বন্দোবস্ত অনুসারে সমুদায় রাজকার্য্য নিষ্পাহ হইতেছিল, তথায় কোন গোলযোগ ছিল না । কিন্তু অল্পকাল মধ্যেই পঞ্জাবের সেই পরিস্কৃত আকাশে মূলতান হইতে মেঘরাশি সমুদিত হইল ।

ইতিপূর্বে উল্লিখিত হইয়াছে, লাহোর দরবার মূলরাজের নিকটে এক কোটি টাকা সেলামী চাহিয়াছিলেন, কিন্তু মূলরাজ তাঁহাদের সেই অসঙ্গত দাওয়া অস্বীকার করাতে পরিশেষে ১৮ লক্ষ টাকা দিবার বন্দোবস্ত হয় । এই সময়ে প্রথম পঞ্জাব যুদ্ধ বাধিয়া উঠে, লাহোর দরবার বিশ্লেষিত হয়, সুতরাং মূলরাজকেও তৎকালে প্রতিশ্রুত অর্থ প্রদান করিতে হয় নাই । যুদ্ধ সমাপ্তির পর লাহোর দরবার পুনঃ সজ্জাটিত হয় ও তাঁহারা মূলরাজের নিকটে পুনরায় ঐ টাকা দাওয়া করেন । কিন্তু মূলরাজ অর্থপ্রদান অস্বীকার করাতে তাঁহার বিরুদ্ধে সৈন্য প্রেরিত হয় । তখন তিনি ভীত হইয়া বলেন, রাজধানীস্থিত ব্রিটিশ রেসিডেন্ট মহাশয় পাকিয়া আসার সহিত লাহোর দরবারের যেরূপ বন্দোবস্ত করিয়া দিবেন, তাহাই করিব । ইহাতে এই ফল লাভ হয়, যে মূলরাজ ১৮৪৬ খৃঃ অব্দে লাহোরে গমন করেন ও কিস্তিবন্দী করিয়া অর্থ প্রদান করিতে প্রতিশ্রুত হইলেন এবং লাহোরদরবার তাঁহার রাজ্যের কিয়দংশ বাজেয়াপ্ত করেন ও অবশিষ্টাংশ তিন বৎসরের করারে তাঁহাকে ইজারা দেন । বোধ হইতেছে, মূলরাজ এই বন্দোবস্তে তৎকালে সন্তুষ্ট হইয়া মূলতানে প্রত্যাগমন করেন । তিনি মূলতানে প্রত্যাগমন করিবার পরে এক বৎসরেরও অধিক কাল কুশলে রাজ্য শাসন করিয়াছিলেন । অনন্তর লাহোর দরবারের বন্দোবস্ত সুবিধাকর হয় নাই ভাবিয়া ১৮৪৭ খৃঃ অব্দের শেষে পুনরায় লাহোরে গমন করেন ও দরবারের মেম্বরদিগকে উৎকোচ দিয়া নির্দ্বারিত রাজস্ব কমাইবার চেষ্টা পান, কিন্তু তাহাতে কৃতকার্য্য হইতে না পারিয়া পদ পরিত্যাগ করিবার অভি-

প্রায় প্রকাশ করেন। দরবার কহিলেন, রীতিমত পদ-ত্যাগ পত্র প্রেরিত হইলে তাহা গ্রহীত হইবে, কিন্তু পদ-ত্যাগ করা বিহিত কিনা, আপনি বিশেষরূপে বিবেচনা করিয়া দেখুন, যেন পরিশেষে আপনাকে পরিতাপ করিতে না হয়।

এইরূপ কথোপকথন হইবার পরে মূলরাজ লাহোর পরিত্যাগ করিলেন ও মূলতানে প্রত্যাগমন করিয়া এক খানি পদ-ত্যাগ-পত্র পাঠাইয়া দিলেন। দরবারও তাহা গ্রাহ্য করিয়া সরদার খাঁ সিংহ নামক এক ব্যক্তিকে নির্দিষ্ট বেতনে মূলতানের গবর্নর নিযুক্ত করিলেন এবং তানআগু ও আন্ডারসন নামক দুইজন ব্রিটিশ কর্মচারীকে সঙ্গে দিয়া তাঁহাকে মূলতানে পাঠাইয়া দিলেন ও তাঁহাদের সঙ্গে পাঁচ শত সেনাও প্রেরিত হইল। তাঁহারা তথায় পৌঁছিয়া কোন প্রকার বিদ্রোহ লক্ষণ নিরীক্ষণ করিলেন না, মূলরাজ স্বয়ং আসিয়া ১৮ই এপ্রেল ব্রিটিশ কর্মচারীদিগের সহিত সাক্ষাৎ করিলেন। পরস্পর যথারীতি শিষ্টাচারের পর ব্রিটিশ কর্মচারীরা মূলরাজের নিকটে হিসাব চাহিলেন। ইহাতে মূলরাজ বিরক্ত হইয়া তথা হইতে চলিয়া গেলেন, কিন্তু পর দিবস শান্তভাবে আসিয়া পুনরায় তাঁহাদের সহিত সাক্ষাৎ করিলেন ও তাঁহাদিগকে দুর্গের অভ্যন্তরে লইয়া গেলেন। দুই দল সেনা ও কতকগুলি অশ্বারোহী পুরুষ দুর্গের অন্যতম দ্বারে স্থাপিত হইল। একগণে বিপদ সন্নিহিত হইয়া আসিল। মূলরাজ যথারীতি দুর্গ সমর্পণ করিলেন। অনন্তর তাঁহারা সকলে দুর্গের দ্বার দিয়া বাহির হইতেছিলেন, এসময় ব্রিটিশ কর্মচারীরা অত্যন্ত ক্রোধে আক্রান্ত ও সর্মান্বিত আহত হইলেন। মূলরাজ তৎকালে অশ্বোপরি ছিলেন, তিনি এই ব্যাপার দর্শনে কিছুই বলিলেন না, অশ্ব পরিচালনপূর্বক দ্রুতবেগে উদ্যানভবনভিত্তিতে চলিয়া গেলেন। সরদার খাঁ সিংহ আহত কর্মচারীদিগকে শিবিরে আনয়ন করিলেন।

পর দিবস সমুদায় মূলতান সেনা প্রকাশ্য বিদ্রোহে প্রবৃত্ত হইল। বোধহয়, মূলরাজ প্রথমতঃ দোষী ছিলেন না, তিনি তানআগুকে বলিয়া পাঠাইলেন, আমি বিশ্বাসঘাতক নহি, সেনারা উচ্ছৃঙ্খল

হইয়া এই অত্যাচার করিয়াছে ; অতএব আমাকে ক্ষমা করিবেন । কিন্তু ইহার কিয়ৎক্ষণ পরেই মূলরাজ্জ কায়মনোবাক্যে বিদ্রোহে অভ্যুত্থান করিলেন ও রাত্রি সমাগমের পূর্বে দল বল সঙ্গে লইয়া বিপক্ষের প্রতি খাবিত হইলেন । যে অউলিকায় আহত কর্মচারীরা ছিলেন, তাহা বেষ্টিত হইল । নিরুপায় কর্মচারীরা শয্যাগত ছিলেন, তথাপি বীরতা প্রকাশ করিতে ত্রুটি করেন নাই । যতক্ষণ দেহে প্রাণসঞ্চার ছিল, যুদ্ধ করিয়াছিলেন । পরিশেষে অতিভূত হইলেন ও এই কথা বলিয়া ভূতলে পড়িলেন, যে আমাদের দেশের সহস্র সহস্র লোক আসিয়া তোমাদিগকে এই নিষ্ঠুর ব্যবহারের প্রতিফল দিবেন ।

মূলতানে এই ভয়ঙ্কর কাণ্ড উপস্থিত হওয়াতে লাহোর দরবার বিবেচনা করিলেন, যদি বিদ্রোহী মূলরাজের বিরুদ্ধে মূলতানে শিখসেনা প্রেরিত হয়, তাহা হইলে উহার মূলরাজের সহিত যোগ দিবে ও যদি শিখসেনাগণের সহিত কতকগুলি ব্রিটিশ সেনা প্রেরণ করা যায়, তাহা হইলে ইংরেজ সেনাগণের নিপাত হইবে ও অবিলম্বে ইংরেজদের সহিত যুদ্ধ ঘটিবে । লাহোর দরবার এই সকল আন্দোলন করিতেছিলেন, এমন সময়ে ব্রিটিশ বেসিডেন্ট, জেনরেল জুইসকে সৈন্য সহকারে মূলতানে পাঠাইয়া দিলেন । জুইস তথায় পৌঁছিয়া ১৮৪৮ খৃঃ অব্দের ৫ই সেপ্টেম্বর মহারাজ্জ দলাপ সিংহ ও ইংলণ্ডেশ্বরীর দোহাই দিয়া দুর্গরক্ষী সেনাগণকে কহিলেন, “ তোমরা দুর্গ সমর্পণ কর ” কিন্তু কোন উত্তর না পাইয়া পরিশেষে দুর্গ অরোধ করিতে লাগিলেন । ইহার কতিপয় দিবস পরে শিখসরদার শেরসিংহ সসৈন্যে পঞ্জাব হইতে আসিয়া মূলতানে উপস্থিত হইলেন । মূলরাজ্জ প্রথমতঃ সন্দিহান হইয়া দুর্গের দ্বার উন্মোচন করিলেন না, কিন্তু পরিশেষে শেরসিংহ মিত্রভাবে আসিয়াছেন বুঝিতে পারিয়া তাঁহারে সমাদরে পরিগ্রহ করিলেন । এইরূপে সাংঘাতিক যোগ সম্পন্ন হইলে পর ব্রিটিশ জেনরেল ভাবিলেন, যাহার জন্য যুদ্ধ করিতেছি, যদি তাঁহার

পক্ষীয় লোকেরা বিপক্ষ হইল, তবে আর যুদ্ধ করিবার আবশ্যকতা কি ? তিনি অতিশয় বিরক্ত হইয়া অবরোধ পরিত্যাগ করিলেন ।

ইংরেজেরা প্রথমতঃ সিদ্ধান্ত করিয়া রাখিয়াছিলেন, মূলতানের বিদ্রোহানল মূলতানেই নির্ধাপিত হইয়া যাইবে, পঞ্জাবের অন্য কোন স্থানে বিস্তৃত হইবে না । মূলরাজ্জ লাহোর গবর্নমেন্টের কর্মচারী, তাঁহার কৃত অত্যাচার সাফাৎ সম্বন্ধে আমাদের উপরে নহে, তিনি লাহোরগবর্নমেন্টের বিরুদ্ধে অস্ত্রধারণ করিয়াছেন, লাহোর গবর্নমেন্ট ব্রিটিশসেনার সাহায্যে তাঁহার দমনে প্ররুত্ব হইয়াছেন । কিন্তু তাঁহাদের এই সিদ্ধান্তটা যে ভ্রান্তিমূলক, এক্ষণে তাঁহারা তাহা বিলক্ষণ বুঝিতে পারিলেন ও শিখদিগের সহিত পুনরায় যুদ্ধ অপরিহার্য স্থির করিলেন ।

শেরসিংহের পিতা চতরসিংহ ইংরেজদের নিকট কহিতেন, বিদ্রোহবাসনা আমার অন্তঃকরণ হইতে একবারেই অন্তর্হিত হইয়াছে এবং ইহাও কহিতেন শিখসেনারা বিশ্বাসযোগ্য নহে । কিন্তু তিনি এক্ষণে সেই ছদ্মভাব পরিত্যাগ করিয়া হাজ্রাদেশে বিদ্রোহানল প্রজ্জ্বলিত করিলেন । শের সিংহ মূলতান হইতে আসিয়া তাঁহার সহিত মিলিত হইলেন । কলতঃ এক্ষণে সমুদায় পঞ্জাব ইংরেজদের প্রতিকূলে অভ্যুত্থান করিল । পঞ্জাবরাজ দলীপ সিংহ তৎকালে অস্পাথ্য ছিলেন, তিনি কোন রূপে হস্তবহির্ভূত না হন, শিখসরদারেরা তাহার চেষ্টা করিতে লাগিলেন, কিন্তু তাঁহাদের সে চেষ্টা বিফল হইয়া গেল । লাহোরস্থিত ব্রিটিশ রেসিডেন্ট বুদ্ধি পূর্বক দলীপ সিংহকে লাহোরে নজরবন্দীভাবে রাখিলেন ।

যৎকালে পঞ্জাবরাজ্যে এই সকল ব্যাপার অনুষ্ঠিত হয়, সে সময়ে লর্ড ডেলহৌসী কলিকাতায় নূতন আসিয়াছেন । লর্ড ডেলহৌসী ইংলণ্ডে অতি উচ্চপদস্থ ছিলেন, এজন্য কি ইংলণ্ড কি ভারতবর্ষ সর্বত্রই তাঁহার নাম সম্ভ্রম ছিল । তিনি কলিকাতায় উপস্থিত হইবার পরেই সকলে তাঁহার কার্য্য বিলোকনে সমুৎসুক হইলেন, কিন্তু তিনি প্রথমতঃ কিছুকাল কোন কার্য্যই করেন নাই । সেক্রেটারিরা

তাঁহার নিকটে যে সকল কাগজপত্র পাঠাইয়া দিতেন, তিনি কেবল নাম স্বাক্ষর করিয়া তাহা প্রত্যাশ্রয় করিতেন। এইরূপে কিছু দিন অতীত হইলে পর তিনি সিপাইদের ভাঁতাবিষয়ক একখানি মিনিট লিখিয়া প্রচারিত করেন। সেক্রেটারিরা তাঁহার কৃত মিনিট পড়িয়া কহিলেন, “ইহাঁর কি এই পর্য্যন্তই বিদ্যা” এই বলিয়া পরস্পর মুখ নিরীক্ষণ করিতে ও হাসিতে লাগিলেন। কিন্তু লর্ড ডেলহৌসী যে কিরূপ রাজনীতি প্রয়োগে কৌশলসম্পন্ন ছিলেন, তখন পর্য্যন্ত তাঁহার তাহা জানিতে পারেন নাই। অনন্তর ১৮৪৮ খৃঃাব্দের ৫ই অক্টোবর বারাক পুরের গবর্ণমেন্ট হাউসে তাঁহার নীতি-কৌশলের দ্বার উদ্ঘাটিত হইল। ঐ দিবস রাত্রিকালে তথায় স্তুভাগীতাদি হইতেছিল, অনেক সম্ভ্রান্ত ইউরোপীয় তথায় উপস্থিত ছিলেন, এমনতর সময়ে লাহোরস্থিত রেসিডেন্টের প্রেরিত মূল রাজের বিজ্ঞোহি ঘটিত পত্র আসিয়া পৌঁছিল। লর্ড ডেলহৌসী পত্রখানি পড়িয়া কহিলেন, আমি অন্তরের সহিত সন্ধি বাসনা করি, কোন প্রকারে সন্ধি ভঙ্গ হয়, ইহা আমার অভিপ্রেত নহে। কিন্তু যদি ভারত বর্ষীয় শত্রুগণ যুদ্ধলাভের বাসনা করেন, তবে তাঁহার প্রতিকূল সহকারে যুদ্ধই প্রাপ্ত হইবেন।

লর্ড ডেলহৌসী ইহার কতিপয় দিবস পরে উত্তর পশ্চিম প্রদেশে যাত্রা করেন। ফিরোজ পুরে ব্রিটিশ সেনা সংগৃহীত হয় ও ১৩ই নবেম্বর সমুদায় সেনা লাহোরে গিয়া পৌঁছে। এই সময়ে শিখেরা রাজ্যের সমুদায় স্থানেই ইংরেজদের প্রতিকূলে অভ্যুত্থান করিয়া ছিলেন, স্বতরাং রেসিডেন্টের গৃহপ্রাচীরের বাহির্ভাগে তিল পরিমিত স্থানেও ইংরেজদের প্রভুতা ছিল না। পঞ্জাববাসী সমুদায় ইংরেজ আপনাদিগকে লইয়াই ব্যতিব্যস্ত হইয়া পড়িয়া ছিলেন। ব্রিটিশ সেনাপতি লর্ড গফ্‌ সিমলিয়া পাহাড়ে ছিলেন, তিনি ২১শে নবেম্বর পৌঁছিয়া শতদ্রুদীর্ঘ বাসতীরস্থিত সেনাগণের সহিত মিলিত হয়েন ও পরদিবস রামনগরে যুদ্ধ করেন। ব্রিটিশ সেনাপতি এই যুদ্ধে জয়লাভ করিয়াছিলেন বটে, কিন্তু তাহাতে

স্বপক্ষীয় অনেকগুলি সাহসী সেনার নিপাত ব্যতিরেকে আর কোন ফলোদয় হয় নাই। এই ঘটনার কতিপয় দিবস পরে বিতস্তা নদীর তীরে শিখদিগের সহিত পুনরায় যুদ্ধ হয়, কিন্তু তাহাতেও ইংরেজেরা পূৰ্ব্বাপেক্ষা অধিক ফল লাভ করিতে পারেন নাই।

১৮৪৯ খৃঃাব্দের ২রা জানুয়ারি জেনরেল হুইস বোম্বের সেনা গণের সহিত মিলিত হইয়া মূলতান নগর লুণ্ঠন ও দুৰ্গ অবরোধ করেন। দুৰ্গ প্রাচীর এরূপ দৃঢ় ছিল, যে তাহাতে কামানের গোলা প্রতি হত হইয়া আসিতে লাগিল। তখন ব্রিটিশ সেনারা বারুদের দ্বারা দুৰ্গ প্রাচীর উড়াইয়া দিবার নিমিত্ত সুড়ঙ্গ কাটিতে লাগিল ও অনবরত দুৰ্গের প্রতি গোলা বর্ষণ করিতেও ক্ষান্ত হইল না। ইহাতে দুৰ্গস্থিত মূলতান সেনারা এরূপ ভীত হইয়াছিল, যে মূল রাজ কোন প্রকারে তাহাদিগকে প্রোৎসাহিত করিতে পারিলেন না। তখন তিনি অভিশয় দুর্ধিপাকে পড়িলেন ও দুৰ্গ সমর্পণ করিয়া আপনার এবং অন্তঃপুরিকা গণের জীবন রক্ষা করাই শেষস্কর স্থির করিলেন। তিনি তদনুসারে দুৰ্গ সমর্পণ পূৰ্বক জেনরেল হুইসের নিকটে আপনার এবং অন্তঃপুরিকা গণের জীবন প্রার্থনা করেন। ব্রিটিশ জেনরেল কহিলেন, ইংরেজেরা স্ত্রীলোকদিগের সহিত যুদ্ধ করেন না, অতএব আমি আপনার অন্তঃপুরিকাগণের জীবন রক্ষা করিতে প্রতিশ্রুত হইলাম, কিন্তু আপনার জীবন রক্ষা অথবা সংহার করা গবর্নর জেনরেল লর্ড ডেলহৌসীর ইচ্ছা, সে বিষয়ে আমি কিছুই বলিতে পারি না।

মূলতান পতনের কতিপয় দিবস পূর্বে ঢিলন ওয়ালা নামক স্থানে যুদ্ধ হয়। প্রধান ব্রিটিশ সেনাপতি লর্ড গফের অভিপ্রায় ছিল, ১৪ই জানুয়ারি প্রাতঃকালে যুদ্ধ আরম্ভ করেন। কিন্তু সুচতুর শিখ সরদারেরা উহার পূর্ব দিবস বেলা দুইপ্রহরের পর ব্রিটিশ সেনাগণের সম্মুখীন হইলেন, স্তত্রাং অভিপ্রায় না থাকিলেও ব্রিটিশ সেনাপতিকে যুদ্ধ আরম্ভ করিতে হইল। তুমুল সংগ্রাম হইতে লাগিল, ব্রিটিশ পক্ষের অসংখ্য সেনা হতাহত হইল, কিন্তু যুদ্ধাবসান হইতে না হই-

তেই দিবাভাসান হইয়া গেল। রাত্রি সমাগমে এই ভয়ঙ্কর যুদ্ধের হত্যাকাণ্ড স্থগিত হইল। উভয় পক্ষই জয়ধ্বনি করিয়া উঠিলেন, কিন্তু ব্রিটিশ পক্ষের হত্যার বিষয় বিবেচনা করিলে এরূপ বোধ হয় না, যে তাঁহারা জয়ী হইয়াছিলেন।

প্রধান সেনাপতিগর্গচ্চিলন ওয়ালা যুদ্ধে অকৃতকার্য হইবার পরে সমুৎসুক চিত্তে মূল রাজের আত্মসমর্পণ বার্তা প্রতীক্ষা করিতে ছিলেন। তাৎপর্য্য এই, মূলতান হস্তগত হইলে তাঁহার সৈন্য সংখ্যা বর্দ্ধিত হইতে পারিবে। কার্য্যে তাহাই ঘটিল। মূলতান পতনের পরেই জেনরেল হুইস প্রায় ১২ সহস্র সেনা সমভিব্যাহারে করিয়া প্রধান সেনা পতির সহিত মিলিত হইলেন। লর্ডগর্গ এইরূপে বর্দ্ধিত সামর্থ্য হইয়া পুনরায় শিখদিগকে আক্রমণ করিবার সঙ্কল্প করিলেন।

শিকসরদারেরা কিছুকাল অবধি কাবুলাধিপতি দোস্ত মহম্মদ খাঁর সাহায্য লাভের জন্য চেষ্টা করিতেছিলেন। প্রথমতঃ বোধ হইয়াছিল, দোস্তমহম্মদ বুদ্ধ হইয়াছেন ও ইংরেজদের বলবীর্য্যের বিষয় বিলক্ষণ অবগত আছেন। অতএব এক্ষণে তিনি আর তাঁহাদের প্রতিকূলে অভ্যুত্থান করিবেন না। কিন্তু কি বার্কিক্য, কি অভিজ্ঞতা কিছুতেই কোন ফল দর্শিল না। চিলনওয়ালা যুদ্ধ সমাপ্তির পর দোস্তমহম্মদ খাঁ সৈন্যে পঞ্জাবে আসিয়া উপস্থিত হইলেন ও আপনার এক পুত্রকে শিখসরদার শের সিংহের শিবিরে পাঠাইয়া দিলেন এবং পুরাতন শত্রু ফিরিঙ্গিদের বিরুদ্ধে যুদ্ধ করিবার জন্য কতকগুলি আফগান সৈন্যও পাঠাইলেন। তাঁহার অন্তঃকরণে বড় সাধ ছিল, যে তিনি এই সুযোগে পেশোয়ার উদ্ধার করিবেন। কিন্তু তাঁহার বুদ্ধবয়সের এই পাণ্ডালায় যে কতদূর শোচনীয় হইয়াছিল, ২১শে ফেব্রুয়ারির গুজরাট যুদ্ধে তিনি তাহা বিলক্ষণ অনুভব করেন। ঐ দিবস প্রাতঃকালে যুদ্ধ আরম্ভ হয়। যদিও শিখসেনারা যুদ্ধে অভিজ্ঞ ও স্থিরপ্রতিজ্ঞ ছিল, কিন্তু এইযুদ্ধে তাহারা বিপক্ষের গোলা বর্ষণ সহ্য করিতে না পারিয়া বেলা দুইপ্রহরের

পরে পলাইতে আরম্ভ করিল; সুতরাং তাহাদের কামান, বারুদ প্রভৃতি সমুদায় উপকরণ সামগ্রী ব্রিটিশ পক্ষেরই হস্তগত ও তাঁহাদের জয় পতাকা উত্তোলিত এবং আফগান সেনারা পঞ্জাব হইতে দূরীকৃত হইল।

শের সিংহ এক্ষণে বিবেচনা করিলেন, ইংরেজদের অনুকম্পা ব্যতীত আর আমাদের পরিত্রাণের উপায় নাই। তিনি ৫ই মার্চ ব্রিটিশ বন্দীদিগকে ব্রিটিশ সেনাপতির শিবিরে পাঠাইয়া দিলেন ও ১৪ই মার্চ তের জন সরদার ও ষোল হাজার সেনা সমভিব্যাহারে ব্রিটিশ সেনাপতির সম্মুখে উপস্থিত হইলেন ও সমুদায় অস্ত্র শস্ত তাঁহার পাদোপরি সমর্পণ করিলেন।

এইরূপে প্রধান সংগ্রামিক কর্মচারীর কার্য সমাপ্ত হইলে পর ব্যবহারিক শাসন কর্তার কার্য আরম্ভ করিবার সময় উপস্থিত হইল। লর্ড ডেলহৌসী ক্ষিপ্তকর্মী ছিলেন, পঞ্জাবের রাজকার্য নির্বাহের বন্দোবস্ত করিতে কালবিলম্ব করেন নাই। তিনি ফিরোজপুর হইতে এই ঘোষণা প্রচার করিলেন, লর্ড হার্ডিঞ্জ মহারাজ দলীপ সিংহের সহিত যে সন্ধি করিয়াছিলেন, অতঃপর ব্রিটিশগবর্নমেন্ট সে সন্ধির নিয়মানুসারে চলিবেন না। এই অবধি পঞ্জাব ব্রিটিশ রাজ্যের একটা অংশ হইল। মহারাজ দলীপ সিংহ পদচ্যুত রাজার ন্যায় সম্মানিত ও সমাদৃত হইবেন এবং বাৎসরিক পাঁচ লক্ষ টাকা পেন্সন পাইবেন। যুদ্ধকালে যে সকল সরদার সন্ধাবহার করিয়াছিলেন, তাঁহারা স্ব স্ব পদে প্রতিষ্ঠিত থাকিবেন ও যাঁহারা বিদ্রোহাচরণ করিয়াছিলেন, তাঁহাদের ভূমি সম্পত্তি বাজেয়াপ্ত করা যাইবে।

যদিও লাহোরদরবারস্থিত ব্রিটিশ রেসিডেন্ট ইতিপূর্বেই ডেলহৌসী প্রণীত এই অধিবন নাটকের অভিনয় করিয়াছিলেন, তথাপি গবর্নর জেনরেল উহার পুনরভিনয়ার্থ এলিয়ট সাহেবকে সসৈন্যে লাহোরে পাঠাইয়া দিলেন। ১৮৪৯ খৃঃ অব্দের ২৯শে মার্চ লাহোরে শেষ দরবার হয়। মহারাজ দলীপ সিংহ ও সমাগত সরদারগণের

সমক্ষে ঘোষণা পত্র ইংরেজী পারস্য ও হিন্দুস্থানীভাষায় পাঠিত হইল। পাঠকালে সকলে নিস্তব্ধভাবে ছিলেন, কেহই কোন কথা বলেন নাই। কেবল দেওয়ান রাজা দীননাথ এইমাত্র কহিলেন, গবর্নর জেনরলের এই বিচার ন্যায্যানুগত হউক অথবা ন্যায্য বিরুদ্ধই হউক, আমাদিগকে উহা প্রতিপালন করিতেই হইবেক। অনন্তর রাজা তেজ সিংহ করারপত্রখানি মহারাজ দলীপ সিংহের হস্তে দিলেন। দলীপ সিংহও উহা তৎক্ষণাৎ স্বাক্ষর করিলেন।

এইরূপে ঘোষণা পত্র পাঠিত ও করারপত্র স্বাক্ষরিত হইলে পর এলিয়ট সাহেব বিদায় লইয়া বহির্গত হইলেন, এমনত সময়ে দুর্গ মধ্য হইতে ইংরেজী পতাকা উড়ডীয়মান হইল ও তোপধ্বনি হইতে লাগিল। ইহাতে খালসারা স্পষ্টরূপে বুঝিতে পারিল, যে ব্রটিশ-রাজ্যের পূর্বোদয় সৌভাগ্য সূর্য্যের সমুজ্জ্বল তেজে শিখজাতির গৌরব চিরকালের জন্য মলিন হইয়া গেল। এস্থলে ইহা উল্লেখ করা আবশ্যিক, যে লর্ড ডেলহৌসী দলীপসিংহের নিকটে যুদ্ধের ব্যয় স্বরূপ এক কোটি টাকা দাওয়া করেন, কিন্তু দলীপসিংহের এত অধিক সংস্থান ছিল না, যে তিনি ঐ দাওয়া পূরণ করিতে পারিতেন। গোলাব সিংহ কহিলেন, আমাকে কাশ্মীরপ্রদেশের আধিপত্য প্রদান করিলে আমি উক্ত টাকা প্রদান করিতে প্রস্তুত আছি। অনন্তর লর্ড ডেলহৌসী এক কোটি টাকা লইয়া গোলাব সিংহের নিকট পঞ্জাব রাজ্যের অঙ্গভূত কাশ্মীর বিক্রয় করেন।

• লর্ড ডেলহৌসী এইরূপে পঞ্জাবের বন্দোবস্ত করিবার পরে মহারাজ দলীপ সিংহের বিদ্যাভ্যাসেরও বন্দোবস্ত করিয়া দিলেন। তৎকালে দলীপ সিংহ দ্বাদশবর্ষ বয়স্ক হইয়াছিলেন। লর্ড ডেলহৌসী জনলগিন নামক এক জন ডাক্তরকে তাঁহার শিক্ষক নিযুক্ত করেন। এই শিক্ষক কিছুকাল পরে দলীপ সিংহকে খ্রীষ্টান ধর্মে দীক্ষিত করেন ও ইংলণ্ডেশ্বরীর নিকট হইতে “সর” এই সম্ভ্রমসূচক উপাধি প্রাপ্ত হয়েন। দলীপ সিংহ এক্ষণে স্কটলণ্ডে আছেন ও তথাকার লর্ডদিগের শ্রেণীভুক্ত হইয়াগিয়াছেন।

এদিকে চিলনওয়ালা যুদ্ধের ভয়ঙ্কর হত্যার সংবাদ ইংলণ্ডে পৌঁছিলে সর্বসাধারণে লর্ড গফের প্রতি অতিশয় অসন্তুষ্টি হইলেন। গফ অতি উপযুক্ত সেনাপতি ছিলেন, তিনি ইতিপূর্বে অনেক যুদ্ধে জয়লাভ করিয়া লক্ষপ্রতিষ্ঠা করেন। কিন্তু এক্ষণে সকলে তাঁহার সেই অধিনায়কোচিত গুণগ্রাম বিস্মৃত হইয়া বলিলেন, লর্ড গফ অপরিণামদর্শী ও সেনাপতিপদের একান্ত অনুপযুক্ত। কর্তৃপক্ষেরাও অসন্তোষের চিহ্ন সকল প্রকাশ করিতে লাগিলেন। সর চার্লস নেপিয়ারের ভারতবর্ষে আসিবার কথা হইল। ইংলণ্ডীয় প্রধান সেনাপতি ওয়েলিঙটন কহিলেন, না হয়, আমিই যাইতেছি। সে যাহা হউক, পরিশেষে সর চার্লস নেপিয়ারকে ভারতবর্ষীয় সেনাগণের অধ্যক্ষ পদে নিযুক্ত করিয়া পঞ্জাবে প্রেরণ করাই স্থির হইল। তদনুসারে নেপিয়ার ইংলণ্ড হইতে যাত্রা করিলেন, কিন্তু তিনি পঞ্জাবে পৌঁছিয়া দেখিলেন, লর্ড গফ কার্য্য সমাধা করিয়া তুলিয়াছেন। শিখেরা পরাজিত ও পঞ্জাব ব্রিটিশ রাজ্যে যোজিত হইয়াছে।

নেপিয়ারের ভারতবর্ষে পৌঁছিবার কিছু দিন পরে এরূপ একটা কারণ উপস্থিত হয়, যে তাহাতে তাঁহাকে পদ ত্যাগ করিয়া দেশে ফিরিয়া যাইতে হইল। সিপাইরা ব্রিটিশ রাজ্যের বাহিরে কার্য্য করিবার নিমিত্ত যে অতিরিক্ত ভাতা পাইত, পঞ্জাব ব্রিটিশ রাজ্যে যোজিত হওয়াতে তাহা উঠিয়া যায়। সিপাইরা সেই অতিরিক্ত বেতন পাইবার নিমিত্ত অবাধ্য হইয়া প্রকাশ্য বিদ্রোহের লক্ষণ সকল প্রকাশ করে। লর্ড ডেলহৌসী এই সময়ে যুদ্ধ উপলক্ষে ব্রহ্মদেশে গিয়াছিলেন। তথায় পত্র লিখিয়া সম্রাট তাঁহার অতিপ্রায় অবগত হইবারও কোন সম্ভাবনা ছিল না, কিন্তু আবার এদিকে সিপাইদের বেতনের বিষয় বিবেচনা করিতে বিলম্ব হইলে ভারতরাজ্য ঘোরতর সঙ্কটে পতিত হয়। নেপিয়ার সিবিল গবর্নরের নত নিরপেক্ষ হইয়া সিপাইদের বেতন বৃদ্ধি করিয়া দেন। অনন্তর লর্ড ডেলহৌসী ব্রহ্মদেশ হইতে প্রত্যাগমন করিয়া সিপাইদের বেতন

বুদ্ধি করিবার কারণ জিজ্ঞাসা করাতে নেরিপয়ার বলিলেন, পঞ্জাব রাজ্যস্থিত সিপাইরা পূর্বের ন্যায় অভিরিক্ত বেতন নাপাওয়াতে বিদ্রোহে উন্মুখ হইয়াছে। আমি সাংখ্যিক নিয়মানুসারে তাহাদের দণ্ড বিধান করিয়াও যখন দেখিলাম, তাহারা বশবর্ত্তী হইল না, তখন রাজ্যের বিপদ অনিবার্য্য বোধে তাহাদের বেতন বৃদ্ধি করিয়া দিয়াছি। ডেলহৌসী কহিলেন, ২।৪ দল সেনা বিদ্রোহোন্মুখ হইয়াছিল, তাহাতে রাজ্যের বিপদ ঘটিবার কোন সম্ভাবনা ছিল না, অতএব সিপাইদের বেতন বৃদ্ধি করা অন্যায় হইয়াছে। নেরিপয়ার লর্ড-ডেলহৌসীর ন্যায় তেজস্বী ছিলেন। তাবিলেন, এক আকাশে কখনই দুই সূর্য্য তেজঃপুঞ্জ বিস্তার করিতে পারে না, তিনি এই বিবেচনায় অস্বাস্থ্য ব্যপদেশে তদানীন্তন ইংলণ্ডীয় প্রধান সেনাপতি ওয়েলিঙ টনের নিকটে পদত্যাগ-পত্র পাঠাইয়া দিলেন।

লর্ডডেলহৌসী ১৮৫২ খৃঃ অব্দে একটী সামান্য কারণ উপলক্ষ করিয়া ব্রহ্মদেশের সহিত যুদ্ধে প্ররস্ত হইলেন। ১৮২৬ খৃঃ অব্দে লর্ড আমহট্টের অধিকার কালে ব্রহ্মাধিপতির সহিত ইংরেজদের একবার যুদ্ধ হয়, তাহাতে ব্রহ্মরাজ পরাস্ত হইলেন ও আরাকান, আসাম, মনিপুর এবং সমুদায় মার্ত্তাবান উপকূল প্রদান করিয়া ইংরেজদের সহিত সন্ধি করেন। এই সন্ধি প্রায় পঁচিশ বৎসর পর্য্যন্ত অক্ষত ছিল। ব্রহ্মদেশীয়েরা অহঙ্কৃত ও বিবেকশূন্য। তাহারা স্মরণক্রমে কখন-কখন ইংরেজদের প্রতি সাহস্কার ব্যবহার করিত, কিন্তু তাহাতে ইংরেজ জাতির কোন ক্ষতি হইবার সম্ভাবনা ছিল না, ইংরেজেরা ইরাবতী তীরে কোন ইংরেজের অবমাননা ও যমুনা পুলিনে কোন ইংরেজের অবমাননা এদুয়ের অনেক ইতর বিশেষ মনে করিতেন। ব্রহ্মদেশ ভারতবর্ষের সীমার বহির্ভূত, তথায় কেহ কোন ইংরেজের সহিত অশিষ্ট ব্যবহার করিলে ভারতবর্ষীয় রাজগণ অথবা প্রধান প্রধান ব্যক্তি তাহা জানিতে পারিতেন না। এই নিমিত্ত ইংরেজেরা এতদিন পর্য্যন্ত সমানে সমস্ত্রমে থাকিয়া ব্রহ্মদেশীয়দিগের সেই গুণ্ডিত্য সহ্য করিয়া আনিতে ছিলেন।

১৮৫১ খৃ অর্ধে রেঙ্গুনের গবর্নর কতিপয় ব্রিটিশ বণিকের পোতা-
ধ্যক্ষের অবমাননা করেন। লর্ড ডেলহোসী অতিশয় তেজস্বী ছিলেন,
ব্রিটিশ প্রজার উপরে কেহ কোন অত্যাচার করিলে কখনই তাহাতে
উপেক্ষা করিতেন না। তিনি অবিলম্বে রেঙ্গুনের গবর্নরের নিকটে
ক্ষতি পূরণ স্বরূপ প্রচুর অর্থ দাওয়া করিলেন। কিন্তু এই কার্য সম্পন্ন
করিবার জন্য যে এক জন দূত নিযুক্ত হইলেন, দোতাকার্য্য অপেক্ষা
নৌবাহনকার্য্যে তাঁহার অধিকতর নৈপুণ্য ছিল। তিনি রেঙ্গুনে
পৌঁছিয়া একরূপ একটা অন্যায় কার্য্য করিলেন, যে তাহাতে সন্ধি হওয়া
দূরে থাকুক, যুদ্ধ বাধিয়া উঠিল। লর্ড ডেলহোসী এই যুদ্ধ উপলক্ষে
স্বয়ং ব্রহ্মদেশে যান ও পেশু প্রদেশ ব্রিটিশ অধিকার ভুক্ত করিয়া
ব্রহ্মদেশীয়দিগের কৃত অবমাননার পরিশোধ করেন।

লর্ড ডেলহোসী ভারতবর্ষে আসিয়া এই রূপে কতিপয় বৎসরের
মধ্যে দুইটা মহাযুদ্ধ সম্পন্ন করিয়া দুইটা প্রধান রাজ্য ব্রিটিশ অধি-
কারভুক্ত করেন। এতদ্ভিন্ন তিনি আর যে সকল আক্রমণে প্রবৃত্ত
হয়েন, তাহাতে তাঁহাকে যুদ্ধের অনুষ্ঠান করিতে হয় নাই। কেনই
বা হইবেক? আক্রান্ত ব্যক্তি দুর্বল হইলে সহজেই প্রবল আক্রমণ-
কারীর মনোবাঞ্ছা পূর্ণ হইয়া থাকে।

লর্ড ডেলহোসী ভারতবর্ষে আসিবার কিছুকাল পরেই সিতারা
ব্রিটিশ অধিকার ভুক্ত করিবার প্রথম সুযোগ উপস্থিত হয়। সিতারা
নগর মহাবলেশ্বর পাহাড়ের নিকটে ও কৃষ্ণানদীর উৎপত্তি স্থানের
অনতিদূরে অবস্থিত। এই নগর মহারাজ্যীয় রাজ্যের প্রবর্তক শিব-
জীর রাজধানী ছিল। শিবজীর পৌত্র সাহু, বলাজী বিশ্বনাথ পেশো-
য়াকে অমাত্য নিযুক্ত করেন। সাহু, সম্পূর্ণরূপে অমাত্যের আয়ত্ত
ছিলেন। তাঁহার পরলোক প্রাপ্তির পর তদীয় উত্তরাধিকারীগণ
ক্রমশঃ নিস্তেজ হইয়া পড়িলেন, কিন্তু পেশোয়া (মন্ত্রী) সমুদায়
রাজ্য মধ্যে প্রধান হইয়া উঠিলেন। ব্রিটিশ গবর্নমেন্ট পরাক্রান্ত
পেশোয়াকে পরাভূত ও শিবজীর বংশধর প্রতাপ সিনকে রাজ্যে
পুনঃস্থাপিত করেন। অনন্তর রাজা প্রতাপ সিন ও কোম্পানি

বাহাদুরের মধ্যে যে সন্ধি স্থাপিত হয়, সেই সন্ধি পত্রে এইরূপ লিখিত ছিল, প্রতাপসিন পুত্র পৌত্রাদিক্রমে চিরকাল রাজ্য ভোগ করিতে পাইবেন। যদি পুত্র পৌত্রাদির অভাবে দত্তক গৃহীত হয়, তাহা হইলেও ঐ দত্তক পুত্র রাজ্যাধিকারী হইবেন। কোম্পানি তাহাতে কোন আপত্তি করিবেন না। ১৮১৯ খৃঃ অব্দে এই সন্ধি পত্র স্বাক্ষরিত ও প্রচারিত হয়। ইহার বিংশতি বৎসর পরে (১৮৩৯) ইংরেজেরা প্রতাপসিনকে এই বলিয়া দোষী করেন, যে আপনি নাগপুরের পদচ্যুত রাজা ও গোয়া নগরবাসী পোর্তুগীশদিগের সহিত মিলিত হইয়া ব্রিটিশগবর্ণমেন্টের বিরুদ্ধে যুদ্ধ করিবার মন্ত্রণা করিতেছেন। ইংরেজেরা কোন্ যুল অবলম্বন করিয়া প্রতাপসিনের প্রতি এই রূপ দোষারোপ করিয়া ছিলেন, তাহা আমরা অবগত নহি। প্রচ্যুত যে সমস্ত প্রমাণ পাওয়া যায়, তাহাতে সিতারা রাজাকে সম্পূর্ণ নির্দোষী বলিয়াই প্রতীতি জন্মে। গোয়ার শাসনকর্তা স্পষ্টাভিধানে বলিয়াগি যাছেন, প্রতাপ সিন ব্রিটিশ গবর্ণমেন্টের বিরুদ্ধে আমাদের সহিত কোন প্রকার ষড়যন্ত্র করেন নাই, ষড়যন্ত্র সম্বন্ধে আমার নামে যে সকল পত্র প্রেরিত হইয়াছিল, সে সকল কৃত্রিম। কর্ণেল ছাচুক নামক কোম্পানির এক জন কর্মচারী (যিনি এক্ষণে ইণ্ডিয়া কাউন্সেলে মেম্বর হইয়াছেন) বলেন, নাগপুরের পদচ্যুত রাজা মধুজী ভসল্লা গোদপুরে একটী সামান্য স্থানে বাস করিতেন। ভিক্ষাই তাঁহার জীবিকা ছিল, অতএব তিনি যে ষড়যন্ত্রে লিপ্ত হইয়া প্রচুর অর্থ দিয়া প্রতাপ সিনের সাহায্য করিবেন, ইহা আকাশ কুসুমের ন্যায় নিতান্ত অসম্ভব। সে যাহা হউক, প্রতাপসিন আরোপিত দোষ হইতে মুক্তি লাভের প্রত্যাশায় যথারীতি বিচার প্রার্থনা করেন, কিন্তু ইংরেজেরা রীতিমত বিচার করিলেন না। তাঁহার দোষানুসন্ধানার্থ গুপ্তভাবে একটী কমিটী নিযুক্ত হইল। কমিটী তাঁহারে দোষী স্থির করিয়া দিলেন। অনন্তর রাজা রাজভবন হইতে রাত্রিকালে বহিস্কৃত ও নগর হইতে প্রায় চারি ক্রোশ দূরে স্থিত একটী গোশালায় নীত হই-

লেন। তাঁহার ধনাগারে স্বর্ণ, রৌপ্য ও মণি, মুক্তাদিতে প্রায় পাঁচ লক্ষ টাকা পাওয়া গেল। কোম্পানি ঐ টাকা আত্মসাৎ করিলেন।

ইংরেজেরা এইরূপে প্রতাবসিনকে সিংহাসনচ্যুত করিয়া তাঁহার ভ্রাতা আপাসাহেবকে সিংহাসনে অরোপিত করেন। আপাসাহেবের সহিত কোম্পানির কোন প্রকার নূতন নিয়মে সন্ধি হয় নাই, কোম্পানি এইরূপ ভূমিকা করিয়া পূর্বরূপে সন্ধির সমুদায় নিয়মগুলি বজায় রাখিলেন, যে সিতারা অধিকার করা আমাদের অভিপ্রেত নহে। প্রতাবসিন আপন কর্মফলে দণ্ডিত হইলেন। আপনি তাঁহার সহোদর, একগে আপনি যথানিয়মে রাজ্য শাসন ও প্রজাপালন করুন।

১৮৪৮ ও ১৮৪৯ খৃঃ অব্দে প্রতাবসিন ও আপাসাহেব দুই ভ্রাতাই ক্রমান্বয়ে পরলোক গমন করেন। তাঁহাদের কাহারই ঔরস পুত্র ছিল না, কিন্তু তাঁহারা হিন্দুশাস্ত্রানুসারে দত্তকপুত্র গ্রহণ করিয়াছিলেন। প্রতাবসিন যে উইল করিয়া যান, তাহা পড়িলে এরূপ বোধ হয়, যে নঈরাজ্যের উদ্ধার বিষয়ে তাঁহার অতিশয় সন্দেহ ছিল, কিন্তু অপহৃত রাজ্য উদ্ধৃত হইলে দত্তকপুত্র যে তাহার অধিকারী হইবে, তাহাতে তাঁহার কিঞ্চিৎশঙ্কাও সংশয় ছিল না। আপাসাহেবও মৃত্যুকালে দীনভাবাপন্ন কোন জাতিপুত্রকে দত্তক গ্রহণ করেন ও এই দত্তকপুত্রই তাঁহার অন্ত্যেষ্টিক্রিয়া সম্পন্ন করে।

বহুকালানধি ভারতবর্ষে এই রীতি আছে, ঔরসপুত্রের ন্যায় দত্তকপুত্রও বিষয়াদিকারী হয়, কিন্তু লর্ড ডেলহৌসী সেই চিরন্তন রীতি উল্লঙ্ঘন করিয়া ইংলণ্ডে ডিরেক্টর সভায় এই মর্মে একপাশি পত্র লিখিয়া পাঠাইলেন, প্রকৃত উত্তরাধিকারীর অভাবে হউক, অথবা ব্রিটিশগবর্ণমেন্টের মতানুসারে দত্তক গৃহীত না হওয়াতেই হউক, অধীন রাজ্য অধিকার করিবার সুযোগ উপস্থিত হইলে তাহাতে উপেক্ষা করা কোন মতেই কর্তব্য নহে। তাদৃশ স্থলে অধীন রাজ্য অধিকারভুক্ত করাই ব্রিটিশ গবর্ণমেন্টের একটা নিয়ম। আপাসাহেবের মৃত্যু হওয়াতে সেই নিয়ম প্রচলিত করিবার উপযুক্ত সময়

উপস্থিত হইয়াছে, অতএব আপনারা এবিষয়ে উপেক্ষা করিবেন না। ডিরেকটরেরা ১৮৪৯ খৃঃ অব্দের জ্যানুয়ারি মাসে ডেলহৌসীর প্রেরিত পত্রের এই উত্তর লিখিয়া পাঠাইলেন, আমরা আপনকার মতে সম্মত হইয়া লিখিতেছি, ভারতবর্ষের সাধারণ নিয়ম ও রীতিনুসারে ব্রিটিশ গবর্নমেন্টের অনুমতি ব্যতিরেকে সিতারার ন্যায় অধীন রাজ্য দত্তকপুত্রে অর্শিতে পারে না। কিন্তু অনুমতিদান আমাদের ইচ্ছা সাপেক্ষ, আমরা কোন প্রকারেই অনুমতিদান বিষয়ে অঙ্গীকার বদ্ধ নহি।

এইরূপে সমৃদ্ধিশালী সিতারা ব্রিটিশ রাজ্যে যোজিত হইল বটে, কিন্তু তাহার উপরে ব্রিটিশ গবর্নমেন্টের কোন প্রকার বৈধ-স্বত্ব দৃষ্ট হইতেছে না। যদি প্রতাপসিন কোম্পানির সহিত অসদ্ব্যবহারই করিয়া থাকেন ও যদি সেই অসদ্ব্যবহারই তাঁহার স্বত্বলোপের কারণ হয়, তবে আমরা আর কোন কথা বলিতে চাই না। কিন্তু আপাসাহেব কি অপরাধ করিয়াছিলেন, যে তাঁহার পুত্র বিষয় লাভে বঞ্চিত হইলেন। আপাসাহেব কোম্পানির অকপট মিত্র ছিলেন। তিনি কখনই কোম্পানির কোন প্রকার অনিষ্ট করেন নাই। তিনি যেরূপ বদান্য, সেইরূপ সভ্যও ছিলেন। তিনি কৃষ্ণ ও যমুনা নদীর উপরে সেতু নির্মাণ করাইয়া বদান্যতাগুণের পরিচয় দিয়াছেন ও ইচ্ছা পূরক রাজ্যমধ্য হইতে সহমরণের প্রথা উঠাইয়া দিয়া স্বীয় সাংসিকতা ও সভ্যতা প্রদর্শন এবং ব্রিটিশ গবর্নমেন্টের বাঞ্ছা পূরণ করিয়াছেন। তিনি রাজ্যমধ্যে কখনই কোন প্রকার অত্যাচার করেন নাই। তাঁহার অধিকার সময়ে প্রজারা পরমমুখে বাস করিত। অতএব তাঁহার স্বত্ব বিলোপের কোন প্রকার ন্যায়ানুগত কারণই দৃষ্ট হইতেছে না। লর্ড ডেলহৌসী ও তাঁহার বণিক প্রভুরা এই একটা হেতু প্রদর্শন করেন, সিতারা ব্রিটিশ গবর্নমেন্টের অধীন, সিতারার উপরে ব্রিটিশ গবর্নমেন্টের সর্বতোমুখী ক্ষমতা ছিল। তাঁহাদের এই হেতুপন্যাস কিরূপে সুসঙ্গত হয়, তাহা বুঝিতে পারা যায় না। যদি সিতারা অধীন রাজ্যই হয়, তবে

কোম্পানি ১৮১৮ খৃঃ অব্দে প্রতাপ সিনকে সিতারার স্বাধীন রাজ্য বলিয়া যে ঘোষণা করিয়াছিলেন, তাহার সার্থকতা কোথায় থাকিল ?

যে উত্তরাধিকারিত্বের নিয়ম কি নিঃসন্তান রাজার স্মরণে ভবনে কি নিঃসন্তান দরিদ্রের ভগ্নকুটীয়ে সর্বত্রই প্রচলিত ছিল, লর্ড ডেলহৌসী সেই নিয়ম উল্লঙ্ঘন করিয়া প্রথমতঃ সিতারা ব্রিটিশ অধিকার ভুক্ত করেন। তাঁহার এই অবৈধ কার্য্য দর্শনে পশ্চিম-প্রদেশীয় রাজগণ ও জমিদারবর্গ ভীত হইলেন ও ব্রিটিশ গবর্নমেন্টের বিপক্ষ হইয়া উঠিলেন।

১৮৫৩ খৃঃ অব্দে নাগপুরাধিপতি অপুত্রক অবস্থায় কলেবর পরিত্যাগ করেন। তিনি মৃত্যুকালে জ্যেষ্ঠ সহধর্ম্মিণীর প্রতি দত্তক গ্রহণ করিবার অনুমতি দিয়া যান। তদনুসারে তাঁহার মহিষী একটী দত্তক গ্রহণ করেন। হিন্দুশাস্ত্রানুসারে স্বামীর অনুমতিক্রমে ভার্য্যার দত্তক গ্রহণ করিবার রীতি আছে। ব্রিটিশ গবর্নমেন্ট ইতিপূর্বে কখনই উক্ত রীতি উল্লঙ্ঘন করেন নাই। ১৮৩৪ খৃঃ অব্দে খারাদিপতি সহধর্ম্মিণীর প্রতি দত্তক গ্রহণ করিবার অনুমতি দেন। তদনুসারে যে দত্তক পুত্র গৃহীত হয়, ব্রিটিশ গবর্নমেন্ট তাঁহাকে রাজ্যে স্থাপিত করিয়াছিলেন। ১৮৪১ খৃঃ অব্দে কৃষ্ণনগরাধিপতি মহিষীকে উক্ত প্রকার আদেশ করিয়াছিলেন। তদনুসারে গৃহীত দত্তক পুত্রও রাজ্যাধিকারী হইলেন। ব্রিটিশ গবর্নমেন্ট তাহাতে কোন আপত্তিই করেন নাই। লর্ড ডেলহৌসী উক্ত প্রকার বহুতর প্রমাণ সত্ত্বেও নাগপুর রাজ্যের গৃহীত দত্তক পুত্রকে রাজ্যলাভে বঞ্চিত ও নাগপুর ব্রিটিশ রাজ্যে যোজিত করেন। তিনি এই কার্য্যটী নির্দোষ প্রমাণ করিবার জন্য দুইটী হেতু প্রদর্শন করিয়া গিয়াছেন। প্রথম হেতু এই, দত্তক পুত্র যথাবিধি গৃহীত হয় নাই। দ্বিতীয় হেতু এই, নাগপুর রাজ্যী সুপ্রীম গবর্নমেন্টে যে আবেদন পত্র প্রেরণ করেন, তাহাতে দত্তক পুত্র সম্বন্ধে কোন কথাই উল্লিখিত ছিল না। এই দুটী হেতু যে কেবল ছলমাত্র, সকলেই তাহা হৃদয়ঙ্গম করিতে পারেন। পতিশোকে কাতরা কোন ইংল-

শ্রীযুক্ত কুলনারী যদি পত্রলিখবার সময়ে স্বামীর অস্বাভাবিক সম্পত্তি অধিকার করিবার কথা লিখিতে বিম্বৃত হইলেন, তাহা হইলে কি তিনি তাহার অধিকারিণী হইবেন না ?

লর্ড ডেলহৌসী সিতারা ও নাগপুর অধিকার করিবার সময়ে ব্রিটিশ গবর্নমেন্টের অনুমতানুসারে অথবা যথাবিধি দস্তক গ্রহীত হয় নাই, এইরূপ ছল করিয়া দস্তক গ্রহণ বিধির কিঞ্চিৎ মান রাখিয়াছিলেন, কিন্তু বান্‌সি অধিকার করিবার সময়ে উক্তবিধি প্রকাশ্য রূপেই উল্লঙ্ঘন করেন। বান্‌সি বৃন্দেলখণ্ডের সম্মিলিত একটা ক্ষুদ্র রাজ্য। ভারতবর্ষীয় অপরাপর সকল রাজ্য অপেক্ষা উহার উপরে ব্রিটিশ গবর্নমেন্টের অধিকতর ক্ষমতা ছিল, তথাপি ব্রিটিশ গবর্নমেন্টে যথেষ্ট ব্যবহার না করিয়া এই ক্ষুদ্র রাজ্যটী বজায় রাখেন ও রামচন্দ্র রাওকে বান্‌সির মহারাজা বলিয়া ঘোষণা করেন। রামচন্দ্র রাও লর্ড উইলিয়ম বেন্টকের অধিকার কালে এই রাজ্যে রাজত্ব করিয়াছিলেন। তিনি কখনই ব্রিটিশ গবর্নমেন্টের প্রতিকূল ব্যবহার করেন নাই, বরং নানা প্রকারে ব্রিটিশ গবর্নমেন্টের সম্মানই করিয়াছিলেন। ১৮৫৩ খৃঃ অব্দে তদানীন্তন মহারাজ গঙ্গাধর রাও উদরাময় রোগে আক্রান্ত হইয়া ও তাহাতে তাঁহার জীবন সংশয় হইয়া উঠে। গঙ্গাধর রাও নিঃসন্তান ছিলেন। পুত্রহীন ভাগ্যবান ব্যক্তির মৃত্যু সম্বন্ধিত জানিতে পারিলে স্বাভাবিক দস্তক গ্রহণে সম্মত হইয়া, গঙ্গাধর রাও নিকট সম্বন্ধ আনন্দ রাও নামক জ্ঞাতি-পুত্রকে যথাবিধি দস্তক গ্রহণ করিলেন। এবং দরবারস্থিত ব্রিটিশ রেসিডেন্টকে এইমর্মে এক খানি পত্র লিখিয়া পাঠাইলেন, যে আমি এক্ষণে অতিশয় পীড়িত হইয়াছি। আমি ব্রিটিশ গবর্নমেন্টের প্রতি অতিশয় অনুজ্ঞাত এবং ব্রিটিশ গবর্নমেন্টও আমার প্রতি অনুগ্রহ প্রদর্শন করিয়া আসিতেছেন। এরূপ স্থলে আমার সহিত আমার পিতৃপুরুষের নাম বিলুপ্ত হইয়া যাইবে, ইহা সামান্য আক্ষেপের বিষয় নহে। অতএব ব্রিটিশ গবর্নমেন্টের সহিত যে সন্ধি স্থাপিত হইয়াছিল, আমি সেই সন্ধির দ্বিতীয় নিয়মানুসারে একটা

দত্তক গ্রহণ করিলাম । আমার বয়ঃক্রম অধিক হয় নাই । জগদীশ্বরের অনুগ্রহে ও ব্রিটিশ গবর্নমেন্টের প্রসাদে যদি আমি রোগ-হইতে মুক্ত হইতে পারি, তাহা হইলে আমার পুত্র হইবারও সম্ভাবনা আছে । যদি আমার এই আশা ফলবতী হয়, তবে উত্তরকালে যেক্ষণ আবশ্যক বোধ হইবে, তাহাই করিয়া যাইব, কিন্তু যদি এ যাত্রায় রক্ষা নাপাই, তবে আমার এইমাত্র প্রার্থনা, ব্রিটিশ গবর্নমেন্ট আমার প্রভুভক্তি স্মরণ করিয়া আমার এই দত্তকপুত্রের প্রতি কৃপাদৃষ্টি করেন ও আমার ভার্য্যাকে এই বালকের মাতাস্বরূপ গণনা করিয়া তাঁহাকে রাজ্যমধ্যে কর্তৃত্ব করিতে দেন, যেন তাঁহাকে কোন প্রকারে উদ্বেজিত না করেন ।

গঙ্গাধর রাও ব্রিটিশ রেসিডেন্টকে এই পত্র প্রেরণ করিবার কিয়দ্দিন পরে পরলোক গমন করেন । তাঁহার পত্নী লক্ষ্মী বাই অতিশয় তেজস্বিনী ও বুদ্ধিমতী ছিলেন । তিনি অবিলম্বে স্বামীর প্রার্থনা পূরণ করিবার জন্য লর্ড ডেলহৌসীর নিকটে একখানি আবেদন পত্র পাঠাইলেন, কিন্তু গবর্নর জেনরল তাঁহার আবেদন গ্রাহ্য না করিয়া বান্‌সি ব্রিটিশ অধিকার ভুক্ত করিতে আদেশ করেন । লক্ষ্মী বাই তাঁহার আদেশ রদ করিবার জন্য বিস্তর চেষ্টা পাইয়াছিলেন, কিন্তু কিছুতেই কিছু করিতে পারিষেন না । একদা ব্রিটিশ রেসিডেন্ট তাঁহার সহিত সাক্ষাৎ করাতে তিনি পরদার পশ্চাতে দাঁড়াইয়া উচ্চৈঃস্বরে বলিয়াছিলেন, “মেরা বান্‌সি দেগা নহি” কিন্তু তিনি বাক্যে যেরূপ তেজস্বিনী ছিলেন, কার্য্যে ততৎকালে ততদূর ছিলেন না, স্মরণ্যে তাঁহার ক্ষুদ্ররাজ্য বান্‌সি উত্তর পশ্চিম প্রদেশের সহিত যোজিত হইয়া গেল ।

লর্ড ডেলহৌসী বান্‌সি গ্রহণ করিবার যেকারণ প্রদর্শন করিয়াছেন, তাহাতে তাঁহার কপট ভাব প্রকাশ পায় নাই । তিনি স্পষ্টাভিধানে বলিয়াছিলেন, বান্‌সি অধিকার করাতে ব্রিটিশ গবর্নমেন্টের বিশেষ উপকারের প্রত্যাশা নাই । উহা ক্ষুদ্র রাজ্য এবং উহার আয়ও যৎসামান্য, তবে লাভের মধ্যে এইমাত্র দৃষ্ট হইতেছে, যে

কান্দি অন্যান্য ব্রিটিশ প্রদেশের মধ্যস্থিত, উহা অধিকার করাতে বৃন্দে-
লখণ্ড প্রদেশের রাজস্ব সংগ্রহ ও বিচার নিরীহ প্রভৃতি কার্যের
সুবিধা হইল।

লর্ড ডেলহৌসী কর্ণাট ও তাঞ্জোর রাজ্যের যে কিঞ্চিৎ মান
সম্ভ্রম ছিল, তাহাও বিলুপ্ত করেন। লর্ড ওয়েলেসলির অধিকার
কালে কর্ণাটের নবাব ও তাঞ্জোরের হিন্দু রাজার শাসন-ক্ষমতা
বিলুপ্ত হয়, কিন্তু তাঁহাদের রাজ্যোপাধি ছিল ও তাঁহারা প্রচুর স্বত্তিও
ভোগ করিয়া আসিতেছিলেন, লর্ড ডেলহৌসীর অধিকার কালে
তাঁহারা উভয়েই পরলোক গমন করেন। তাঁহাদের ঔরসপুত্র ছিল
না। লর্ড ডেলহৌসী এই সুযোগে উল্লিখিত দুইটা রাজপরিবারের
শূন্য গর্ভ উপাধি উঠাইয়া দেন ও তাঁহারা যে প্রচুর স্বত্তি ভোগ
করিতেন, তাহাও বাজেয়াপ্ত করেন।

পূর্বে ভারতবর্ষে অনেক পদচ্যুত রাজা ছিলেন। যদিও স্বৈত
পুরুষেরা সন্ধি দ্বারা হউক অথবা জয় করিয়াই হউক, তাঁহাদের রাজ-
চিহ্ন সকল হস্তগত করেন, তথাপি তাঁহারা আপনাদের পুরাতন
বংশের নাম সম্ভ্রম বজায় রাখিয়াছিলেন ও প্রচুর রাজস্ব ভোগকরি-
তেন। ডেল হৌসার অধিকার কালে উক্ত প্রকার তিন জন রাজার
পর লোক প্রাপ্তি হয়। সিতারা, নাগপুর ও পুনা এই তিনটা নগরে
মহারাজ্ঞীয় দিগের তিনটা প্রধানবংশ রাজত্ব করিতেন। লর্ড ডেল-
হৌসী বেক্রমে প্রথমোক্ত দুইটা রাজ্য ধ্বংস করেন, তাহা ইতিপূ-
র্বেই বর্ণিত হইয়াছে। এক্ষণে শেষোক্ত মহারাজ্ঞীয় বংশের উচ্ছেদের
বিষয় বিস্তারিতরূপে বর্ণিত হইতেছে।

পেশোয়ারা শিবজীর বংশধর গণের ক্ষমতা বিলুপ্ত করিয়া
পুনা নগর রাজধানী করেন। পুনা নগর প্রশস্ত প্রান্তর মধ্যে
অবস্থিত। উহার মধ্য দিয়া মৃত্যু ও মূল্য নদী প্রবাহিত হইতেছে।
মন্ত্রীরা এই রাজধানী অতি ভ্রায় কি ঐশ্বর্য্য, কি দৈর্ঘ্য্য, কি লোক
সংখ্যা সকল প্রকারেই রাজার রাজধানী অপেক্ষা শ্রেষ্ঠ হইয়া
উঠিল। ইংরেজেরা হাইদরাবাদে নিজামের সাহায্যে

পুনার শেষ রাজা বাজিরাও পেশোয়াকে ১৮১৮ খৃঃ অব্দে পরাস্ত ও তাঁহার রাজ্য হস্তগত করেন। বাজিরাও তদানীন্তন সন্ধি বিষয়ক কর্মচারী সরজন মেলকলমের শরণাপন্ন হইলেন। মেলকলম দয়ালু স্বভাব ছিলেন, তাঁহার অনুরোধে ব্রিটিশ গবর্ণমেন্ট পেশোয়াকে কানপুরের নিকটে বিটুর নগর প্রদান করেন ও তাঁহারে বাৎসরিক ৮ লক্ষ টাকা পেন্সন নির্দ্ধারিত করিয়া দেন। বাজিরাও দীর্ঘজীবী ছিলেন, তিনি ত্রিশবৎসরেরও অধিক কাল উক্ত নগরে আধিপত্য করেন। তাঁহার অপত্য ছিল না, তিনি দেশ-প্রচলিত রীতানুসারে একটা দত্তক গ্রহণ করেন। এই পুত্রের নাম নানা সাহেব। বাজিরাও মৃত্যুর কতিপয় বৎসর পূর্বে ব্রিটিশ গবর্ণমেন্টের গোচর করেন, যে আমি যথারীতি একটা দত্তক গ্রহণ করিয়াছি। আমার প্রার্থনা এই, আমার মৃত্যুর পরে সেই দত্তকপুত্র আমার উপাধি ও পেন্সনের উত্তরাধিকারী হয়। কোম্পানি তাঁহার প্রার্থনা শুনিলেন না, কিন্তু তাঁহার। তাঁহার আশা একবারেই নির্মূল না করিয়া কহিলেন, ভবিষ্যতে এ বিষয় বিবেচনা করা যাইবে, আপনকার পরিবারের ভরণপোষণের কোন উপায় করিয়া দিব।

বাজিরাও ১৮৫১ খৃঃ অব্দের জানুয়ারি মাসে কলেবর পরিত্যাগ করেন। এই সময়ে নানা সাহেবের বয়ঃক্রম ২৭ বৎসর হইয়াছিল। তিনি পিতার মৃত্যুতে ১৫ লক্ষ টাকা নগদ ও ১৫ লক্ষ টাকার কোম্পানির কাগজ প্রাপ্ত হইলেন। নানা সাহেব এই প্রচুর অর্থের উত্তরাধিকারী হইলেন বটে, কিন্তু তাঁহাকে অনেক অনুগত ব্যক্তির ভরণপোষণ করিতে হইত। বাজিরাওর দেওয়ান সুলবেদার রামচন্দ্র পন্থ ব্রিটিশ গবর্ণমেন্টের নিকটে এই মর্মে এক খানি আবেদনপত্র পাঠাইলেন, নানা সাহেব কোম্পানিকে পিতৃস্থানীয় মনে করেন, তাঁহার ভরণপোষণের ভার কোম্পানিকেই গ্রহণ করিতে হইবে। অতএব প্রার্থনা, কোম্পানি তাঁহার পরিবারের ও তাঁহার পারিষদবর্গের ভরণপোষণের কোন উপায় করিয়া দেন। এই আবেদনপত্র খানি প্রথমতঃ বিটুরের কমিসনর মোরল্যাণ্ড সাহেবের হস্তে পতি-

ত হয়। মোরল্যাণ্ড উহা উত্তরপশ্চিম প্রদেশের লেপ্টেনেন্ট গবর্নর টমসন সাহেবের নিকটে পাঠাইবার সময়ে নানা সাহেবের পেনসন দেওয়াইবার নিমিত্ত তাঁহাকে অনুরোধ করেন। টমসন ডেলহৌসীর দলের লোক ছিলেন, ভারতবর্ষীয় রাজগণ ও প্রধান প্রধান ব্যক্তির উপরে তাঁহার তাড়ন স্নেহ ছিল না, তিনি কমিস্যনরকে লিখলেন, আমি আবেদন পত্র গবর্নর জেনরলের নিকটে পাঠাইলাম। আপনি নানা সাহেবকে বলিবেন, যে তিনি কোম্পানির নিকটে আর সাহায্য প্রাপ্তির প্রত্যাশা না করেন ও মোশাহেবদিগকে ছাড়াইয়া দেন। লর্ড ডেলহৌসী গবর্নর জেনরল ছিলেন, এবম্প্রকার বিষয়ে তাঁহার লেপ্টেনেন্টের সহিত মত ভেদ হইবার কোন সম্ভাবনা ছিল না, তিনি টমসনের অভিপ্রায় অনুমোদন করিলেন ও পরুষ বচনে মোরল্যাণ্ড সাহেবকে লক্ষ্য করিয়া কহিলেন: নানা সাহেবের অনুকূলে তাঁহার অনুরোধ করিবার আবশ্যিকতা ছিল না এবং উহা করাও যুক্তি-বিরুদ্ধ হইয়াছে। এস্থলে ইহা উল্লেখ করা আবশ্যিক, গবর্নর জেনরল নানা সাহেবকে পৈতৃক বৃত্তি লাভে বঞ্চিত করিলেন বটে, কিন্তু তাঁহার পৈতৃক নগর বিটুর অপহরণ করিলেন না, তিনি লেপ্টেনেন্ট গবর্নরকে লিখিয়া পাঠাইলেন, বিটুর নগর নানা সাহেবেরই থাকিল, কিন্তু তাঁহার পিতার ঐ নগরের উপরে যেরূপ শাসন ক্ষমতা ছিল, নানা সাহেবের সেরূপ ক্ষমতা থাকিবে না, তিনি কেবল উহার উপস্থিত ভোগ করিবেন।

নানাসাহেব যখন দেখিলেন, ভারতবর্ষীয় গবর্নমেন্টের নিকট হইতে আর সাহায্য লাভের প্রত্যাশা নাই, তখন তিনি ইংলণ্ডে আপীল করিবার সঙ্কল্প করিলেন। তদনুসারে এক খানি আবেদন-পত্র প্রস্তুত ও ভারতবর্ষীয় গবর্নমেন্টের দ্বারা উহা ইংলণ্ডে প্রেরিত হইল। আবেদন পত্রখানি সালঙ্কার বাক্যে পূর্ণ ছিল, নানাসাহেব পৈতৃক পেনসনের উপরে আপনার স্বাভাবিক স্বত্ত্ব সপ্রমাণ করিবার জন্য উহাতে নানা কারণ প্রদর্শন করিয়াছিলেন, কিন্তু কি অলঙ্কার যুক্ত বাক্য বিন্যাস, কি ন্যায্যানুগত হেতুপন্যাস কিছুতেই

কোন ফলোদয় হইল না। ডিরেক্টরগণের পাষণ্ড হৃদয়ে কোন রূপেই কারুণ্যরস সঞ্চারের সম্ভাবনা ছিল না। তাঁহারা ইতিপূর্বেই সিদ্ধান্ত করিয়া রাখিয়াছিলেন, পদচ্যুত পেশোয়া ৩৩ বৎসর পর্য্যন্ত যে প্রচুর বৃত্তি পাইয়াছিলেন, তাহা হইতে তিনি অনেক অর্থ সংগ্ৰহ করিয়া গিয়াছেন। সেই সম্ভিত অর্থই তাঁহার উত্তরাধিকারী ও পরিবার বর্গের ভরণপোষণের পক্ষে যথেষ্ট হইতে পারিবে। তাঁহারা নানাসাহেবের আবেদনপত্র প্রাপ্তিমাত্র লর্ড ডেলহৌসীকে এই মর্মে একখানি পত্র লিখিয়া পাঠাইলেন, যে আপনি নানাসাহেবকে কহিবেন, তাঁহার পিতার পেনসন মৌরুসী নহে, তিনি কোম্পানির নিকটে কোন দাওয়া করিতে পারেন না, অতএব তাঁহার আবেদন পত্র সম্পূর্ণরূপে অগ্রাহ্য হইল।

ডিরেক্টরগণের এই উত্তর আসিবার পূর্বে নানাসাহেব আপনার দাওয়া সমপ্রমাণ করিবার জন্য আজিমুল্লা খাঁ নামক এক জন মোসলমানকে "এজেন্ট করিয়া ইংলণ্ডে পাঠাইয়া দেন। আজিমুল্লা খাঁ ১৮৫৩ খৃঃ অব্দে ইংলণ্ডে পৌঁছিয়া প্রভুর দাওয়া সমপ্রমাণ করিবার জন্য মোকদ্দাসা করিতে লাগিলেন, কিন্তু কোন ফলোদয় হইল না। আজিমুল্লা খাঁ প্রভুর হিত সাধনে অসমর্থ হইলেন বটে, কিন্তু তিনি আর এক প্রকারে আপনাকে চরিতার্থ বোধ করিলেন। আজিমুল্লা খাঁ দেখিতে সুস্থী ছিলেন এবং ইংরেজী লেখাপড়াও জানিতেন। তিনি ইংলণ্ডে উত্তম পরিচ্ছদ পরিধান করিয়া উত্তম উত্তম স্থানে গতয়াত করিতে লাগিলেন ও অচিরকাল মধ্যে ইংলীশ কামিনীগণের প্রিয়পাত্র হইয়া উঠিলেন। এই সময়ে সিভারার পদচ্যুত রাজপরিবারের প্রেরিত দূতও ইংলণ্ডে ছিলেন। ঐ দূতের নাম রঙ্গু বাপোজী। রঙ্গু বাপোজী মহারাজকীয় ছিলেন। তিনি প্রভুর রাজ্য উদ্ধার করিবার জন্য বিস্তর প্রয়াস পান, কিন্তু অকৃতকার্য হইলেন। রঙ্গু বাপোজী ও আজিমুল্লা খাঁ ভিন্ন জাতি এবং ভিন্ন ধর্ম্যাক্রান্ত ছিলেন, কিন্তু তাঁহারা ইংলণ্ডে পরস্পর সৌহৃদ্যভাবে মিলিত হইলেন। সে যাহা হউক, রঙ্গু বাপোজী কিছু দিন পরে বোম্বে ফিরিয়।

আসিলেন। ফিরিয়া আসিবার সময়ে তাঁহার নিজের কোন প্রকার ন্যায় হয় নাই। ডিরেক্টরেরা তাঁহার প্রতি কিঞ্চিৎ অনুগ্রহ করেন। তদনুসারে তিনি তাঁহাদের নিকট হইতে পাথর ও বিনা ভাড়া ইষ্টিমারে আসিবার অনুমতিপত্র প্রাপ্ত হইলেন ও তিনি ইংলণ্ডে যোগ করিয়াছিলেন, ডিরেক্টরেরা তাহাও পরিশোধ করেন। আমোদ-প্রিয় আজিমুল্লা খাঁ ফিরিয়া আসিলেন না, তিনি ইংলণ্ডীয় কামিনীগণের অনুগ্রহ লাভে কৃতার্থ হইয়া কিছুকাল ইংলণ্ডে থাকিলেন।

লড্ডেলহোসী ইংলণ্ডে বাণিজ্যসভার প্রতিনিধি সভাপতি ছিলেন, সুতরাং কিরূপ কার্য্য করিলে বাণিজ্যের উন্নতি ও শ্রীবৃদ্ধি হইতে পারে, তিনি তাহা বিলক্ষণ রূপে বুঝিতেন। তিনি কলিকাতায় পৌঁছিয়া ১৮৪৮ খৃঃ অব্দে বাষ্পীয়শকট নির্মাণ ও লৌহবস্ত্র প্রস্তুত করিবার আদেশ করেন এবং ডাক্তর ওমানসির সাহায্যে তাড়িত বার্তাবহ যন্ত্র স্থাপনেও প্রয়াস পান। তাঁহার এই সকল সম্পূর্ণ সম্পূর্ণরূপে সিদ্ধ হইয়াছিল। তিনি ভারতবর্ষে থাকিতে থাকিতেই বাষ্পীয় শকট হাওড়া হইতে রাণীগঞ্জ পর্য্যন্ত পরিচালিত হয় ও উহার সঙ্গে সঙ্গেই তাড়িত বার্তাবহের কার্য্য চলিতে থাকে। ভারতবর্ষে বাষ্পীয় শকট নির্মাণ ও তাড়িত বার্তাবহ স্থাপন হওয়াতে সর্বসাধারণের বিশেষতঃ বাণিজ্যব্যবসায়ীদিগের যে কত দূর সুবিধা হইয়াছে, বর্ণনা করিয়া তাহার শেষ করিতে পারা যায় না। পদার্থবিদ্যার সাহায্যে যে সকল অদ্ভুত ব্যাপার সম্পন্ন হইতে পারে, তন্মধ্যে বাষ্পীয় শকট ও তাড়িতবার্তাবহ যন্ত্রই প্রধান। বাষ্পীয় শকটে আরোহণ করিলে এক দিনে মাসগম্য স্থানে পৌঁছিতে পারা যায় ও তাড়িতবার্তাবহ ক্ষণকাল মধ্যে দূরবার্তা স্থানের বার্তা বহন করিতে পারে, পূর্বে এতদৈশীয় সাধারণের সেরূপ সংস্কারই ছিল না, সুতরাং এই অদ্ভুত ব্যাপার দর্শনে সাধারণের অস্তঃকরণ বিস্ময়রসে মগ্ন হইল ও তাঁহারা ব্রিটিশ গবর্নমেন্টের অগম্য ধন্যবাদ করিতে লাগিলেন।

যবনরাজগণ জলসিঞ্চন কার্য্যে অতিশয় অনুরক্ত ছিলেন। “জল পৃথিবীর ধনস্বরূপ” এই আরব্যপ্রবাদটী তাঁহাদের অস্তঃকরণে

অনুক্ষণ জাগরুক ছিল। তাঁহার জলসংক্রান্ত অনেক কার্য করিয়া রাজ্যের শ্রীবৃদ্ধি করেন। ইংরেজেরা ভারতবর্ষে আধিপত্য স্থাপন করিবার পরে অনেক বৎসর পর্য্যন্ত উক্ত কার্যে অনবহিত ছিলেন। অনন্তর লর্ড ডেলহৌসী গঙ্গার খাল কাটাইয়া তাঁহাদের ঐ দোষটা পরিহার করেন। ১৮৪৭ খৃঃ অব্দে এই খাল খনন আরম্ভ হয়। খনন শেষ হইতে প্রায় আট বৎসর লাগে। নির্দিষ্ট আছে, এই খাল কাটিতে ১ কোটি ৫০ লক্ষ টাকা ব্যয় হয়, কিন্তু উক্ত সমুদায় টাকা গবর্ণমেন্টকে দিতে হয় নাই, উত্তর পশ্চিম প্রদেশীয় রাজগণ ও ধনবান লোকের সাহায্যে ৭ লক্ষ টাকা সংগৃহীত ও অবশিষ্ট সমুদায় টাকা লর্ড ডেলহৌসীর আদেশে ইকোম্পানির ধনাগার হইতে প্রদত্ত হয়।

গঙ্গার খাল হরিদ্বারের সম্মিহিত প্রান্তরের চতুঃপার্শে পরিবেষ্টিত। উহা দৈর্ঘ্যে ২৫০ ক্রোশ ও প্রস্থে ১১২ হস্ত। উহা দ্বারা উত্তর পশ্চিম প্রদেশীয় অনেক প্রান্তর জলবিক্ত ও শস্য পূর্ণ হইতেছে।

জলসিঞ্চনের এইরূপ কৌশলটা লর্ড ডেলহৌসী নিজে উদ্ভাবন করেন নাই, ইঞ্জিনিয়ার কর্নেল কট্‌লি প্রথমতঃ উহা উদ্ভাবন করেন; সুতরাং কট্‌লি এতদ্বিবন্ধন প্রশংসা-লাভের পুঙ্কৃত অধিকারী, কিন্তু তাঁহার পুত্রের সাহায্যে ও পরামর্শে হইয়াছিল বলিয়া তিনিও প্রশংসা লাভ করিতে পারেন।

লর্ড ডেলহৌসী পোষ্ট অফিসের অনেক মুরীতি স্থাপন করেন। তাঁহার সময়ের পূর্বে মাইল হিসাবে পত্রাদির মাণ্ডল লইবার প্রথা ছিল, সুতরাং দূরবর্তী স্থানে পত্রাদি পাঠাইতে হইলে অধিক মাণ্ডল লাগিত। এরূপ অনেক ব্যক্তি আছেন, যাহাদের আয় যৎসামান্য; কাজেকাজেই তাঁহার নিত্য আবশ্যক হইলেও দূরবর্তী স্থানে পত্রাদি পাঠাইতে পারিতেন না। ইহাতে যে কেবল তাঁহাদেরই স্বার্থহানি হইত এমত নহে, আনুসঙ্গিক গবর্ণমেন্টের রাজস্বেরও ক্ষতি হইত। এবং তৎকালে নির্দিষ্ট পত্রাদি পৌঁছিবার পক্ষেও বিস্তর ব্যাঘাত ছিল। একেত অধিক ব্যয় করিয়া পত্রাদি পাঠাইতে হইত।

তাহাতে আবার ঐ সকল যথা সময়ে না পৌঁছিলে অথবা পথিমধ্যে বিনষ্ট হইলে প্রেরকের অন্তঃকরণে স্বভাবতঃ বিরক্তি জন্মে। ইহাতে অনেক মিলিত হইয়া পোষ্ট আফিসের নামে গবর্নমেন্টে অভিযোগ করেন। গবর্নর জেনরল লর্ড ডেলহৌসী পোষ্ট আফিসের কার্য্য-মুসন্ধানার্থ তিন জন বাবহারিক কর্মচারীকে কমিস্যনর নিযুক্ত করেন। কমিস্যনরেরা পোষ্ট আফিসের কুরীতি সকল অনুসন্ধান করিয়া গবর্নমেন্টে একখানি রিপোর্ট পাঠান। ডেলহৌসী সেই রিপোর্টের মর্ম্ম অবগত হইয়া ১৮৫৪ খৃঃ অব্দের ১৭ আইন বিধি বন্ধ করেন। ঐ আইন অনুসারে এই নির্ধারিত হয়, যে অতঃপর পোষ্ট আফিস একটি স্বতন্ত্র আফিস হইল। উহার সহিত প্রদেশীয় গবর্নমেন্টের কোন প্রকার সম্বন্ধ থাকিল না। পোষ্ট আফিস সংক্রান্ত অনিয়ম সকল প্রতিবিধান করিবার নিমিত্ত একজন স্বতন্ত্র অধ্যক্ষ নিযুক্ত হইলেন। তাঁহার নাম ডিরেক্টর জেনরল হইল। দূরত্ব অনুসারে মাশুল লইবার প্রথা উঠিয়া গিয়া সমান মাশুলে ব্রিটিশ রাজ্যের সর্বত্র পত্রাদি প্রেরিত হইতে লাগিল।

লর্ড ডেলহৌসীর অধিকার কালে ভারতবন্ধু বেথুন মহোদয় বেলাক আক্টবিল বিধিবদ্ধ করিতে চেষ্টা করেন। এক্ষণে বিচার বিষয়ে ইউরোপীয় ও এতদেশীয় বলিয়া যে কিঞ্চিৎ প্রভেদ আছে, উক্তবিল বিধিবদ্ধ হইলে তাহা তিরোহিত হইয়া যাইত, হত্যা ব্যতিরেকে অন্য কোন ফৌজদারী মোকদ্দমায় মপস্থল বাসী ইউরোপীয়দিগকে আর কলিকাতার সুপ্রীমকোর্টে আসিতে হইত না, জেলা মাজিস্ট্রেট ও জজেরাই তাঁহাদের বিচার করিতেন। একটি সামান্য অপরাধে শতক্রোশ দূরস্থিত হইলেও কোন ইউরোপীয়কে সাক্ষীসহ কলিকাতায় সুপ্রীমকোর্টে আনিবার রীতি যে একান্ত অসঙ্গত ও কষ্টপ্রদ, ইউরোপীয়েরা অহঙ্কার বশতঃ তাহা বুঝিতে পারিলেন না, তাঁহারা বেলাক আক্টের নাম শুনিয়া ক্রোধে জ্বলিয়া উঠিলেন ও নানা প্রকার আপত্তি উত্থাপন করিলেন, সুতরাং সদাশয় বেথুনের তাৎক্ষণিক সদতি-

প্রায় ধূমশেষ হইয়া গেল। কিন্তু তিনি আর একটা বিষয়ে কৃতকার্য হইলেন। তিনি স্ত্রী শিক্ষা বিষয়ে অতিশয় অনুরাগী ছিলেন, তাঁহার আন্তরিক যত্ন ও উৎসাহে কলিকাতার হেদুয়া পুস্তকরিণীর নিকটে ভদ্রকন্যাগণের শিক্ষার্থ বর্তমান বালিকাবিদ্যালয় স্থাপিত হয় ও তাঁহারই প্ররোচনায় ভদ্র ব্যক্তির স্ব স্ব কন্যাদিগকে বিদ্যা শিক্ষার্থ তথায় পাঠাইতে আরম্ভ করেন। এক্ষণে যে গবর্নমেন্টের সাহায্যে স্থানে স্থানে বালিকা বিদ্যালয় স্থাপিত হইতেছে, বেথুন মহোদয়ই তাহার সূত্রপাত করিয়া যান।

এই সময়ে গবর্নরজেনরল লর্ড ডেলহৌসী বিধবা বিবাহ আইন বিধিবদ্ধ করিতে যত্নবান হইলেন। ইহার কিছু দিন পরে তাঁহাকে ইংলণ্ডে প্রত্যাগমন করিতে হইল, কিন্তু তাহাতে তাঁহার ঐ সৎ-সঙ্কল্প সিদ্ধির কোন ব্যাঘাত ঘটে নাই, তাঁহার পদের উত্তরাধিকারী স্ববিচক্ষণ লর্ড ক্যানিং ১৮৫৬ খৃঃ অব্দের জুলাই মাসে ঐ আইন বিধিবদ্ধ করেন।

এদেশের যে সকল সুশিক্ষিত সম্ভ্রান্ত ব্যক্তি বিধবা বিবাহের প্রধান উদ্যোগী ছিলেন, তাঁহাদের মধ্যে শ্রীযুক্ত ঈশ্বরচন্দ্র বিদ্যাসাগর মহাশয় সর্বাগ্রগণ্য। বিখ্যাত পণ্ডিত কাশীনাথ তর্কালঙ্কার প্রথমতঃ বিধবা বিবাহের ব্যবস্থা প্রণয়ন করেন। হিন্দুসমাজে কিছু কাল আন্দোলনের পর তাহা একবারেই স্থগিত হইয়া যায়। তৎপরে শ্রীযুক্ত ঈশ্বরচন্দ্র বিদ্যাসাগর মহাশয় “বিধবা বিবাহ প্রচলিত হওয়া উচিত কি না” এই শিরোনাম দিয়া এক খানি পুস্তক প্রচারিত করেন। তাহাতে নানা স্থান হইতে তাঁহার বিপক্ষে ঘোরতর কোলাহল উপস্থিত হয় ও যাহার যত দূর সাধ্য, বিধবাবিবাহের অশাস্ত্রীয়তা সপ্রমাণ করিবার নিমিত্ত নানাবিধ যুক্তি প্রদর্শন করিয়া অন্যান্য চল্লিশ খণ্ড পুস্তক প্রকাশ করেন। তৎপরে বিদ্যাসাগর মহাশয় তৎসমুদায়ের প্রত্যুত্তর স্বরূপ পূর্বোক্ত শিরোনাম দিয়া আর একখানি পুস্তক বাহির করেন। তাঁহার সঙ্কলিত পুস্তক খানি পক্ষপাত শূন্যচিন্তে পড়িয়া দেখিলে বিধবা বিবাহের শাস্ত্রীয়তা

ও আনশ্যকতা বিষয়ে অণুমাত্রও সন্দেহ থাকেনা । আইন বিধিবদ্ধ হইবার পরে খাঁটুরা নিবাসী শ্রীযুত শ্রীশচন্দ্র বিদ্যারত্ন এই চির-নিরুদ্ধ প্রথা পুনর্বার প্রবল করিবার প্রথম দৃষ্টান্ত স্বরূপ একটি বিধবার পাণিগ্রহণ করেন ।

লর্ড ডেলহৌসীর রাজ্য শাসনের শেষে আর একটি বৃহৎ রাজ্য-ব্রিটিশ অধিকার ভুক্ত হয় । সে রাজ্যের নাম অযোধ্যা । ব্রিটিশ গবর্নমেন্টের সহিত অযোধ্যার নবাবদিগের বন্ধুতা ছিল, তাহাদের প্রকৃত উত্তরাধিকারীরও অভাব ছিল না, সুতরাং জয় করিয়া অথবা প্রকৃত উত্তরাধিকারী নাই বলিয়া ডেল হৌসী অযোধ্যা গ্রহণ করেন নাই, অযোধ্যার শাসনকার্য্যে যে বিশৃঙ্খলা ঘটিয়া ছিল, ডেলহৌসী তাহাকেই অযোধ্যা গ্রহণের প্রকৃত কারণ মনে করিয়া লয়েন ।

১৮০১ খৃঃ অব্দে লর্ড ওয়েলেস্লির অধিকার কালে নবাব সাদৎ আলি খাঁ ও কোম্পানি বাহাদুর এই উভয়ের মধ্যে যে সন্ধি স্থাপিত হয়, তাহার নিয়মানুসারে অযোধ্যাধিপতি রাজ্যস্থিত ব্রিটিশ সেনা-গণের ভরণ পোষণ ও বেতনের নিমিত্ত রাজ্যের কিয়দংশ কোম্পানিকে নির্দ্ধারিত করিয়াদেন ও রাজ্য মধ্যে এরূপ শাসন প্রণালী প্রচলিত করিতে প্রতিশ্রুত হয়েন, যাহাতে প্রকৃতিকুলের ধন প্রাণ রক্ষা ও সুখ সমৃদ্ধি বৃদ্ধি হইতে পারে । কোম্পানিও শত্রু-গণের আক্রমণ হইতে অযোধ্যা রক্ষা করিতে প্রতিশ্রুত হয়েন ও যাহাঁতে অযোধ্যার রাজকার্য্য সুন্দর রূপে সম্পন্ন হয়, তদনুরূপ উপদেশ ও পরামর্শ দিবেন, অঙ্গীকার করেন । ব্রিটিশ গবর্নমেন্ট অর্দ্ধ শতাব্দীরও অধিক এই সন্ধি প্রতিপালন করিয়াছিলেন । যদিও এই দীর্ঘ কাল মধ্যে কোম্পানি বাহাদুর নিরন্তর যুদ্ধ ব্যাপারে ব্যাপৃত ছিলেন, কিন্তু অযোধ্যায় কোন বিদেশীয় শত্রু পদার্পণ করে নাই ও তথায় কোন প্রকার বিদ্রোহলক্ষণও নিরীক্ষিত হয় নাই । অনন্তর লর্ড ডেলহৌসী অযোধ্যার শাসন কার্য্যে বিশৃঙ্খলা ঘটিয়াছে বলিয়া ১৮৫৬ খৃঃ অব্দে এই ঘোষণা প্রচার করেন, যে এই

অবধি অযোধ্যা ব্রিটিশ রাজ্যের একটি অংশ হইল, ব্রিটিশ গবর্ন-মেন্ট তথাকার শাসন কার্য নিৰ্বাহ করিবেন, নবাবউজ্জীদ আলি খাঁ ও তদ্বিতীয় উস্তাদাধিকারী গণ বাৎসরিক ১২ লক্ষ টাকা পেন্সন পাইবেন।

এই ঘোষণা প্রচারিত হইলে পর নবাব লখনৌস্থিত ব্রিটিশ রেসিডেন্ট আউটরামের নিকটে সন্ধির নিয়ম ভঙ্গ করা হইল বলিয়া নানা প্রকার আপত্তি উত্থাপন করিলেন, কিন্তু তিনি কোন মতেই স্বপক্ষ স্থাপন করিতে পারিলেন না। রেসিডেন্ট কহিলেন, গবর্নর জেনরল আপনাকে যে সন্ধি পত্র স্বাক্ষর করিতে দিয়াছেন, আপনাকে তাহা স্বাক্ষর করিতে হইবে। গবর্নর জেনরলের অদেশ অনু-লক্ষ্যনীয়, কাহার তাহা উল্লঙ্ঘন করিবার ক্ষমতা নাই, অতএব তাহা অপরিহার্য্য, তাহার বিরুদ্ধে তর্ক করিবার আবশ্যিকতা কি? রেসিডেন্টের এই বাক্য শুনিয়া নবাব একবারে, ভয়হৃদয় হইলেন ও সন্ধি পত্রখানি পড়িয়া কহিলেন, “সন্ধি কেবল সমকক্ষ ব্যক্তিদের মধ্যেই হওয়া আবশ্যিক, আমি এক্ষণে কে? যে ব্রিটিশ গবর্নমেন্ট আমার সহিত সন্ধি করিতেছেন। শতবৎসর পর্যান্ত আমার পিতৃ-পুরুষেরা অযোধ্যায় রাজত্ব করিয়াছেন, তাঁহার। ব্রিটিশ গবর্ন-মেন্টের সাহায্য, অনুগ্রহ ও আশ্রয় লাভ করিয়া আসিয়াছেন। ব্রিটিশ গবর্নমেন্টই অযোধ্যার স্ফটিকারক, সুতরাং অযোধ্যার উপরে ব্রিটিশ গবর্নমেন্টের সর্বতোমুখী ক্ষমতা আছে। তাঁহার। ইচ্ছা করিলে অযোধ্যার উন্নতি সাধন করিতে পারেন, ও ইচ্ছা করিলে উহারে অধঃপাতিতও করিতে পারেন। আউটরাম লর্ড ডেল-হৌসীর দলের লোক ছিলেন না, ভারতবর্ষীয় রাজগণ ও প্রধান প্রধান ব্যক্তির উপরে তাঁহার সম্পূর্ণ স্নেহ ছিল, তিনি নবাবের উক্ত প্রকার বিলাপ ও পরিতাপ শুনিয়া অতিশয় দুঃখিত হইলেন। কিন্তু গবর্নর জেনরলের প্রতিকূলে তাঁহার কিছুই করিবার ক্ষমতা ছিল না। তিনি নবাবকে কেবল এইমাত্র কহিলেন, অপ্রতিবিধেয় বিষয়ে শোক বা পরিতাপ করা বৃথা।

১৮৫৭ খৃঃ অব্দে ভারতবর্ষে যে ভয়ঙ্কর বিদ্রোহ বহু প্রজ্জ্বলিত হয়, ও যাহার দুঃসহ তাপে ভারতবর্ষ অদ্যাপি সন্তপ্ত রহিয়াছে, তাহার বিষয় পর্যালোচনা করিয়া দেখিলে ডেলহৌসীর এই শেষ কার্য্যটির গুণ দোষ অনায়াসেই সকলের হৃদয়ঙ্গম হইতে পারে। প্রথমতঃ সিতারা ও নাগপুর প্রভৃতি রাজ্য অপহরণ করাতে দেশীয় রাজগণের অন্তঃকণে এই সংস্কার জন্মিয়াছিল, ব্রিটিশ গবর্নমেন্টের ন্যায় অন্যায় বিবেচনা নাই, তাঁহার রাজ্য লইবার স্বযোগ পাইলে তাহাতে উপেক্ষা করেন না, অতএব হয়তো একদিন কোন ছল করিয়া বলপূর্ব্বক আমাদিগকেও রাজ্যচ্যুত করিতে পারেন। এক্ষণে অযোধ্যা ব্রিটিশ অধিকার ভুক্ত করিতে দেখিয়া তাহাদের সেই সংস্কার বন্ধমূল হইল ও তাঁহার ব্রিটিশ গবর্নমেন্টের ঘোরতর বিপক্ষ হইয়া উঠিলেন। দ্বিতীয়তঃ অযোধ্যা ব্রিটিশ অধিকার ভুক্ত হওয়াতে তথা হইতে চল্লিশ সহস্র সেনা কিরাইয়া আনিতে হইল। নবাবের সরকারে থাকিবার সময়ে তাহাদিগকে সকল বিষয়ে সেনাপতির আদেশানুসারে চলিতে হইত না, সেনাপতিকৃত কোন আদেশ অন্যায় বোধ করিলে তাহার লখনৌস্থিত ব্রিটিশ রেসিডেন্টের নিকট আপীল করিতে পারিত, কিন্তু এক্ষণে তাহাদের সেই আপীল করিবার ক্ষমতা বিলুপ্ত হইয়া গেল, স্বতরাং অসন্তোষ চিহ্ন প্রকাশ করিতে লাগিল। ফলতঃ অযোধ্যা গ্রহণ পূর্ব্বপ্রধুমিত বিদ্রোহা-নলের সমীরণ হইয়াছিল, তাহার সন্দেহ নাই।

কোন কোন ইতিহাস লেখক কহেন, ডেলহৌসী সিতারা ও নাগপুর প্রভৃতি ক্ষুদ্র ক্ষুদ্র রাজ্য অধিকার করিবার সময়ে প্রকৃত উত্তরাধিকারী নাই অথবা যথাবিধি দস্তক গ্রহীত হয় নাই, এই-রূপ ছল করিয়াছিলেন, কিন্তু তাহাতে তিনি লোকাপবাদ হইতে পরিত্রাণ পান নাই, অনেকেই তাঁহার অনেক নিন্দাবাদ করিয়াছেন, কিন্তু অযোধ্যার বিষয়ে সেরূপ দ্ব্যুত হইতেছে না। অযোধ্যায় সর্ব্বদাই ঘোরতর অত্যাচার হইত, প্রকৃতিকুল নবাবের প্রতি বিরূপ হইয়াছিল, অতএব ডেলহৌসী অযোধ্যা ব্রিটিশ রাজ্য যোজিত

করিয়া উত্তম কার্য্য করিয়াছেন । আমরা তাঁহাদের এই সিদ্ধান্ত কোন মতেই অনুমোদন করিতে পারি না । যদি নবাবের শাসন-কার্য্য দোষে প্রকৃতিপুঞ্জ তাঁহার প্রতি অপরক্তই হইত, তাহা হইলে তাহার বিদ্রোহের সহায়তা করিবে কেন ? বরং উৎকৃষ্ট প্রভুর হস্তে আসিয়াছি তাবিয়া কোম্পানির সপক্ষতাচরণই করিত । অথবা নবাব রাজ্য মধ্যে অত্যাচার করিতেন, প্রকৃতিকুল তাঁহার প্রতি বিরূপ হইয়াছিল, ইহা আমরা স্বীকার করিলাম, কিন্তু নবাবের শাসন প্রণালীর দোষ তাঁহার রাজ্য অপহরণ করিবার কারণ হইতে পারে না । কোম্পানি ও নবাবের মধ্যে যে সন্ধি স্থাপিত হয়, কোম্পানি সেই সন্ধির নিয়মানুসারে অযোধ্যা শত্রুগণের আক্রমণ হইতে রক্ষা করিতে প্রতিশ্রুত হয়েন ও যাহাতে অযোধ্যার রাজ-কার্য্য সুন্দর রূপে সম্পন্ন হয়, তদনুরূপ উপদেশ ও পরামর্শ দিবেন, অঙ্গীকার করেন । কিন্তু শাসনকার্য্যের বিশৃঙ্খলা ঘটিলে অযোধ্যা রাজ্য যে অপহরণ করিতে হইবেক, এরূপ কোন বন্দোবস্ত ছিল না ও এরূপ বন্দোবস্ত হইতেও পারে না । ভূমণ্ডলে নানা প্রকার শাসন প্রণালী প্রচলিত আছে । সকলেই স্ব স্ব শাসন প্রণালী উৎকৃষ্ট বলিয়া থাকেন ; সুতরাং কোন শাসন প্রণালী সর্বোৎকৃষ্ট, তাহা নিঃসংশয়ে নির্ণীত হইতে পারে না, অতএব যদি শাসন প্রণালীর দোষ থাকিলে কোন রাজার রাজ্য অধিকার করা সন্নিহিত ভূপতির বিহিত হইত, তাহা হইলে ভূমণ্ডলে নিরন্তর গোলযোগ ও বিবাদ বিসম্বাদ ব্যতীত আর কিছুই দৃষ্ট হইত না । অতএব যদি সন্ধির নিয়মানুসারে রাজগণের কার্য্য করা ন্যায্যানুগত হয়, তাহা হইলে এই কার্য্যটি নিতান্ত গর্হিত হইয়াছে সন্দেহ নাই ।

অযোধ্যার নবাবেরা শত বৎসর পর্য্যন্ত রাজত্ব করিয়াছিলেন, তাঁহারা কখনই ব্রিটিশ গবর্ণমেন্টের অপকার করেন নাই, বরং নানা প্রকারে উপকারই করিয়াছিলেন । যুদ্ধকালে অর্থ দিয়া তাঁহারা ব্রিটিশ গবর্ণমেন্টের আনুকূল্য করেন, ব্রিটিশ গবর্ণমেন্ট ঋণমাগরে নিমগ্ন হইলে তাঁহারা অর্থ দিয়া তাঁহাদের উদ্ধার করেন । অতএব

যদি উপকারীর প্রতি কৃতজ্ঞতা স্বীকার করা যুক্তি যুক্ত ও ন্যায্যমুগত হয়, তাহা হইলেও ডেলহৌসীর এই কার্য্যটি গহিত হইয়াছে সন্দেহ নাই।

ডেলহৌসী প্রজাগণের উপকারার্থ অযোধ্যা ব্রিটিশ রাজ্যে যোজিত করিয়া ছিলেন, ইহাও বলিতে পারা যায় না। যদি প্রজাপুঞ্জের উপকার সাধন করা তাঁহার প্রধান উদ্দেশ্য হইত, তাহা হইলে তিনি অযোধ্যার অনুপযুক্ত নবাবকে পদচ্যুত করিয়া তাঁহার আত্মীয়গণের মধ্য হইতে কোন এক উপযুক্ত ব্যক্তিকে নবাব করিলেও করিতে পারিতেন। অতএব ইহা নিঃশংসয়ে প্রতীয়মান হইতেছে, লর্ড ডেলহৌসী কেবল কোম্পানির স্বার্থ সাধনের জন্যেই অযোধ্যা ব্রিটিশরাজ্যে যোজিত করিয়াছিলেন। ফলতঃ যে কোনরূপে বিবেচনা করা যায়, তাহাতেই এই কার্য্যটি অন্যায় বলিয়া আমাদের প্রতীতি জন্মে।

লর্ড ডেলহৌসী ক্রমাগত ৮ বৎসর গুরুতর পরিশ্রম করিয়া এরূপ অস্বস্থ হইয়াছিলেন, যে তাঁহার ইংলণ্ডে প্রতিগমন করা আবশ্যক হইয়া উঠিল। তিনি অযোধ্যা ব্রিটিশ রাজ্যে যোজিত করিবার পরে এক মাসের মধ্যে ইংলণ্ডে ফিরিয়া যাইবার আয়োজন করিতে লাগিলেন। লর্ড ডেলহৌসী কর্ম্ম পরিত্যাগ করিয়া দেশে ফিরিয়া যাইতেছেন, এই সংবাদ প্রচারিত হইলে পর বাঙ্গালা, বোম্বে ও মাদ্রাজের রাজধানীতে তাঁহার সম্মানার্থ এক একটী সভা হয়। লর্ড ডেলহৌসী ১৮৫৬ খৃঃ অব্দের ৬ই মার্চ জাহাজ আরোহণ করেন। তাঁহার ইংলণ্ডে প্রতিগমন কালে ভারত বর্ষে রাজকোষ ধনপূর্ণ ছিল, বাণিজ্য-কার্য্য সুন্দর রূপে চলিতেছিল, বাম্পীয় শকট হাওড়া ও রাণিগঞ্জের মধ্যে প্রতি দিন সহস্র সহস্র আরোহী বহন করিতে ছিল, গঙ্গার খাল ইতিপূর্বেই হরিদ্বার হইতে ইটোয়া ও কাণপুর পর্য্যন্ত সমুদায় বিস্তীর্ণ প্রান্তর শস্যশালী করিয়াছিল, তাড়িত বার্তাবহ ক্ষণকাল মধ্যে দূর দেশের বার্তা বহন করিতে ছিল।

লর্ড ডেলহৌসী ইংলণ্ডে প্রতিগমন করিলে পর ডিরেক্টরেরা

কৃতজ্ঞতার চিহ্ন স্বরূপ তাঁহারে বাৎসরিক পঞ্চাশ সহস্র টাকা বৃত্তি নির্ধারিত করিয়া দেন, কিন্তু তিনি শারীরিক বা অসুস্থতা বশতঃ রাজনীতি সংক্রান্ত কোন প্রকার কার্যের অনুসরণ করিতে পারেন নাই। লণ্ডন ও এডেনবরা নগরের প্রধান প্রধান ডাক্তারেরা তাঁহাকে এই বলিয়া আরোগ্য লাভের আশা দিলেন, যে আপনি দেড় বৎসর কাল বিশ্রাম করুন, কোন প্রকার পরিশ্রম করিবেন না, তাহা হইলে জ্ঞান-নার শরীর পুনরায় পূর্ববৎ সুস্থ ও সবল হইবে। ডাক্তারগণের উপদেশ প্রতিপালন করাতে তাঁহার শরীর এরূপ সবল ও অন্তঃ করণ এরূপ সতেজ হয়, যে তাহাতে সকলে অনুমান করিয়াছিলেন, যে তিনি পুনরায় রাজ-কার্য্য করিতে সমর্থ হইবেন। কিন্তু কালের করাল গ্রাস হইতে কাহারও নিস্তার নাই, তিনি কিছু কাল পরে ম্যালারিয়া রোগে আক্রান্ত হইয়া ১৮৬০ খৃঃ অব্দের ১৯ শে ডিসেম্বর ৪৯ বৎসর বয়ঃক্রম কালে কলেবর পরিত্যাগ করেন।

লর্ড ডেলহোঁসী মধ্যমাকৃতি ছিলেন, তাঁহার অদ্ভুত স্মরণ শক্তি ছিল, তিনি একবার যাহা পড়িতেন, কন্ঠ্যন কালেও তাহা বিস্মৃত হইতেন না। তাঁহার রচনা শক্তিও সামান্য ছিল না, তিনি যে সকল মিনিট ও কাগজ পত্র লিখিতেন, তাহাতে তাঁহার ভ্রম প্রমাদ প্রায়ই দৃষ্ট হইত না। তিনি অতিশয় ক্ষিপ্রকর্ম্ম ছিলেন। কার্য্যে বিলম্ব হইল বলিয়া তাঁহার সেক্রেটারিকে এক দিনের জন্যও আক্ষেপ করিতে হয় নাই।

লর্ড ডেলহোঁসী ভারত বর্ষের অনেক উন্নতি সাধন করিয়াছিলেন বটে, তাথাপি তিনি ভারত বর্ষীয়দের নিকটে আপন পদের উত্তরাধিকারী লর্ড ক্যানিংয়ের ন্যায় সুখ্যাতি লাভ করিতে পারেন নাই, অন্যায় পূর্ব্বক অন্যের রাজ্য গ্রহণ করিবার রীতিই তাঁহার সুখ্যাতি লাভের প্রধান অন্তরায় হইয়াছিল। যদি তিনি ন্যায় পরায়ণ হইতেন, তাহা হইলে ভারত বর্ষীয়েরা চিরকাল তাঁহার নিকটে কৃতজ্ঞতা পাশে বদ্ধ থাকিতেন সন্দেহ নাই। তাঁহার গুণগৌরব-কারীরা বলেন, যদি ভারত বর্ষীয়েরা কার্য্য দোষে তাঁহার প্রতি

অসম্ভব হইবে, তাহা হইলে তাঁহারা ইংলণ্ডে কিরিয়া যাইবার সময়ে সভা করিয়া তাঁহার সম্মান করিতে ন। এতদুত্তরে আমাদেব এই মাত্র বক্তব্য, যে সভাদ্বারা তাঁহাৰে অভিনন্দন করা হয়, তাহা ইউরোপীয় বিশেষতঃ ইংলণ্ডীয় দ্বারা সজ্জাটিত ছিল। অতএব তাঁহারা সেই অভিনন্দন দ্বারা ভারতবর্ষীয় সাধারণের সমস্তাৰ চিহ্ন অনুমান করেন, তাঁহাদের ভ্রান্তি স্পষ্টই লক্ষিত হইতেছে। যদিও সেই সভায় এতদেশীয় দুই এক জন উপস্থিত ছিলেন, কিন্তু তাঁহারা কখনই সমুদায় ভারতবর্ষীয় দিগের প্রতিনিধি হইতে পৰেন ন। প্রত্যুত ডেলহৌসীর প্রতি সাধারণের মনের তাব যখন তাদৃশ বিৰূপ দেখা যায়, তখন ভারতবর্ষ পরিত্যাগ কালে তাঁহাৰে যে অভিনন্দন করা হইয়াছিল, আমরা তাহা অকিঞ্চিৎকর বলিয়াই জ্ঞান করিয়া থাকি। তিনি কোম্পানির স্বার্থ সাধনের নিমিত্ত যে সকল গৰ্হিত কার্য্য করিয়াছিলেন, বিদ্রোহ ঘটনা ও কোম্পানির হস্ত হইতে রাজ্য গ্রহণ তাহারই এক প্রকার প্রতিকলস্বরূপ।

লর্ড ক্যানিং ।

ক্যানিং ১৮১২ খৃঃ অব্দে ১৪ই ডিসেম্বর ইংলণ্ডের অন্তঃপাতি গলচেস্টার প্রদেশে জন্ম গ্রহণ করেন। ইহার পিতার নাম জর্জ-ক্যানিং। তিনি রাজমন্ত্রী ছিলেন। ক্যানিং প্রথমতঃ লিঙ্কন নগরের নিকটে পুটনি স্কুলে প্রবেশ হইয়া লেখা পড়া শিখিতে আরম্ভ করেন। তাঁহার সহাধ্যায়ীরা অনেক বিষয়ে তাঁহাকে যোগ্য বলিয়া জ্ঞান করিতেন। ক্যানিং বাল্যকালে অসাধারণ ধীশক্তি সম্পন্ন অথবা অনেক লোকের সমাদর ভাজন ছিলেন না বটে, কিন্তু তাঁহার আকৃতি দেখিয়া সকলে মনে করিতেন, যে এই বালকটীতে পদার্থ আছে। ক্যানিং পুটনি স্কুলে পাঠ সমাপন করিয়া রেবারেণ্ড জন শোরের প্রতিষ্ঠিত স্কুলে কিছুকাল অধ্যয়ন করেন। তৎপরে ইটন কলেজে প্রবেশ করেন। এই কলেজে পড়িবার সময়ে বিদ্যা-বিষয়ে তাঁহার অনেক উন্নতি হইয়াছিল। বোধ হয়, তাঁহার পিতার পরলোক প্রাপ্তি, তদনন্তর তাঁহার মাতার ভাইকাউন্টেন্স * উপাধি দ্বারা সম্ভ্রম বৃদ্ধি এবং দৈব দুর্কিপাক বশতঃ জ্যেষ্ঠ সহোদরের অপমৃত্যু এই সকল কারণে তাঁহার নিজের পক্ষে কর্তব্য কি, তদ্বিষয়ে তাঁহার চৈতন্যোদয় হয় এবং তিনি সমধিক যত্ন ও মনোযোগ সহকারে বিদ্যাভ্যাসাদি বিষয়ে প্রবৃত্ত হন।

ক্যানিং জ্যেষ্ঠ সহোদর লোকান্তরিত হওয়ায় পৈতৃক ধনসম্পত্তির উত্তরাধিকারী হইলেন এবং ভবিষ্যতে রাজকার্য্যে তাঁহার প্রচুর সম্মান লাভের পথও পরিষ্কৃত হইয়া আসিল।

* ইংলণ্ডে যে সকল সম্ভ্রান্ত ব্যক্তি “লর্ড” এই নামে অভিহিত হইয়া থাকেন, তাঁহাদের মর্যাদা বিষয়ে ক্রমান্বয়ে নিম্নলিখিত তার তম্য আছে যথাঃ— ব্যারন, ভাই কাউন্ট, আর্চবিশপ, বারন, ডিউক।

ক্যানিঙ ইটন কলেজ পরিত্যাগ করিয়া অক্স ফোর্ড বিশ্ব-বিদ্যালয়ে প্রবেশ করেন ও মনোযোগ সহকারে ল্যাটিন ও গ্রীক ভাষা অধ্যয়ন করিতে আরম্ভ করেন। তিনি ক্রমে পিতৃগৌরব বজায় রাখিয়া চলিবেন, বিশ্ব বিদ্যালয়ে অধ্যয়ন কালে এই বিষয়টী তাঁহার অন্তঃকরণে নিরন্তর জাগরুক ছিল। ক্যানিঙ স্বভাবতঃ মিতভাষী ছিলেন, তিনি কতিপয় বন্ধু ব্যতিরেকে প্রায় কাহার সহিত আলাপ করিতেন না। তিনি ১৮৩৩খৃঃঅঙ্গে ল্যাটিন ও গ্রীকভাষায় এবং অঙ্কশাস্ত্রে “ডিগ্রী” অর্থাৎ উপাধি প্রাপ্ত হইলেন। এই সময়ে তাঁহার বয়ঃক্রম ২১ বৎসর হইয়াছিল। ক্যানিঙ ১৮৩৫ খৃঃঅঙ্গের ৫ই সেপ্টেম্বর বিবাহ করেন। তাঁহার সহধর্মিণী শান্ত প্রকৃতি ও রূপবতী ছিলেন এবং তাঁহার অনেক অসাধারণ গুণও ছিল। ক্যানিঙ বিবাহ করিবার এক বৎসর পরে ওয়ার উইক নামক স্থানের প্রতিনিধি হইয়া প্যারিসমেন্টের কমন্স সভায় প্রবেশ করেন। ইহার কিছুদিন পরে তাঁহার মাতার পরলোক প্রাপ্তি হওয়াতে তিনি লর্ড উপাধি প্রাপ্ত হইলেন ও লর্ড সভায় আসন পরিগ্রহ করেন। ক্যানিঙ স্বভাবতঃ মিতভাষী ছিলেন, তিনি প্যারিসমেন্টে প্রায় মুখ খুলিতেন না, কিন্তু শান্তভাবে ও বিনা আড়ম্বরে আপনার কর্তব্য সম্পাদন করিতেন। তিনি প্রায় কুড়ি-বৎসর পর্যন্ত লর্ড সভায় ছিলেন। অনন্তর রাজমন্ত্রী সর্বার্ট পীল সাহেবের সময়ে বিদেশ সংক্রান্ত কার্যের অণ্ডার সেক্রেটারি হইলেন। ইহার কিছুদিন পরে পীলসাহেব কর্ম পরিত্যাগ করেন। ক্যানিঙ তাঁহার দলের লোক ছিলেন, সুতরাং তিনি কর্ম পরিত্যাগ করাতে ক্যানিঙকেও কর্ম ছাড়িতে হইল। রাজমন্ত্রী ডব্লিউ অধিকারকালে ক্যানিঙকে বিদেশ সংক্রান্ত কার্যের সেক্রেটারির পদে নিযুক্ত করিবার কথা হয়, কিন্তু রাজমন্ত্রীর সহিত কোন কোন বিষয়ে মত ভেদ থাকাতে ক্যানিঙ উক্ত কার্য গ্রহণ করেন নাই।

১৮৫২ খৃঃ অঙ্গে রাজমন্ত্রী এবারডিনের অধিকার কালে ক্যানিঙ পোস্টমাস্টার জেনারেলের কার্যে নিযুক্ত হইলেন। তিনি ক্রমাগত

পাঁচবৎসর এই কার্য্য করিয়াছিলেন। অনন্তর লর্ড ডেলহোসী গবর্নর জেনরলের কার্য্য পরিভাগ্য করাতে ডিরেক্টরেরা লর্ড ক্যানিংকে তাঁহার পদে মনোনীত করেন।

বহুকাল অবধি ডিরেক্টরগণের এই একটা রীতি ছিল, যে তাঁহারা কোন ব্যক্তিকে গবর্নর জেনরল নিযুক্ত করিয়া ভারতবর্ষে পাঠাইবার সময়ে তাঁহারে ভোজ প্রদান করিতেন। তদনুসারে ক্যানিংও নিমন্ত্রিত হইয়াছিলেন। তিনি বিদায় লইবার সময়ে একটা বক্তৃতা করেন। উক্তর কালে যে সকল ঘটনা হয়, সে সকলের সহিত এক্য করিয়া দেখিলে এই বক্তৃতাটীকে এক প্রকার ভবিষ্যৎবাণী বলিলেও অত্যাক্তি হয় না। তৎকালে তাঁহার বক্তৃতার ভাবার্থ লোকে বিশেষ মনোযোগ পূর্ব্বক গ্রহণ করেন নাই বটে, কিন্তু তাঁহার জ্ঞানিকার কালে ভারতবর্ষে যে সকল ঘটনা হইয়াছিল, সেগুলি মনে পড়িলে তাঁহার সেই বক্তৃতাটী এক্ষণে মহামূল্য বলিয়া বোধ হয়। এস্থলে আমরা এই বক্তৃতার সারাংশ সঙ্কলন করিয়া দিতেছি।

“ কার্য্য গতিকে কি ঘটিয়া উঠে, আমি তাহা জানি না। জগদীশ্বরের নিকটে প্রার্থনা এই, যেন আমাদেরকে কাহার সহিত যুদ্ধ করিতে না হয়। কুশলে শাসনকার্য্য নির্বাহ করা আমার বাঞ্ছনীয়, কিন্তু ইহাও বিস্মৃত হওয়া উচিত নহে, আমরা ভারতবর্ষে যে অধিরাজ্য বিস্তার করিয়াছি, উহার শাসন কার্য্য নিরূপ-দ্রবে ও নিরুদ্বেগে সম্পন্ন হইবার পক্ষে বিস্তর ব্যাঘাত ঘটিতে পারে। বোধ হয়, পৃথিবীর অন্য কোন ভাগে সেরূপ ব্যাঘাতের তাদৃশ সম্ভাবনা নাই। আমাদের অন্তঃকরণে নিরন্তর ইহা জাগরুক রহিয়াছে, যে আকাশ নিরবচ্ছিন্ন শান্ত বলিয়া প্রতীয়মান হউক, অথবা উহার এক কোণে বিতস্তি প্রমাণ এক খণ্ড মেঘ ব্যতীত অন্য কোন উৎপাতের চিহ্ন লক্ষিত না হউক, কিন্তু সেই মেঘ-খণ্ডের এত দূর বৃদ্ধি হইতে পারে, যে প্রবল বাটিকা উপস্থিত হইয়া পরিশেষে আমাদের সর্বনাশ ঘটিবার সম্ভাবনা। যাহা এক বার ঘটিয়াছে, তাহা পুনরায়

যটিতে পারে। উদ্বেগের কারণ সকল এক্ষণে মন্দীভূত হইয়াছে বটে, কিন্তু সে সকল একবারে দুরীকৃত হয় নাই। কিন্তু এ সমস্ত আশঙ্কা রূখা হইলেও হইতে পারে। অতএব এক্ষণে মানন্দচিত্তে উহাদিগকে বিসর্জন দেওয়াই শ্রেয়ঃ এই বিবেচনায় আমি প্রত্যাশা করিতেছি, যে ভারতবর্ষে যাইয়া আপনাদের সাহায্য দ্বারা অশেষ-বিধ লোকহিতকর সদনুষ্ঠানে কালক্ষেপ করিতে পারিব।”

লড' ক্যানিঙ ১৮৫৬ খৃঃ অব্দের ২৯শে ফেব্রুয়ারি কলিকাতায় উপনীত হয়েন ও গবর্ণমেন্ট হাউসে যাইয়া ঐ দিবসেই বথারীতি শপথ পূর্বক রাজকাৰ্য্য গ্রহণ করেন এবং ইংলণ্ডে এইরূপ পত্র লিখেন, “এখানে এত শীঘ্র শীঘ্র কার্য্য সম্পন্ন হয়, যে আমি এখান-কার ভূমি স্পর্শ করিবার পরে পাঁচ মিনিটের মধ্যে শপথ করিয়া পদাভিষিক্ত হইয়াছি।

লড' ক্যানিঙ এদেশের আচার ব্যবহারাদির বিষয় কিছুই জানিতেন না, কিন্তু এদেশে আসিয়াই তাঁহাকে দূরদর্শন কার্য্য সঙ্কটে পতিত হইতে হইল। এক্ষণে অনেক জটিল বিষয় তাঁহার বিবেচনায় অর্পিত হইতে লাগিল, যে অগ্রমস্ত অভিজ্ঞ ব্যক্তিগণের পক্ষেও সে সকলের মীমাংসা করা সহজ নহে। লড' ক্যানিঙ ধীরপ্রকৃতি ছিলেন, সহসা কোন প্রকার মীমাংসা না করিয়া সম্মুখে উপস্থাপিত সমুদায় বিষয়গুলি প্রথমতঃ সুন্দররূপে বুঝিতে লাগিলেন।

তৎকালে কাউন্সেল সভা গ্রাণ্ট, পিকক, লো এবং ডোরিন এই চারিজন মেম্বরে সম্ভটিত ছিল। মেম্বরেরা সকলেই উপযুক্ত ও অভিজ্ঞ ছিলেন। ক্যানিঙ কার্য্যভারে আক্রান্ত হইয়াও তাঁহাদের সাহায্যে হতোৎসাহ বা বিরক্ত হইলেন না, প্রফুল্লচিত্তে সমুদায় কার্য্য পর্যালোচনা করিতে লাগিলেন। ভারতবর্ষে কোন গোলযোগ ছিল না। বাহিরে বোধ হইতে লাগিল, যেন ডেলহৌসী সর্বত্র শান্তি স্থাপন করিয়া গিয়াছেন। যে অযোধ্যায় কিছুকাল পূর্বে রাজবিপ্লব ঘটে, তথায়ও শান্তি এবং সন্তোষের বাহ্যলক্ষণ

লক্ষিত হইতে লাগিল । কিন্তু তথাকার স্ববিচক্ষণ কমিস্যনর আউটঃ-
রাম শারীরিক অসুস্থতাবশতঃ ইংলণ্ডে ফিরিয়া যাইবার অভিপ্রায়
প্রকাশ করাতে তথায় এক জন নূতন কমিস্যনর নিযুক্ত করা
আবশ্যক হইল । লর্ড ক্যানিং ও জ্যাকসন নামক উক্তর । পশ্চিম
প্রদেশের এক জন ব্যবহারিক কর্মচারীকে কমিস্যনর নিযুক্ত করিয়া
পাঠাইলেন । জ্যাকসনের অধীনে দুই জন কর্মচারী ছিলেন ।
একের নাম গোবিন্ ও অন্যের নাম ওমানি । গোবিন্ উক্তত
প্রকৃতি ছিলেন, তিনি নূতন কমিস্যনরের সহিত একরূপ ব্যবহার
আরম্ভ করিলেন, যে উপরিস্থ কর্মচারীর প্রতি সেরূপ করা কোন
মতেই কর্তব্য নহে, সুতরাং অল্পকাল মধ্যে তাঁহার পরস্পর বিবাদ
আরম্ভ করিলেন । ক্রমে ঐ বিবাদের সংবাদ লর্ড ক্যানিংয়ের গোচর
হইল, তিনি উহাদিগকে শাস্ত করিবার চেষ্টা পাইলেন, কিন্তু
কৃতকার্য হইতে পারিলেন না । এমত সময়ে অযোধ্যার নবাব উজ্জাদ
আলি খাঁ লখনৌস্থিত ইংরেজকর্মচারিগণের নানা প্রকার অত্যাচার
উল্লেখ করিয়া গবর্নরজেনরলের নিকটে একখানি অভিযোগ পত্র
পাঠাইলেন ।

নবাব রাজ্যচ্যুত হইয়া অবধি সঙ্কল্প করিয়াছিলেন, ইংলণ্ডে
যাইবেন ও মহারাণীর নিকটে আপীল করিয়া নষ্টরাজ্য উদ্ধারের
চেষ্টা পাইবেন । কিন্তু তাঁহার ন্যায় অধ্যবসায় হীন, অলস প্রকৃতি ও
ভোগাভিলাষী ব্যক্তির পক্ষে ইংলণ্ড অথবা অন্য কোন দূরবর্তী স্থানে
গমন করা সহজ ব্যাপার নহে । ইহা একপ্রকার অবধারিতই ম্ছিল,
যে নবাব পশ্চিমধ্যে কোন স্থানে উদ্ভীর্ণ হইয়া ইংলণ্ড গমনের
বাসনা পরিত্যাগ করিবেন । কার্যে তাহাই ঘটিল । নবাব ইংলণ্ড
গমনের সমুদায় আয়োজন করিতে লাগিলেন, এমত সময়ে শুনিলেন,
মন্ত্রী আলিনকি খাঁ কলিকাতা হইতে ফিরিয়া আসিতেছেন । আলি-
নকি খাঁ অতিশয় সুচতুর ও বুদ্ধিমান ছিলেন, পাছে তিনি রাজ্য
মধ্যে কোন প্রকার গোলযোগ করেন, এই আশঙ্কায় লর্ড ডেলহৌসী
অযোধ্যা গ্রহণ করিবার সময়ে তাঁহাকে কলিকাতায় আনিয়াছিলেন ।

নবাব এক্ষণে মন্ত্রী আসিতেছেন শুনিয়া হর্ষিত হইলেন ও তাঁহার আগমন প্রতীক্ষায় রাজভবন হইতে বহির্গত হইয়া নগরের অনতি দূরে অবস্থিতি করিতে লাগিলেন । কতিপয় দিবস পরে মন্ত্রী গিয়া উপনীত হইলেন নবাবও অবি লম্বে মন্ত্রী সহ সপরিবারে কলিকাতায় যাত্রা করিলেন । তৎকালে ভাগীরথীর মোহানা শুষ্ক হইয়াছিল, সুতরাং নবাবকে স্থলরশন দিয়া ঘুরিয়া আসিতে হয় । ইহাতে সুবিচক্ষণ লড'ক্যানিঙ বলিয়াছিলেন, নবাব জলপথের কষ্ট দেখিয়া ইংলণ্ড গমনে নিরুৎসাহ হইবেন । লড ক্যানিঙ যাহা বলিয়াছিলেন, বাস্তবিকও তাহাই ঘটিল । নবাব কলিকাতায় পৌঁছিয়া ইংলণ্ডগমনের বাসনা পরিত্যাগ করিলেন । কিন্তু ইহাতে তাঁহার ইংলণ্ডে আপীল করিবার পক্ষে কোন ব্যাঘাত হইল না । নবাবের মাতা, ভ্রাতা ও পুত্র গোপনে ইচ্ছিমার কোম্পানির সহিত পরামর্শ করিয়া রাত্রিযোগে ইচ্ছিমারে আরোহণ করিলেন । গবর্নর জেনরল ইহার কিছুই জানিতেন না, তিনি পরদিবস শুনিয়া অতিশয় চমৎকৃত হইলেন । ও ইংলণ্ডে ডিরেকটরদিগকে পত্র লিখিলেন, নবাবের পরিবারেরা ইংলণ্ডে যাত্রা করিয়াছেন । তাঁহার ইংলণ্ডে পৌঁছিয়া আপনাদিগকে বিরক্ত করিবেন বটে, কিন্তু আপনারা যেন তাঁহাদের প্রতি সদয় ব্যবহার করেন । নবাবের পরিবারেরা ইংলণ্ডে পৌঁছিয়া আপীল করিলেন, কিন্তু কৃতকার্য হইতে পারিলেন না । লাভের মধ্যে অনর্থক প্রচুর অর্থ ব্যয় হইল, নবাবের মাতা পরলোক গমন করিলেন এবং পুত্র পঞ্চাশ হাজার টাকা ধার করিয়া দেশে ফিরিয়া আসিলেন ।

ইত্যবসরে নবাব উজ্জীদ আলি গবর্নরজেনরলের নিকট পুনরায় এই বলিয়া অভিযোগ করিলেন, যে লঞ্চেস্থিত ইংরেজ কর্মচারিরা আমার রাজভবন অশুশালা করিয়াছেন, অন্তঃপুরিকাগণকে ভবন হইতে বহিষ্কৃত করিয়া দিয়াছেন, দ্বার ভাঙ্গিয়া প্রবেশ পূর্বক আমার ধনাগার লুণ্ঠন করিয়াছেন, আমার পরিবারের সম্পত্তি বিক্রয়ার্থ নীলামে পাঠাইয়াছেন ও আমার অনুগত ব্যক্তিগণের অবমাননা করিয়াছেন । লড'ক্যানিঙ যদিও নবাবের এই সকল অভি-

যোগ সভা বলিয়া বিশ্বাস করিলেন না, তথাপি তিনি কমিস্যনর জ্যাকসনকে এই সকল অনুসন্ধান করিয়া অবিলম্বে রিপোর্ট করিতে আদেশ করিলেন। জ্যাকসন নিম্নস্থ কর্মচারী গোবিনের বিবাদে এরূপ ব্যস্ত ছিলেন যে তিনি স্পষ্টরূপে এই গুরুতর বিষয়ের কোন উত্তরই লিখিলেন না। ইহাতে গবর্নর জেনরল বিরক্ত হইয়া ১৮৫৬ খঃ অব্দের ১৬ ই অক্টোবর লেখেন, “ইহা অত্যন্ত আশ্চর্যের বিষয়, যে আপনি স্পষ্টরূপে আমার পত্রের উত্তরদানে পরাণ্ডুয় হইতেছেন। কর্মচারীরা জেল-ওয়াখানা ভাঙিয়াছেন, ছাত্র মঞ্জিল অশ্বশালা করিয়াছেন, ইত্যাদি অত্যাচারের উল্লেখ করিয়া নবাব যে অভিযোগ করেন, উহার সত্য্য সত্যের বিষয় আমি এপর্যন্ত অবগত হইতে পারিলাম না। নবাবের প্রতি যদি কোন অত্যাচার হইয়া থাকে, আপনার অগোচরে হইয়াছে, আমার এরূপ বোধ হয় না। অথবা নবাবের অভিযোগ মিথ্যা, তাঁহার প্রতি কোন অত্যাচার হয় নাই, এই বিবেচনা করিয়া যদি আপনি স্পষ্ট উত্তরদানে উপেক্ষা করিয়া থাকেন, তাহাও আমাকে লিখিবেন। নতুবা নবাবের অভিযোগ পত্র দলীল স্বরূপ হইবে। কমিস্যনর গোবিন্ এবং ওমানিকে লইয়াই ব্যস্ত ছিলেন, তিনি গবর্নর জেনরলের দ্বিতীয় পত্র পাইয়াও রীতিমত উত্তর দানে মনোনিবেশ করিলেন না। ইহাতে লর্ড ক্যানিংও অতিশয় বিরক্ত হইয়া তাবিলেন। আমি জ্যাকসনকে অধোদ্যার কমিস্যনর নিযুক্ত করিয়া উক্তম কার্য্য করি নাই।

লর্ড ক্যানিংও এক্ষণে ভাবিতে লাগিলেন, অন্য কোন ব্যক্তিকে অধোদ্যার কমিস্যনর নিযুক্ত করা যাক, এমনত সময়ে শুনিতে পাইলেন, আউটরাম সুস্থশরীর হইয়াছেন। তিনি সম্ভব ভারতবর্ষে ফিরিয়া আসিবেন ও অধোদ্যার কার্য্য গ্রহণ করিবেন। এই সংবাদে গবর্নর জেনরল অত্যন্ত হর্ষিত হইলেন।

লর্ড ক্যানিংও এদেশে আসিবার পরেই পারস্যরাজের সহিত যুদ্ধ ঘটিবার সম্ভাবনা হইয়া উঠে। পারস্যরাজ সঙ্কল্প

করিয়া ছিলেন, সুযোগ পাইলেই হিরাট নগর অধিকার-ভুক্ত করিবেন । ইংলণ্ডীয় গবর্নমেন্টের বৃহৎকাল অবধি এই ইচ্ছা ছিল, হিরাট স্বাধীন থাকে । তাঁহার অনেক চেষ্টা করিয়া সাকামরান নামক এক জন আফগানকে হিরাটের রাজা করেন ও আফগানিস্থানে সৈন্য নিযুক্ত রাখিয়া কিছুকাল পর্যন্ত হিরাটের স্বাধীনতা বজায় রাখেন । ইয়ার মহম্মদ নামক এক ব্যক্তি সাকামরানের মন্ত্রী ছিলেন, ব্রিটিশ সেনারা আফগানিস্থান পরিত্যাগ করিবার পরে তিনি স্বাধীন হয়েন ও পারস্য রাজের সহিত সন্ধাব রাখিয়া ক্রমাগত দশ বৎসর পর্যন্ত হিরাটে রাজত্ব করেন । তাঁহার মৃত্যুর পরে তদীয় পুত্র সায়দ মহম্মদ সিংহাসনে অধিষ্ঠিত হয়েন । সায়দ মহম্মদ পিতার ন্যায় দুরাচার ছিলেন বটে, কিন্তু ক্ষমতাশালী ছিলেন না । পারস্যরাজ এই সুযোগে হিরাট অধিকার ভুক্ত করিবার চেষ্টা করেন । ১৮৫২ খৃঃ অব্দে হিরাটে পারস্য সেনা প্রেরিত হয় । উহার তথায় পৌঁছিয়া বলে, ইয়ার মহম্মদের মৃত্যু হওয়াতে হিরাটের রাজকাৰ্য্যে অতিশয় গোলযোগ উপস্থিত হইয়াছে । আমাদের রাজা ইয়ার মহম্মদের মিত্র ছিলেন, মিত্ররাজ্যের দুরবস্থা দূর করা কর্তব্য-বোধে তিনি আমাদের পাঠাইয়াছেন । পারস্য সেনাগণের এই অবগুপ্তন শীঘ্রই উদ্ধৃত্ত হইয়া পড়িল । ব্রিটিশ মন্ত্রিরা পারস্যরাজের চাতুরী বুঝিতে পারিয়া তাঁহাকে লিখিলেন, আপনি হিরাট হইতে সেনাগণকে ফিরাইয়া লউন ও হিরাটের স্বাধীনতা বজায় রাখুন । পারস্যরাজের নিতান্ত বাসনা ছিল, হিরাট আত্মসাৎ করেন, কিন্তু পরাক্রান্ত ইংলণ্ডীয় গবর্নমেন্ট অন্তরায় হওয়াতে তাঁহার সে বাসনা বিফল হইল, তিনি হিরাট হইতে সেনাগণকে ফিরাইয়া আনি-লেন । এই অবধি পারস্য রাজ ব্রিটিশ জাতির উপরে জাতক্রোধ হইয়া রহিলেন । তাঁহার রাজধানী তিহরান নগরে মরে নামক ব্রিটিশ পক্ষের একজন দূত ছিলেন । পারস্যরাজ ১৮৫৫ খৃঃ অব্দের শেষে ঐ দূতের একরূপ অবমাননা করেন, যে তাহাতে তাঁহাকে নিশান নামাইয়া বোংবাদ নগরে পলায়ন করিতে হয় । এই ঘটনার

কতিপয় মাস পরে পারস্যরাজ পুনরায় হিরাটে সেনা প্রেরণ করেন। হিরাটের তদানীন্তন রাজা ইসফু খাঁ অতিশয় হীনপ্রতাপ ছিলেন, তিনি আত্ম রক্ষা করিতে অসমর্থ হইয়া হিরাটের দুর্গ পারস্য সেনাপতিকে সমর্পণ করেন।

গবর্নরজেনরল লর্ড ক্যানিংও মধ্য আসিয়ার রাজকার্য্য নির্বাহের প্রণালী ভাল বাসিতেন না, তিনি অতীত কাবুলযুদ্ধের ভয়ঙ্কর পরিণাম দেখিয়া ভীত হইয়াছিলেন। তিনি যাহাতে পারস্যরাজের সহিত যুদ্ধ না ঘটে, তাহারই চেষ্টা করিতে লাগিলেন, কিন্তু ইংলণ্ডের কর্তৃপক্ষেরা তাঁহার অতিপ্রায়ে অনুমোদন করিলেন না, তাঁহার। পারস্যরাজের সহিত যুদ্ধ ঘোষণা করিয়া দিলেন। সুতরাং অতিপ্রায় না থাকিলেও লর্ড ক্যানিংকে যুদ্ধের আয়োজন করিতে হইল। তিনি বোম্বে হইতে পারস্য সাগরে সেনা পাঠাইতে আদেশ দিলেন ও জেনরল ফুকারকে সেনাপতি পদে নিযুক্ত করিলেন।

২৭কালে ভারতবর্ষে পারস্য যুদ্ধের এই সকল বন্দোবস্ত হয়; ঐ সময়ে ইংলণ্ডে আউট রামকে পারস্য যুদ্ধে সেনাপতি করিয়া পাঠাইবার কথা চলিতে ছিল। ২৬ শে অক্টোবর আউটরাম ইংলণ্ড হইতে ক্যানিংকে লেখেন, আমি এক্ষণে সম্পূর্ণরূপে আরোগ্য লাভ করিয়াছি, ২০ শে ডিসেম্বর পুনরায় ভারতবর্ষে যাত্রা করিব। পারস্য যুদ্ধে সেনাপতির কার্য্য গ্রহণ করা আমার অতি-লষণীয়। আমি নিয়ন্তৃ সমাজের (বোর্ড অব কন্ট্রোল) অধ্যক্ষের নিকটে ঐ কার্য্য গ্রহণ করিবার প্রস্তাব করিয়াছি, আপনি আমাকে সেনাপতি নিযুক্ত করিয়া পাঠাইলে ইংলণ্ডীয় গবর্নমেন্ট কোন আপত্তি করিবেন না। অনুমান হয়, অযোধ্যায় কোন গোলযোগ নাই, তথাকার কার্য্য গ্রহণ না করিলে কোন ক্ষতি হইবেক না। আপনি আমার এই পত্রের উত্তর এডেন নগরে * পাঠাইবেন। আমি তথা হইতে বোম্বে যাত্রা করিব।

* এই নগর আরবের মৈখাত কোণবন্তী। ভারতবর্ষ হইতে ডাকযোগে ইংলণ্ডে যে সন্ধানাদি যায়, তাহা এই নগর দিয়া বাইয় থাকে।

লর্ড ক্যানিং ২রা ডিসেম্বর ঐ পত্র প্রাপ্ত হইলেন ও ৮ই আউটরামকে এই উত্তর লেখেন, “আমি আপনার আরোগ্য সংবাদে অতিশয় আনন্দিত হইলাম। আমার এরূপ ইচ্ছা নহে, যে আপনি পারস্য যুদ্ধে সেনাপতি হইয়া যান। পারস্যরাজের সহিত বিশেষ যুদ্ধ ঘটিবার সম্ভাবনা নাই। অতএব পারস্য যুদ্ধে আড়ম্বর করিবার অর্থ নাই। কোন প্রধান রাজনীতিজ্ঞ ব্যক্তির সেনাপতি হইয়া যাইবার আবশ্যকতাও নাই। অতএব উত্তম কল্প এই, আপনি আসিয়া পূর্বপদ গ্রহণ করুন। অযোধ্যা সম্পূর্ণ উপশান্ত রহিয়াছে ও তথাকার রাজকার্য সুন্দররূপে সম্পন্ন হইতেছে, তথাপি আপনাকে তথাকার কার্য ভার গ্রহণ করিতে দেখিলে আমি অতিশয় হৃষ্ট হইব।” প্রকৃত বিষয় এই, তৎকালে অযোধ্যায় ঘোরতর বিবাদ উপস্থিত হওয়াতে শাসনকার্যে এরূপ বিশৃঙ্খলা ঘটে, যে প্রধান কমিস্যনর জ্যাকসনকে অযোধ্যা হইতে স্থানান্তরিত না করিলে তথাকার শাসনকার্য শৃঙ্খলাবদ্ধ হইবার কোন সম্ভাবনা ছিল না। লর্ড ক্যানিংয়ের এই অভিপ্রায় ছিল, আউটরাম আসিয়া কার্য গ্রহণ করিলে জ্যাকসন সহজেই দূরীকৃত হইবেন, আমি যে বিরক্ত হইয়া তাঁহাকে দূর করিলাম, তাহা অপ্রকাশিত থাকিবে এবং অযোধ্যার গোলযোগও শেষ হইয়া যাইবে। কিন্তু তিনি ১লা জানুয়ারি ইংলণ্ড হইতে পত্র পাইলেন, যে ইংলণ্ডেশ্বরী আউটরামকে পারস্য যুদ্ধে সেনাপতি নিযুক্ত করিয়াছেন, স্বতরাং তাঁহার ঐ অভিপ্রায় বিফল হইয়া গেল। আউটরাম পারস্য যুদ্ধে যাত্রা করিলেন।

পারস্য যুদ্ধের আয়োজন অবধি কাবুলের আমীর দোস্ত মহম্মদ খাঁ ইংরেজদের সহিত সন্ধি করিবার অভিপ্রায় প্রকাশ করিতে ছিলেন। তাঁহার সহিত সন্ধি করা উচিত কিনা, এই বিষয় লইয়া ব্রিটিশ কর্মচারিগণের মত ভেদ হয়। কেহ বলিলেন, দোস্ত মহম্মদ খাঁ পঞ্জাব যুদ্ধের সময়ে সৈন্যে যাইয়া শিখদের সহিত মিলিত হন, এক্ষণে আবার আমাদের সহিত সন্ধি করিতে উদ্যত হই-

গাছেন । তিনি অব্যবস্থিত চিন্তা, অদ্য যাহা করিব বলিয়া প্রতি-
জ্ঞত হইবেন, কল্য তাহার বিপরীত করিয়া বসিবেন । কেহ কহি-
লেন, দোস্তমহম্মদের সহিত সন্ধি করিলে হানি নাই । ইতাবসরে
পেশোয়ারের কমিস্যনর এডওয়ার্ড প্রস্তাব করেন, দোস্ত মহম্মদ
খাঁকে আহ্বান করিয়া উভয় রাজ্যের প্রান্তভাগে আনয়ন করা
যাউক, এক জন দূত তথায় যাইয়া তাঁহার সহিত সন্ধির কথা
বার্তা স্থির করুন । লর্ড ক্যানিং তাঁহার এই প্রস্তাব অনুমোদন
করাতে দোস্তমহম্মদ পেশোয়ারে আহুত হইলেন । পঞ্জাবের কমি-
স্যনর জনলরেন্স, এডওয়ার্ডকে লিখিলেন, আপনি দোস্ত মহম্মদের
সহিত সাক্ষাৎ করিয়া যথা কর্তব্য স্থির করিবেন । এডওয়ার্ড
পত্রের উত্তরে এই কথা লিখিয়া পাঠাইলেন, আমি একাকী যাইব না,
আপনাকেও যাইতে হইবেক । অনন্তর তাঁহার উভয়ে মিলিয়া
সসৈন্যে বুদ্ধ আমীরের সহিত সন্ধি করিতে চলিলেন ।

এদিকে দোস্তমহম্মদ খাঁ আহ্বান পত্র প্রাপ্ত হইবার পরে দুই
পুত্র, কতিপয় মন্ত্রী ও কতক গুলি সেনা সমভিব্যাহারে লইয়া রাজ্যের
পর্যাস্ত ভাগে যাত্রা করিলেন । ব্রিটিশ কমিস্যনরেরা ১৮৫৭ খৃঃ অব্দের
১লা জানুয়ারি তাঁহার সহিত খাইবার উপত্যকায় সাক্ষাৎ করেন ।
প্রথম সাক্ষাৎ দিবসে কার্যের কথা কিছুই হইল না, পরস্পর পরস্প-
রের প্রতি শিষ্টাচার করিলেন । ইহার দুই দিবস পরে আমীর
পেশোয়ারের নিকটে ব্রিটিশ কমিস্যনরদিগের সহিত সাক্ষাৎ করেন ।
কমিস্যনরেরা তাঁহার সম্মানার্থ সপ্তসহস্রেরও অধিক ব্রিটিশ সেনা
অর্দ্ধ ক্রোশ পর্যাস্ত দাঁড় করাইয়া দেন । এই দিবসেও কার্যের কোন
কথা উত্থাপিত হইল না । আমীর জমরুদ্ নামক স্থানে শিবির সম্মি-
বেশিত করিয়া ছিলেন, ব্রিটিশ কমিস্যনরেরা ৫ই জানুয়ারি আমী-
রের শিবিরে গিয়া তাঁহার সহিত সাক্ষাৎ করিলেন । এই দিবস কার্যের
কথাও উত্থিত হইল । আমীর প্রথমতঃ হিরাতের বিষয় লইয়া
কথোপকথন আরম্ভ করিলেন । তাঁহার পুত্রেরা পশ্চাতে ও মন্ত্রিরা
সম্মখে দাঁড়াইলেন । আমীর পারস্য রাজকে পরাস্ত করিয়া হিরাত

অধিকার করিবার জন্য অতিশয় আগ্রহবান ছিলেন, যুক্তকণ্ঠে কহিতে লাগিলেন, আমি হিরাট অধিকার করিবার একান্ত বাসনা করিয়াছি । যদি জগদীশ্বর আমার প্রতি প্রসন্ন হয়েন ও যদি ব্রিটিশ গবর্নমেন্ট আমার সাহায্য করেন, তাহা হইলে আমি হিরাটের দুর্গ উড়াইয়া দিব ও হিরাট অধিকার করিব ।

মৎকালে আমীর পেশোয়ারে ব্রিটিশ কমিস্যনরদিগের সহিত এইরূপ কথোপকথন করিতেছিলেন, ঐ সময়ে গবর্নর জেনরল লর্ড ক্যানিং কলিকাতার গবর্নমেন্ট হাউসে বসিয়া তাড়িতবার্তা-বহের সাহায্যে জন্মলরেন্সের নিকটে এই বার্তা প্রেরণ করিলেন, যত শীঘ্র সম্ভব, আমি পাঁচ সহস্র সেনা পারস্য সাগরে পাঠাইব । যদি পারস্যরাজ সন্ধি করিবার অভিপ্রায় প্রকাশ করেন, তবে তাঁহার সহিত অন্যান্য নিয়মের মধ্যে এই দুইটা নিয়মও নির্দ্ধারিত করিতে হইবে, যে তিনি হিরাট হইতে সৈন্য উঠাইয়া লইবেন ও তাঁহাকে প্রতিজ্ঞা করিতে হইবে, যে কশ্মির্ কালে আর আফগানি স্থানের কার্যে হস্তক্ষেপ করিতে পারিবেন না । স্মৃচ-তুর লরেন্স আগীরের সহিত প্রথম সাক্ষাৎ দিবসাবধি এই সঙ্কল্পে করিয়া ছিলেন, অগ্রে ব্রিটিশ গবর্নমেন্টের অভিপ্রায় প্রকাশ করা হইবেক না, প্রথমতঃ আমীরের মনোগত তার জানিতে হইবেক, এই নিমিত্ত তিনি পারস্য রাজের সহিত সন্ধির কথা গোপনে রাখিয়া আমীরকে কহিলেন, সংবাদ পাইলাম, আমাদের পাঁচহাজার সেনা পারস্য সাগরে শীঘ্র উপনীত হইবে । এক্ষণে আমার জিজ্ঞাস্য এই, আপনি কি উপায়ে পারস্যরাজকে পরাস্ত করিবেন । আপনার কত সৈন্য আছে, বাৎসরিক আয় কত ? এবং ব্রিটিশ গবর্নমেন্টকেই বা কি সাহায্য করিতে হইবেক ; আপনি তাহা বিস্তারিত রূপে বলুন । দোস্তমহম্মদ খাঁ পাকাপাকি দেখিয়া কহিলেন, অদ্য আমি এ বিষয় বিবেচনা করিয়া দেখি, পরে আপনাকে বলিব । আমীর এই বলিয়া বিদায় লইলেন । ৭ই জানুয়ারি দোস্তমহম্মদ খাঁ কতিপয় মন্ত্রী সত্কারে কমিস্যনরদিগের সহিত সাক্ষাৎ করিলেন ও

পুত্রের ন্যায় বাগাড়ম্বর করিতে লাগিলেন। জন লরেন্স তাঁহাকে স্মরণ করিয়া দিলেন, অদ্য আপনার সমুদায় পরিষ্কাররূপে বলিবার কথা আছে। অতএব আপনি মন্তব্য বিষয়ের অনুসরণে বিরত হই-
তেছেন কেন? বাগাড়ম্বর আরম্ভ করাতে আমীরের অন্তঃকরণ উত্তে-
জিত হইয়াছিল, তিনি বহুকষ্টে প্রকৃতিস্থ হইয়া কহিলেন, আপা-
ততঃ ঋতুর প্রতিকূলতাবশতঃ হিরাটে যুদ্ধ যাত্রা করা সুসাধ্য নহে।
দুইমাস অতীত হইলে নূতন ঘাস জন্মিবে এবং প্রচুর খাদ্য সাম-
গ্রীও পাওয়া যাইবে। মানস করিয়াছি, সেই সময়েই যুদ্ধ যাত্রা
করিব। তাহা হইলে সেনাগণের আহার নিবন্ধন কোন কষ্ট থাকি-
বে না। এক্ষণে আমার ৬০ টা কামান ও ৩৫ হাজার সেনা আছে,
কিন্তু কিছুদিনের মধ্যে আর ১৫ হাজার সেনা ও ৪০ টা কামান সং-
গ্রহীত হইবে। আমি চল্লিশ সহস্র সেনাও প্রায় সমুদায় কামান
লইয়া হিরাটে যুদ্ধ যাত্রা করিব।

আমীরের কথা সমাপ্ত হইলে পর লরেন্স কহিলেন, আমাদিগকে কি
সাহায্য করিতে হইবেক। আমীর উত্তর দিলেন, অদ্য একথা
থাকুক, আমি বিবেচনা করিয়া পুত্রেরদ্বারা কল্য বলিয়া পাঠাইব।
পর দিবস আমীরের দুই পুত্র মন্ত্রী সমভিব্যাহারে লইয়া জন লরে-
ন্সের সহিত সাক্ষাৎ করিলেন ও আফগানি স্থানের সমুদায় আয়ের
হিসাব দিয়া কহিলেন, যতদিন পারস্য রাজের সহিত যুদ্ধ চলিবে,
আপনাদিগকে সালিয়ানা ৬৪ লক্ষ টাকা ও অন্যান ৫০টা কামান,
তদুপযুক্ত বারুদ, গোলা দিতে হইবেক। তাহা হইলে আমরা
হিরাট হইতে পারস্য সেনাদিগকে দূর করিয়া দিতে পারি। ইং-
রেজেরা যেরূপ সাহায্য করিবার ইচ্ছা করিয়াছিলেন, সরদারেরা
তাহা অপেক্ষা অধিক চাহিয়া বসিলেন। জনলরেন্স বাড়াবাড়ি
দেখিয়া কহিলেন, আপনাদিগকে হিরাট হইতে পারস্য সেনা দূর
করিবার কথা দূরে থাকুক, কি হইলে আপনারা কাবুল রক্ষা করিতে
পারেন। হিরাটে যুদ্ধ যাত্রা করা সরদারগণের নিতান্ত বাসনা ছিল,
তাঁহারা এক্ষণে মনোরমত কথা না শুনিয়া অসন্তুষ্ট হইলেন ও মৌন-

ভাব অবলম্বন করিলেন। সে যাহা হউক, লরেন্স ঐ প্রার্থের উত্তর পাইবার জন্য পৌড়াপৌড়ি করিতে লাগিলেন। সরদারেরা কহিলেন, পিতার সহিত পরামর্শ না করিয়া আমরা উহার কোন উত্তর দিতে পারি না, এই বলিয়া তাঁহারা সেদিবস বিদায় লইলেন। পর দিবস পুনরায় আসিয়া বলিলেন, ৪ হাজার বন্দুক ও ৮ হাজার সেনার বাৎসরিক যেতন ১২ লক্ষ টাকা দিলে কাবুল রক্ষা হইতে পারে। জনলরেন্স অবিলম্বে এই বিষয়টি তাড়িত বার্তাবহের সাহায্যে লর্ড ক্যানিংয়ের গোচর করিলেন। লর্ড ক্যানিং এই উত্তর পাঠাইলেন, আপনি আমীরকে কহিবেন, আমি তাঁহার বাক্যে সন্মত হইলাম। ৪ হাজার বন্দুক অবিলম্বে প্রেরিত হইবেক এবং যাবৎ পারস্য রাজের সহিত ইংলণ্ডের যুদ্ধ চলিবে, তাবৎ বাৎসরিক ১২ লক্ষ টাকা দেওয়া যাইবেক। ১৩ই জানুয়ারি টালিগ্রাফ যোগে লর্ড ক্যানিংয়ের এই উত্তর প্রেরিত হয়। পর দিবস প্রাতঃকালে জনলরেন্স দোস্তমহম্মদ খাঁর শিবিরে যাইয়া তাঁহাকে ব্রিটিশ গবর্নমেন্টের অভিপ্রায় বলিলেন। আমীর অগত্যা হিরাটে যুদ্ধ যাত্রা করিবার বাসনা পরিত্যাগ করিয়া ইংরেজদের প্রস্তাবে সন্মত হইলেন, কিন্তু কাবুলে কতকগুলি ব্রিটিশ কর্মচারী থাকিবার কথা হওয়াতে আমীর বিরক্তিভাব প্রকাশ করিয়া কহিলেন, আফগানেরা ইংরেজদের নাম শুনিতে পারে না, অতএব ব্রিটিশ কর্মচারীরা আফগান রাজধানীতে কিরূপে থাকিতে পারেন। লরেন্স তাঁহাকে এই বলিয়া বুঝাইলেন, আমরা যে আপনার সাহায্য করিব, আপনি তাহা উপযুক্ত রূপে বিনিয়োগ করিবেন কি না, দেখিবার জন্য কাবুলে ব্রিটিশ কর্মচারী রাখা আবশ্যক হইতেছে। অনন্তর অনেক তর্ক বিতর্কের পর এই স্থির হইল, যে ব্রিটিশ কর্মচারীরা কাবুলের যে কোন স্থানে থাকিতে পারিবেন, ইহা সন্ধিপত্রে লিখিতে হইবেক, কিন্তু কার্যতঃ তাঁহারা কান্দাহার অতিক্রম করিবেন না।

২৬শে জানুয়ারি সন্ধিপত্র স্বাক্ষরিত ও প্রচারিত হয়। লর্ড ক্যানিং কলিকাতা হইতে টালিগ্রাফ যোগে লরেন্সকে বলিয়া

পাঠাইলেন, আপনি আমীরকে কহিবেন, আমি তাঁহার সম্ভাবহারে অতিশয় সন্তুষ্ট হইয়াছি। জগদীশ্বরের নিকটে প্রার্থনা করি, যেন তিনি দীর্ঘায়ু হইয়েন ও সুস্থশরীরে রাজত্ব করিতে থাকেন। আমার বাসনা ছিল, যে যাইয়া তাঁহার সহিত সাক্ষাৎ করি, কিন্তু কার্য্য গতিকে করিতে পারিলাম না, ইহাতে অতিশয় দুঃখিত হইতেছি। বৃদ্ধ আমীর লর্ড ক্যানিংয়ের এই সকল মধুমাখা কথা শুনিয়া-আনন্দের পরাকাষ্ঠা প্রাপ্ত হইলেন। আচ্ছাদে তাঁহার কলেবর রোমাঞ্চিত হইয়া উঠিল। তখন তিনি হর্ষোৎফুল্ল লোচনে কহিলেন, লর্ড ক্যানিংয়ের সহিত সাক্ষাৎ হইলে বড় সন্তোষের বিষয় হইত, কিন্তু আমি এক্ষণে প্রত্যাশা করিতে পারি না, যে তিনি এতদূর পর্য্যটন করিয়া আমার সহিত সাক্ষাৎ করিবেন। ভূতপূর্ব্ব গবর্নরজেনরল লর্ড অকল্যান্ডের সহিত আমার আলাপ পরিচয় ছিল ও আমি লর্ড এলেনবরাকেও জানিতাম। তাঁহার আমার প্রতি যে সম্ভাবহার করিয়াছিলেন, আমি তাহা কস্মিন্ কালে বিস্মৃত হইতে পারিব না। দোস্তমহম্মদ খাঁ উপসংহার কালে কহিলেন, আমি এক্ষণে ব্রিটিশ গবর্নমেন্টের সহিত মিত্রতাসূত্রে বদ্ধ হইলাম। যতদিন শরীরে প্রাণসঞ্চার থাকিবে, সন্ধি প্রতিপালন করিব। এইরূপে সন্ধিশেষ হওয়াতে দোস্তমহম্মদ খাঁ বিদায় লইয়া স্বীয় রাজধানী প্রত্যাগমন করিলেন এবং ব্রিটিশ কমিস্যনরেরাও স্ব স্ব কর্ম্ম স্থানে ফিরিয়া গেলেন।

ইতি পূর্বে উল্লিখিত হইয়াছে, কমিস্যনর জ্যাকসনের কার্য্যদোষে অযোধ্যায় অত্যন্ত বিশৃঙ্খলা ঘটে। লর্ড ক্যানিং আউটরামকে অযোধ্যার কমিস্যনরের পদে পুনঃ স্থাপিত করিয়া জ্যাকসনকে তথা হইতে দূরীকৃত করিবার সহজ উপায় উদ্ভাবন করেন। কিন্তু ইংলণ্ডে-স্বরী আউটরামকে পারস্যযুদ্ধে সেনাপতি নিযুক্ত করাতে তাঁহার সে অতিপ্রায় ব্যর্থ হইয়া যায়। লর্ড ক্যানিং তদবধি চিন্তা করিতে ছিলেন, জ্যাকসনকে অযোধ্যা হইতে স্থানান্তরিত করিতেই হইবেক। কিন্তু অন্য কোন ব্যক্তিকে তাঁহার পদে নিযুক্ত করা যায়, এমনত

সময়ে রাজ পুতনার এজেন্ট হেনরি লরেন্স লিখিলেন, আমি
অনুগ্রহ হইয়াছি, আমার প্রার্থনা এই, যে কিছু দিনের জন্য
অবসর লইয়া দেশে ফিরিয়া যাই। কোম্পানির সাংগ্ৰামিক
কর্মচারিগণের মধ্যে লরেন্স অতি যোগ্য পুরুষ ছিলেন।
লর্ড হার্ডিঞ্জ প্রথম পঞ্জাব যুদ্ধের পরে ইহাকে লাহোর দব্বারে
রেসিডেন্ট নিযুক্ত করেন। অনন্তর পঞ্জাবরাজ্য ব্রিটিশ অধিকারভুক্ত
হইলে তথায় যে রাজ্যশাসন বিষয়িণী সভা স্থাপিত হয়,
লরেন্স তাহার প্রেসিডেন্ট নিযুক্ত হইলেন। তাঁহার হস্তে রাজস্ব-
সংক্রান্ত কার্যের বন্দোবস্ত করিবার ভার অর্পিত ছিল। তিনি ন্যায়
পথে থাকিয়া জায়গীরদারদিগের সহিত যে বন্দোবস্ত করেন,
তাহা কোম্পানির পক্ষে অসুবিধাকর বিবেচনায় লর্ড ডেলহৌসী
তাঁহার প্রতি কুপিত হইলেন ও তাঁহাকে রাজ পুতনায় পাঠান।
সে যাহা হউক, সুবিচক্ষণ লর্ড ক্যানিংয়ের সুস্থ দৃষ্টিতে তাঁহার গুণ
বদ্ধা অপ্রকাশিত ছিল না, তিনি তাঁহার পত্র প্রাপ্তির কয়দিন
পূর্বে তাঁহাকেই কমিস্যনরের পদে মনোনীত করিয়া ছিলেন।
এক্কে তাঁহার বাটী গমনের অভিপ্রায় জানিয়া এই উত্তর
লিখিলেন, আপনি ইংলণ্ডে প্রতি গমনের বিষয় পুনর্বার বিবেচনা
করিয়া দেখুন। আমার বাসনা এই, আপনি যাইয়া অযোধ্যায়
কার্য গ্রহণ করেন। আমি আপনাকে এমন কোন ব্যক্তি
দেখিনা, যাঁহার হস্তে অযোধ্যার কার্যভার সমর্পণ কবিয়া নিশ্চিত
হইতে পারি। কিন্তু আমার এই আশঙ্কা হইতেছে, অযোধ্যায় পাঠা-
ইলে পাছি আপনার স্বাস্থ্য লাভের ব্যাঘাত জন্মে।

হেনরি লরেন্স রাজ পুতনায় কার্য করিতে ভাল বাসিতেন না,
অযোধ্যার কমিস্যনরের পদে নিযুক্ত হওয়া তাঁহার পূর্বাবধিই প্রার্থ-
নীয় ছিল। আউটরাম ইংলণ্ডে প্রতি গমন করিবার সময়ে তিনি
একবার ঐ পদের প্রার্থী হইলেন, কিন্তু লর্ড ক্যানিং তাঁহার প্রার্থনা
পত্র প্রাপ্ত হইবার পূর্বেই জ্যাক্সনকে মনোনীত করিয়া ছিলেন,
সুতরাং লরেন্স তৎকালে অভীষ্ট লাভে বঞ্চিত হইলেন। এক্ষণে লর্ড

ক্যানিঙ ইচ্ছা পূর্বক তাঁহাকে সেই চিরপ্রার্থিত পদে নিযুক্ত করিবার প্রস্তাব করাতে তিনি অতিশয় হর্ষিত হইয়া লিখিলেন, আমি রাজপুত-নাথ কার্য্য করিতে 'বিরক্ত হইয়াই কিছুদিনের জন্য দেশে ফিরিয়া যাইবার অভিপ্রায় করিয়াছি, শরীরের অসুস্থতা আমার ইংলণ্ডে প্রতি গমনের প্রধান হেতু নহে। আমি কার্য্য করিতে ভয় করিমা, ডেক্সে বসিয়া প্রতিদিন ১০।১২ ঘণ্টা কার্য্য করিতে পারি। অতএব যদি আমাকে অযোধ্যায় পাঠান, আমি সম্পূর্ণ সন্মত আছি, বিশ দিনের মধ্যে তথায় যাইতে পারি।

লর্ড ক্যানিঙ একেত লরেন্সকে অযোধ্যার কমিস্যনর করিতে সমুৎসুক হইয়াছিলেন, তাহাতে আবার লরেন্সও আগ্রহাতিশয় প্রকাশ করিলেন; সুতরাং তাঁহাদের উভয়ের মনোবাঞ্ছা অবিলম্বেই পূর্ণ হইল। লরেন্স রাজপুতানা হইতে লখনৌ যাত্রা করিলেন, তিনি পথে যাইবার সময়ে কতিপয় দিবস আগরায় অবস্থিতি করেন। তৎকালে উক্তর পশ্চিম প্রদেশের লেপ্টেনেন্ট গবর্নর আগরায় থাকিতেন। হেনরি লরেন্স আগরায় অবস্থিতি কালে একদা পরিহাস ক্রমে কোন বন্ধুকে বলেন, যখন সিপাইরা বিদ্রোহী হইয়া লেপ্টেনেন্ট গবর্নর, অপরাপর সম্ভ্রান্ত ইউরোপীয় এবং আমাকে এই আগরার দুর্গে বদ্ধ করিয়া রাখিবে"। সে সময়টী বড় দূরবর্ত্তী নহে, হেনরি লরেন্স 'সিপাইদের প্রকৃত অবস্থা বুঝিতে পারিয়াছিলেন এবং ভারত-বর্ষীয় সাংগ্ৰামিক প্রণালীগত যে অনেক দোষ ছিল, তিনি তাহাও বিলক্ষণ জানিতেন। ইহাতে তাঁহার অন্তঃ করণে অনেক দিন পূর্বে পরিষ্কৃতরূপে এই প্রতীতি জন্মে, যে এক সময়ে সিপাইরা বিদ্রোহী হইয়া একটা ভয়ঙ্কর কাণ্ড উপস্থিত করিবে। লরেন্স, স্বাদশ বৎসর অবধি প্রকাশ্য রূপে ঐ বিষয়টী বলিয়া আসিতেছিলেন এবং এক্ষণে আগরায় অবস্থিতি কালে পরিহাস ক্রমে কোন বন্ধুকেও কহিলেন। লরেন্স ঐ কথাগুলি পরিহাস জ্বলে বলিয়াছিলেন বটে, কিন্তু ইহাতে তাঁহার হর্ষ অপেক্ষা অধিকতর বিষাদই প্রকাশ পাইয়া ছিল। লরেন্স বিপদের আশঙ্কা করিয়া কখনই কর্তব্য

কর্মের অনুষ্ঠানে বিরত হইতেন না । তিনি সমুদ্র হইয়া আগরা হইতে যাত্রা করিলেন ও ২০ শে মার্চ সূর্যোদয়ের পূর্বে লক্ষ্মী গিয়া উপনীত হইলেন । তাঁহার আগমনে জ্যাক্সন মনে মনে অসন্তুষ্ট হইলেন বটে, তথাপি মৌখিক সম্ভাব প্রকাশ করিয়া তাঁহার বৈধোচিত সম্বর্দ্ধনা করিলেন । লরেন্স পূর্ব রাত্রে অনাহারে অস্বীকৃত করিয়া পথ চলিয়াছিলেন, কিন্তু প্রাতরাশ করিবার পূর্বেই লর্ড ক্যানিংকে এক খানি পত্র লিখিলেন । উহার মর্ম এই, আমি অদ্য এখানে পৌঁছিয়াছি । জ্যাক্সনের সহিত দুই ঘণ্টা কথোপকথন করিলাম, তিনি তত্ত্ব ব্যক্তির ন্যায় আমার সহিত ব্যবহার করিয়াছেন । লরেন্স এই পত্র শেষ করিতে না করিতেই লর্ড ক্যানিংয়ের পূর্ব প্রেরিত দীর্ঘ ও উৎসাহ বাক্যে পূর্ণ এক খানি পত্র প্রাপ্ত হইলেন । তিনি উহা পড়িয়া তৎক্ষণাৎ এই উত্তর লিখিলেন, আপনি যদি অন্তরের সহিত আমার সাহায্য করেন, কৃতকার্য হইব সন্দেহ নাই ।

ইতি পূর্বে উল্লিখিত হইয়াছে, লর্ড ক্যানিং ডিরেক্টর দিগের নিকটে বিদায় লইবার সময়ে বলিয়াছিলেন, ভারত রাজ্যের আকাশে বিতস্তি প্রমাণ মেঘ উদ্ভিত হইয়া সময়ে সময়ে ভয়ঙ্কর ভাব ধারণ করে । এক্ষণে সেই ক্ষুদ্র মেঘ উৎপন্ন হইবার উপক্রম হইল । পেশ্বরাজ্য অনেক মাদ্রাজ সেনা ছিল । লর্ড ক্যানিং বাঙ্গালার সেনাগণকে তথায় যাইতে ও মাদ্রাজ সেনা দিগকে তথা হইতে বঙ্গদেশে আসিতে আদেশ করিলেন । সমুদ্রযাত্রা হিন্দু শাস্ত্র মতে নিষিদ্ধ । বাঙ্গালার সৈন্য মধ্যে অধিকাংশ ইব্রাহিম ; সুতরাং তাহারা সমুদ্র দিয়া পেশ্বর যাইতে অস্বীকার করিল । লর্ড ক্যানিং তৎকালে নূতন আসিয়াছিলেন, এদেশের আচার ব্যবহারাতির বিষয় কিছুই জানিতেন না, তিনি সিপাইদের ঐ কুসংস্কার নিবারণে বড়বান হইলেন । তিনি তদনুসারে ১৮৫৬ খৃঃ অব্দের ৫ই জুলাই এই আদেশ প্রচার করিলেন, ভবিষ্যতে যাহারা সৈনিক কার্যে নিযুক্ত হইবার প্রার্থনা করিবে, তালিকায় নাম লিখাইবার সময়ে তাহাদিগকে এই প্রতিজ্ঞা করিতে হইবেক, যে আমরা সমুদ্রে পথে

কোম্পানির রাজ্যের বাহিরে হউক, অথবা ভিতরে হউক, আদেশ করিলেই যাইব, তাহাতে কোন আপত্তি করিব না। লর্ড ক্যানিংও ইহার কিছু দিন পরে ইংলণ্ডের কর্তৃপক্ষ দিগকে লিখিলেন, সমুদ্র যাত্রা নিষিদ্ধ বলিয়া সিপাইদের যে কুসংস্কার ছিল, আমি তাহা দূরীকৃত করিয়াছি। অতঃপর আপনারা দেখিবেন, বঙ্গদেশের সিপাইরা সমুদ্র যাত্রা স্বীকার করিতে সঙ্কুচিত হইবেন না। ইহা অত্যন্ত আশ্চর্যের বিষয়, যে এত দিন পর্য্যন্ত সিপাইদের অন্তঃ করণে ঐ কুসংস্কারটা ছিল এবং ব্রিটিশ গবর্নমেন্টও এত দিন পর্য্যন্ত উহার মূলচ্ছেদে উপেক্ষা করিয়াছিলেন। আমি দেখিতেছি, জাতি ও জন্মস্থান বিষয়ে বাঙ্গালা ও বোম্বেস্থিত সিপাইদের মধ্যে কোন প্রভেদ নাই। কিন্তু বোম্বের সেনারা সমুদ্র যাত্রায় কোন আপত্তি করেনা ও আমার এই নূতন আদেশ প্রচার হইবার পরেও বঙ্গদেশীয় সেনাগণের মধ্যে কোন অসন্তোষ চিহ্ন লক্ষিত হইতেছে না। লর্ড ক্যানিংয়ের এটা ভ্রান্তি। গবর্নমেন্ট হাউসে কোন অসন্তোষ চিহ্ন লক্ষিত হয় নাই সত্য বটে, কিন্তু অনেক অনেক গ্রাম, বাজার ও সৈনিক আবাসে লর্ড ক্যানিংয়ের ঐ আদেশ লইয়া সাতিশয় আন্দোলন হইয়াছিল। বস্তুতঃ ঐ আদেশটা প্রচার হওয়াতে সিপাইদের স্বত্বের উপর হস্তক্ষেপ করা হয় নাই, এরূপ বলিতে পারা যায় না। সিপাইরা পুরুষানুক্রমে কোম্পানির সরকারে কার্য করিয়া আসিতে ছিল, এক্ষণে তাহারা মনে করিল, গবর্নমেন্ট আমাদিগকে সমুদ্র যাত্রা করিবার আদেশ না করুন, কিন্তু ইহা অবধারিত বটে, যে আমাদের সম্মানের সমুদ্র যাত্রা করিতে আদিষ্ট হইবে। সুতরাং আমরা এতকাল পর্য্যন্ত যে স্বত্ব ভোগ করিয়া আসিতেছিলাম, তাহা বিলুপ্ত হইল। সম্মান গণের কর্ম প্রাপ্তির কোন সম্ভাবনা রহিল না। এক্ষণে ব্রাহ্মণেরা সৈনিক কার্য গ্রহণের বাসনা পরিত্যাগ করিবে, সুতরাং বন্ধু বান্ধবগণের শূন্য পদে এরূপ ব্যক্তি সকল নিযুক্ত হইবে, যে তাহাদের সহিত বন্ধুতা জন্মিবার কোন সম্ভাবনাই থাকিবেনা। সিপাইরা যে আশঙ্কা করিয়াছিল, বাস্তবিক তাহাই ঘটিল। লর্ড

ক্যানিংয়ের এই আদেশ সমুদায় রাজ্য মধ্যে প্রচারিত হইতে না হইতেই লক্ষিত হইল, ব্রাহ্মণেরা আর সৈনিক কার্য্য গ্রহণে প্রয়াসী নহে। এই সময়ে জনরব উঠিল, গবর্নমেন্ট ব্রিটিশ-হাজার শিখ সেনা নিযুক্ত করিবেন। হইতে সিপাইরা মনে করিল, গবর্নমেন্ট পুরাতন সিপাইদিগকে দূর করিতে উদ্‌যোগী হইয়াছেন। এক্ষণে আর আমাদের প্রতি যত্ন করিবেন কেন? এখন তাঁহাদের মনোবাক্স পূর্ণ হইয়াছে। যত দিন ভারতবর্ষের মধ্যে সূচ্যগ্র পরিমিত ভূমিও জয় করিতে অবশিষ্ট ছিল, ততদিন তাঁহারা আমাদের প্রতি যথেষ্ট স্নেহ করিতেন। এক্ষণে জয় তরঙ্গ সমুদ্রে বাইয়া পড়িবে, কিন্তু ধর্ম্ম লোপের আশঙ্কায় আমরা সমুদ্রে যাত্রা অস্বীকার করাতে গবর্নমেন্ট একধারেই আমাদের প্রতি স্নেহ শূন্য হইলেন।

লর্ড ক্যানিং ভারতবর্ষে আগমন করাতে এরূপ কতক গুলি কারণ উপস্থিত হয়, যে তাহাতে এতদ্দেশীয় অনেক ব্যক্তির অন্তঃকরণে ধর্ম্মলোপের আশঙ্কা জন্মে। ভিন্ন ভিন্ন স্থানের সৈনিক কর্ম্মচারিগণের মধ্যে অনেকে সিপাই দিগকে খ্রীষ্টান-ধর্ম্মের উপদেশ দিতে আরম্ভ করেন। লর্ড ক্যানিং বিধবা বিবাহ আইন বিধিবদ্ধ করেন, বহু বিবাহ নিবারণে যত্নবান হইলেন এবং মিশনারিস্কুল ও বাইবেল সোসাইটীর উন্নতি সাধনে চেষ্টা পান। যৎকালে লর্ড ক্যানিং এই সকল কার্য্যের অনুষ্ঠান করেন, এই সময়ে তাঁহার সহধর্ম্মিণীও স্ত্রী-শিক্ষার ত্রিবিধ সাধনে যত্নবতী হইলেন ও স্বয়ং বাঙ্গালী পল্লীতে গতি বিধি করিয়া বিদ্যালয়ের তত্ত্বাবধারণ করিতে লাগিলেন। বস্তুতঃ লর্ড ক্যানিং ও তাঁহার সহধর্ম্মিণীর কোন প্রকার দূরভিসন্ধি ছিল না।

পাটনায় মহাগোলযোগ উপস্থিত হইল। পাটনার কমিস্যনর টেলর সাহেব বাঙ্গালার তদানীন্তন লেপ্টেনেন্ট গবর্নর হেলিডেকে লিখিলেন, এখানকার অধিবাসী গণের এই আশঙ্কা জন্মিয়াছে, যে গবর্নমেন্ট ভারতবর্ষীয় দিগকে বলপূর্ব্বক খ্রীষ্টানধর্ম্মে দীক্ষিত করিবার চেষ্টা পাইতেছেন। হেলিডে অবিলম্বে ঘোষণা করিলেন, গবর্নমেন্ট

কখনই ভারতবর্ষীয় দিগের ধর্ম্য হস্তক্ষেপ করেন নাই এবং করিবেনও না । এই ঘোষণা প্রচার হইবার পরে উক্তর পশ্চিম অঞ্চল হইতে এক খানি ক্ষুদ্র পুস্তক প্রচারিত হয় । উহাতে এইরূপ লিখিত ছিল, যদি সাধারণের হস্তঃকরণে ধর্ম্য লোপের আশঙ্কা জন্মিয়া থাকে, তবে গবর্নমেন্টই তাহার কারণ । গবর্নমেন্টের কার্য্য গুলি ঐ আশঙ্কার পোষকতা করিতেছে ।

এই সকল ঘটনার কিছু দিন পরে রাজপুতানা ব্রিটিশ অধিকারভুক্ত হইবার জনরব উঠে । পারস্যরাজ দিল্লীর বাদশাহের নিকটে দূত প্রেরণ করেন । কিন্তু তিনি যে কি অভিপ্রায়ে দূত প্রেরণ করিয়া ছিলেন, তাহা নির্ণীত হয় নাই । বোধ হয়, তাঁহার কোন অসদভি-প্রায় ছিল । বিশেষতঃ পূর্বাধি একটী ভবিষ্যৎবাণী এতদ্বশে প্রচারিত ছিল, ইংরেজেরা শত বৎসরের অধিক কাল রাজত্ব করিতে পারিবেন না । ইহাতে কেহ কেহ বিবেচনা করিলেন, ইংরেজদের রাজত্ব কণিয়ার নির্দিষ্ট সময় পূর্ণ হইল । তাঁহারা ১৭৫৬ খৃঃ অব্দে বাক্সালা জয়ের দ্বারা ভারতবর্ষে আধিপত্য স্থাপন করেন । তদবধি এ পর্য্যন্ত (১৮৫৬) নির্দিষ্ট আধিপত্য করিলেন । এক্ষণে অবশ্যই রাজ বিপ্লব ঘটবে । তাঁহারা এই বিবেচনায় ঐ ভবিষ্যৎ বাণী সফল হইবার সময় উপস্থিত বলিয়া জ্ঞান করিতে লাগিলেন ।

গবর্নমেন্টের অত্যাচারে ভীত ও অপকৃত ব্যক্তির কতিপয় বৎসর অবধি গবর্নমেন্টের অনিষ্ট করিবার সঙ্কল্প করিয়া ছিলেন, এক্ষণে তাঁহাদের সেই মনোবাঞ্ছা পূর্ণ হইবার সময় সম্মিলিত হইয়া আসিল ।

১৮৫৭ খৃঃ অব্দের জানুয়ারি মাসে ভারতবর্ষে কোন গোলযোগ ছিল না, সর্বত্রই শান্ত ভাব লক্ষিত হইতে ছিল । ইংরেজেরা পূর্বা-ব্যবহৃত ব্রাউন্ বেচ্ নামক বন্দুক অপকৃষ্ট বলিয়া রাইফেল নামক নুতন বন্দুক ব্যবহার করিতে আদেশ করিলেন । এই নুতন বন্দুকের গুণ এই, যে উহার দ্বারা গুলি অনেক দূর পর্য্যন্ত নিক্ষেপ

করা যায়। ইহাতে সিপাইরা অতিশয় সন্তুষ্ট হইল এবং ব্রিটিশ গবর্নমেন্টের অগণ্য ধন্যবাদ করিতে লাগিল। এই সময়ে একটা জনরব উঠিল, যে সিপাইদের ব্যবহারের নিষিদ্ধ গোৱর ও শূকরের চর্কি মাখান টোটা প্রস্তুত হইতেছে। বাস্তবিক এই জনশ্রুতি অযুক্তও নহে, বীজ বাতিরেকে কখন বৃক্ষ জন্মে না ! গোৱর চর্কি যেরূপ হিন্দুদের মতে শূকরের চর্কি সেইরূপ মোসলমান দিগের মতে অস্পৃশ্য ; সুতরাং ঐ জনশ্রুতি শ্রবণে সিপাইদের সেই সাধুবাদ ও সম্ভ্রান্ত্যের অতিরিক্ত কাল মধ্যে বোধ ভাবে পরিণত হইল।

যেরূপে টোটা কাটার গম্পটি সর্বত্র প্রচারিত হয়, এহলে আবশ্যিক বোধে তাহার মূলব্রহ্মাস্ত্র সংক্ষেপে সঙ্কলিত হইল।

জানুয়ারি মাসে এক দিবস ঘটনাক্রমে এক জন নীচ জাতীয় লস্কার দমদমার সেনানিবেশ প্রবেশ করিয়া অনির্দিষ্ট নামা কোন ব্রাহ্মণ সিপাইকে কহিল, মহাশয় ! আমি অতিশয় পিপাসু হইয়াছি, আপনি একবার আপনকার লোটাটা দিন আমি জল পান করি। ব্রাহ্মণ সিপাই ঘৃণা করিয়া বলিলেন, তুই নীচ জাতি ! আমার লোটা লইয়া, জল খাইতে ইচ্ছা করিতেছিস্ ! লস্কার কহিল, মহাশয় ! আর জাত্যভিমান কোথায় ! ব্রাহ্মণ ও শূত্র বলিয়া যে ভেদ আছে, তাহা আর থাকিবে না। টোটা প্রস্তুত হইতেছে, উহা শূকর ও গোৱর চর্কি মাখান। বন্দুক ছুড়িবার সময়ে সিপাই দিগকে ঐ টোটায় যুথ দাঁত দিয়া ছিঁড়িয়া বন্দুকের ভিতরে দিতে হইবে। ব্রাহ্মণ সিপাই, লস্কারের এই কথা শুনি আশ্রিত হইয়া দিগকে বলিল। এইরূপে অস্পৃশ্য মধ্য দমদমা ও বারাকপুরের সমুদায় সিপাইরা উহা শুনিতে পাইল ও অসম্ভ্রান্ত্যে চিত্র প্রকাশ করিতে লাগিল।

২৮শে জানুয়ারি জেনরল হিয়ার্স বারাকপুর হইতে আড্‌জুটেন্ট জেনরলের আফিসে রিপোর্ট করেন, এখানকার সিপাইরা টোটা কাটিবার কথা শুনিয়া অসম্ভ্রান্ত্য প্রকাশ করিতেছে। কতকগুলি কুলোক সিপাইদের মধ্যে রটাইয়া দিয়াছে, যে গবর্নমেন্ট উহা দিগকে বল পূর্বক খ্রীষ্টানধর্ম্মে দীক্ষিত করিতে উদ্যত হইয়াছেন। বোধ হয়,

ঐ সকল কুলোক কলিকাতাস্থিত ধর্ম সভার মেম্বর ও বিধবা বিবাহের বিপক্ষ। উহারা সিপাইদের অন্তঃকরণে অসন্তোষ জন্মাইয়া আপনাদের স্বার্থসাধনের চেষ্টা পাইতেছে। জেনরল হিয়ার্স এই রিপোর্ট করিবার কতিপয় দিবস পরে বারাকপুরের টালিগ্রাফ আফিস দখল হয় ও ইংরেজ কর্মচারিগণের অনেক অনেক গৃহও দখল হইতে লাগিল। রাত্রিযোগে সিপাইরা একত্র হইয়া সভা করিতে আরম্ভ করিল। বারাকপুর ও কলিকাতার পোস্ট আফিসের দ্বারা বাঙ্গালার সিপাইদের প্রধান প্রধান আড্ডায় সংবাদ গেল, গবর্নমেন্টে বসামিশ্রিত টোটা কাটাইয়া সকলকে খ্রীষ্টান করিবার সঙ্কল্প করিয়াছেন। তোমরা সকলে এই বেলা সাবধান হও এবং গবর্নমেন্টের ঐ অসদ-ভিত্তি প্রায় নিবারণে যত্ন কর।

ইহার কিছুদিন পরে বহরমপুরের সিপাইরা বিদ্রোহী হয়। বহরমপুর বারাকপুরের উত্তরে পঞ্চাশ ক্রোশ দূরে স্থিত ও মুরশিদাবাদের সম্মিহিত। বহরমপুর অথবা উহার নিকটবর্ত্তী স্থানে ইউরোপীয় সেনা ছিল না, অতএব ইহা অসম্ভব বোধ হয় না, যে মুরশিদাবাদের নবাব যোগ দিলে সিপাইরা একটী ভয়ঙ্কর কাণ্ড উপস্থিত করিত। কিন্তু সৈন্যাধ্যক্ষ কর্নেল মিছাল অনেক কৌশলে বিদ্রোহ প্রবৃত্ত সিপাইদিগকে বশবর্ত্তী করেন।

২৩ শে জানুয়ারি জেনরল হিয়ার্স বারাকপুর হইতে আড্জুটেণ্ট জেনরলের নিকটে রিপোর্ট করেন। সিপাইরা টোটা কাটিতে অসম্মত। আপনি এই বিষয়টী শীঘ্র গবর্নমেন্টের গোচর করুন। হিয়ার্স রিপোর্ট করিবার সময়ে এই অনুরোধ করেন, সিপাইরা টোটায় যে চরিত্র ইচ্ছা, মিশ্রিত করুক, গবর্নমেন্ট যেন তাহাতে কোন আপত্তি না করেন। ২৪ শে শনিবার অপরাহ্নে হিয়ার্সের রিপোর্ট আড্জুটেণ্ট জেনরলের আফিসে পৌঁছে। পরদিবস রবিবার, আফিস বন্ধ থাকিতে কোন কার্য হয় নাই; সুতরাং হিয়ার্স সত্বর লর্ড ক্যানিংয়ের অভিপ্রায় জানিতে পারিলেন না। ২৭ শে জানুয়ারি কাওয়াজের সময়ে এক জন দেশীয় সাংখ্যগিক কর্মচারী হিয়ার্স

সাহেবকে জিজ্ঞাসা করেন, মহাশয়! আমাদের টোটা কাটার বিষয়ে কিছুকম আগ্রহ আছে। হায়ার্স তৎকাল পর্য্যন্ত গবর্নমেন্টের কোন চুকুম পান নাই, সুতরাং কোন উত্তর দিতে পারিলেন না। ইহাতে সিপাইদের ধর্ম্মলোপের আশঙ্কা আরও দৃঢ়ীভূত হইল। ইহার পর দিবস আড জুটেণ্ট জেনরল লিখিলেন, সিপাইরা টোটায় যে চর্খি, ইচ্ছা, মিশ্রিত করুক, গবর্নমেন্ট তাহাতে কোন আপত্তি করিবেন না। হায়ার্স অনিলম্বে গবর্নমেন্টের অতিপ্রায় প্রকাশ করিলেন বটে, কিন্তু তাহাতেও সিপাইরা সন্তুষ্ট হইল না।

জেনরল হায়ার্স ফেব্রুয়ারি মাসে বারাকপুর্ব হইতে লেখেন, আমরা এখানে বারুদপূর্ব অন্তঃসুড়ঙ্গের উপরে বাস করিতেছি, কণা-মাত্র অগ্নিসংযোগ হইলেই আমাদের সর্বনাশ ঘটিবার সম্ভাবনা। আমি এখানে কিছু দিন অধি সিপাইদের মনের ভাবগতি দেখিতেছি। কতক গুলি কুলোকের কথায় উহাদের মন বিড়িয়া গিয়াছে। উহাদের দৃঢ় বিশ্বাস জন্মিয়াছে, যে গবর্নমেন্ট উহাদিগকে বল পুর্বক খুঁটান করিবেন।

টোটা কাটার উপাখ্যানটী ক্রমশঃ উত্তর পশ্চিম প্রদেশেও প্রচারিত হইল। ব্রিটিশ গবর্নমেন্টের শত্রুর অভাব ছিল না, তাঁহারা নানা অলঙ্কার দিয়া ঐ উপাখ্যান আরো পল্লবিত করিয়া তুলিলেন। ইংরেজেরা নিপক্ষ পক্ষের অত্যাঙ্কি বাদে লক্ষ্য না করিয়া কেবল ঐ ব্রহ্মাস্ত্র সত্য কি না, তাহাই অনুসন্ধান করিতে লাগিলেন। তাঁহাদের হির সিদ্ধান্ত ছিল, গবর্নমেন্টের কোন দুর্ভাতি-সঙ্কি নাই, তবে যে সিপাইরা দুর্ভাতিসঙ্কি আশঙ্কা করিয়া ভীত হইয়াছে, সে তাহাদের ভ্রান্তি এবং উহা সহজেই দূরীকৃত হইবে। কিন্তু অনলে অনিল যোগের ন্যায় বিপক্ষবর্গের সেই অতিবর্ধন সিপাইদের অসন্তোষ ভাব আরও বর্দ্ধিত করিলে, ইংরেজেরা তখন পর্য্যন্ত তাহার বিন্দু বিসর্গও জানিতেন না।

সেনাপতিরা সিপাইদিগকে বুঝাইতে লাগিলেন, তোমাদের ধর্ম্মে হস্তক্ষেপ করা গবর্নমেন্টের অভিপ্রেত নহে, তোমরা টোটায়

যে চর্কি ইচ্ছা, ব্যবহার কর এবং টোটার যুথ দাঁত দিয়া না ছিঁড়িয়া হাত দিয়া ছিঁড়, তাহাতে আমাদের কোন আপত্তি নাই। কিন্তু টোটা অপবিত্র বলিয়া সিপাইদের অন্তঃকরণে এরূপ সংস্কার জন্মিয়াছিল, যে তাহারা এক্ষণে টোটার কাগজের প্রতিও সন্দেহান হইল। কাগজের উপরিভাগ তৈলাক্ত পদার্থের ন্যায় চিকণ দেখাইত, তাহাতে আবার উহা দক্ষ করিলে চর্কি পোড়ার মত গন্ধ নির্গত হইত, সুতরাং সিপাইদের সন্দেহ শীঘ্রই বদ্ধমূল হইয়া উঠিল।

গবর্ণর জেনরল কাল বিলম্ব না করিয়া টোটার কাগজ পরীক্ষার্থ একটা কমিটী নিযুক্ত করিলেন। সিপাইরা তথায় আহূত হইয়া কহিল, টোটার কাগজ চর্কিযোগে প্রস্তুত হইয়াছে বলিয়া আমাদের সন্দেহ জন্মিয়াছে। কমিটী জিজ্ঞাসা করিলেন, তোমাদের সন্দেহ কিরূপে নিরাকৃত হইতে পারে? সিপাইরা উত্তর দিল, টোটার কাগজ পরিবর্ত্ত ব্যতিরেকে আমাদের সন্দেহ ঘূচিবার উপায় নাই। কমিটী অবিলম্বে টোটার কাগজ পরীক্ষার্থ রসায়নশাস্ত্র বিশারদ ডাক্তর ম্যাকনেমারার নিকট পাঠাইলেন। ম্যাকনেমারা পরীক্ষা করিয়া রিপোর্ট করেন, যে উহাতে চর্কি দেখিতে পাওয়া যায় না, তবে উত্তম অণুবীক্ষণ দিয়া দেখিলে কিঞ্চিৎ তৈলবৎ দৃষ্ট হয়। বোধ করি, যাহারা কাগজ পুলিন্দা করিয়া পাঠাইয়াছে, তাহাদের হাতের তৈল হইবে। সিপাইরা এই সকল কথা শুনিয়াও সন্তুষ্ট হইল না।

জেনরল হিয়ার্স ১৯শে ফেব্রুয়ারি কাওয়ার্জের সময়ে সিপাইদিগকে সম্বোধন করিয়া উচ্চৈঃস্বরে হিন্দুস্থানী ভাষায় কহিলেন, সিপাইগণ! তোমাদের ভ্রান্তি জন্মিয়াছে। তোমরা যে গবর্ণমেন্টের ভৃত্য ও যে সমস্ত ইউরোপীয় কর্মচারী তোমাদের উপরে কর্তৃত্ব করিয়া থাকেন, তাহারা এক মহুর্তের জন্যও এরূপ মনে করেন না, যে তোমাদিগকে খ্রীষ্টান করিবেন। বাইবেল পড়িতে ও বুঝিতে না পারিলে ইংরেজেরা কাহাকেও খ্রীষ্টান করেন না

কিন্তু তোমরা বাইবেল পড়িতে জ্ঞান না ও বুঝিতেও পার না। অতএব গবর্ণমেন্ট বল পূরক খ্রীষ্টান করিগেন বলিয়া তোমরা যে আশঙ্কা করিতেছ, তাহা পরিত্যাগ কর। হিয়ার্স বক্তৃতা সমাপন করিয়া সিপাইদিগকে জিজ্ঞাসা করিলেন, কেমন, তোমরা আমার কথার তাৎপর্যাগ্রহ করিয়াছ? সিপাইরা কোন উত্তর না দিয়া চুপ করিয়া থাকিল। ইহাতে হিয়ার্স ভাবিলেন, সিপাইরা বক্তৃতা শুনিয়া সম্ভুষ্ট হইয়াছে। কিন্তু তাহাদের সম্ভ্রান্ত্য চিরস্থায়ী হইল না, বহরমপুরের বিদ্রোহের সংবাদ শুনিয়া তাহাদের মন পুনরায় বিগড়িয়া গেল।

এ দিকে বহরমপুরের সিপাইদের বিদ্রোহের সংবাদ কলিকাতায় পৌঁছিলে, লর্ড ক্যানিং বিদ্রোহীদিগকে পদচ্যুত করিবার সঙ্কল্প করিলেন। এই সময়ে কলিকাতা ও দানাপুরের মধ্যে একটি মাত্র ইউরোপীয় রেজিমেন্ট ছিল। লর্ড ক্যানিং বিবেচনা করিলেন, অধিক সংখ্যক ইউরোপীয় সেনা উপস্থিত না থাকিলে দেশীয় সহস্র সেনাকে পদচ্যুত করা যুক্তিযুক্ত নহে। তিনি এই বিবেচনায় আপাততঃ বহরমপুরের বিদ্রোহ প্ররম্ভ সিপাইদের শান্তিবিধান স্থগিত রাখিয়া যত শীঘ্র সম্ভব, রেঙ্গুন হইতে ইউরোপীয় সেনা আনয়ন করিবার আদেশ করিলেন ও বহরমপুরের সেনা নায়ক কর্নেল মিছালকে লিখিলেন, আপনি সিপাইদিগকে বারাকপুরে আনিয়া পদচ্যুত করিবেন। বারাকপুরের সেনানায়ক হিয়ার্স এ সকল বিষয় কিছুই জানিতেন না, কিন্তু তাঁহার সিপাইরা উহা ইতিপূর্বেই অবগত হইয়াছিল। এই সময়ে গোয়ালিয়ারের রাজা কলিকাতা দেখিতে আসিয়াছিলেন। তিনি ১০ই মার্চ রাত্রে কোম্পানির বাগানে লর্ড ক্যানিং ও তাঁহার পারিষদবর্গকে ভোজনের নিমন্ত্রণ করেন। সিপাইরা গবর্ণর জেনরলের অনুপস্থিতি রূপ স্মরণে কলিকাতার কেল্লা দখল করিবার সঙ্কল্প করে। ঘটনাক্রমে ঐ নির্জীৱিত দিনে বড় বৃষ্টি হওয়াতে নিমন্ত্রণ স্থগিত থাকে এবং সিপাইদেরও দূরভিসন্ধি সিদ্ধ হইবার ব্যাঘাত ঘটে। কিন্তু ঐ দিবস সন্ধ্যাকালে আর

একটি ঘটনা হয়। টাকশালার প্রহরীদিগের স্বেবেদার একখানি পুস্তক পড়িতেছিল, এমনত সময়ে কেজা হইতে দুই জন সিপাই আসিয়া তাহারে কহিল, আজি রাত্রে গবর্নর জেনরল বাহিরে যাইবেন। কলিকাতার মিলিসিয়া* নিশীথ রাত্রে আসিয়া কেজার সিপাইদের সঙ্গে মিলিত হইবে। অতএব যদি আপনি যাইয়া যোগ দেন, তবে আমরা অনায়াসে কেজা দখল করিতে পারি। স্বেবেদার প্রভুত্ব ছিলেন, তাহাদের কথায় ভুলিলেন না। তিনি অবিলম্বে ঐ দুই জন সিপাইকে কঁএদ করিলেন ও পর দিবস প্রাতঃকালে উহাদিগকে ফোর্ট উইলিয়ম দুর্গে পাঠাইয়া দিলেন। ইহার কতিপয় দিবস পরে উহাদের বিচার হয়। বিচারে অপরাধ সপ্রমাণ হওয়াতে উহাদের প্রত্যেকের ১৪ বৎসর কঠিন কারাবাসের আদেশ হইল।

এদিকে জেনরল হিয়ার্স পূর্নকৃত বক্তৃতা দ্বারা প্রত্যাশানুরূপ ফল লাভ হইল না দেখিয়া পুনরায় বক্তৃতা করিয়া সিপাইদের ভ্রান্তি বিমোচনে কৃতনিশ্চয় হইলেন। তিনি ১৪ই মার্চ কলিকাতায় গবর্নর জেনরলের সহিত সাক্ষাৎ করিয়া ঐ অভিপ্রায় প্রকাশ করেন। লর্ড ক্যানিংও তাঁহার অভিপ্রায় অনুমোদন করিলেন। হিয়ার্স বিদায় লইয়া বারাকপুরে ফিরিয়া গেলেন। সিপাইদের গোলযোগ শুনিয়া অবধি লর্ড ক্যানিং অত্যন্ত উদ্বেগ হইয়াছিলেন। হিয়ার্স প্রস্থান করিবার কিয়ৎক্ষণ পরে তাঁহার অন্তঃকরণে এই সন্দেহ জন্মিল, হয়তো হিয়ার্স বক্তৃতা করিবার সময়ে অনেক অনাবশ্যক কথা বলিতে পারেন, অথবা যে সকল কথা বলা আবশ্যিক, তাহাও পরিত্যাগ করিতে পারেন। ক্যানিং এই আশঙ্কা করিয়া তৎক্ষণাৎ একখানি পত্র লিখিলেন। বক্তৃতা কালে যে সকল কথা বলা আবশ্যিক, ঐ পত্রে তাহা বিশেষ রূপে বিন্যস্ত হইল। জেনরল হিয়ার্স পর দিবস সূর্যোদয়ের পূর্বে ঐ পত্র প্রাপ্ত হইলেন। অনন্তর তিনি সিপাইদিগকে কাওয়াজ দিবার স্থানে একত্র হইতে আদেশ দিলেন। সিপাইরা সমবেত হইলে পর তিনি এইরূপে বক্তৃতা

আরম্ভ করিলেন, সিপাইগণ! এক্ষণে কেবল টোটার কাগজ তোমাদের সন্দেহের বিষয় হইয়াছে, কিন্তু বিবেচনা করিয়া দেখিলে ঐ সন্দেহ কোন মতেই জন্মিতে পারে না। তোমরা কাগজের যে চিকণতা দেখিতেছ, উহা বস। নিবন্ধন নহে, উহা অস্ত্রের মণ্ড হইতে জন্মিয়াছে। তোমাদের দেশের রাজগণ যে সকল কাগজ ব্যবহার করিয়া থাকেন, তাহাও এই টোটার কাগজের ন্যায় মন্থাও উজ্জ্বল। তিনি ইহার প্রমাণ স্বরূপ স্বর্ণশোভিত একটী থলিয়া হইতে একখানি পত্র বাহির করিলেন এবং উহা সিপাইদিগকে দেখাইয়া কহিলেন, তোমরা যে টোটার কাগজের উপর সন্দেহ করিতেছ, দেখ, এই পত্রের কাগজ তদপেক্ষা অধিকতর উজ্জ্বল ও চিকণ। বৎকালে আমি পঞ্জাবে ছিলাম, ঐ সময়ে কাশ্মীরাদিপতি গোলাব সিংহ আমাকে এই পত্র লেখেন। যদি ইহাতেও তোমাদের সন্দেহ ভঞ্জন না হয়, তবে তোমরা জিরামপুরে যাও। তথায় যেক্ষণে কাগজ প্রস্তুত হইয়া থাকে, দেখিলেই তোমাদের সকল সন্দেহ সূচিয়া যাইবে। জেনরল হিয়ার্স বক্তৃতা সমাপন করিয়া অস্থারোহণে প্রস্থান করিলেন। সিপাইরাও আর কোন কথা না বলিয়া শান্ত ভাবে স্ব স্ব আবাসে ফিরিয়া গেল।

পূর্বে উল্লিখিত হইয়াছে, বহরমপুরের সেনানায়ক কর্নেল মিছাল বিদ্রোহী সিপাইদিগকে বারাকপুরে আনিয়া পদচ্যুত করিতে আদিষ্ট হইলেন। তিনি তদনুসারে ২০শে মার্চ সিপাইদিগকে সজে করিয়া বহরমপুর হইতে যাত্রা করেন ও ৩০শে বারাকপুর হইতে চারি ক্রোশ দূরস্থিত বারাসতে আসিয়া উপনীত হইলেন। তিনি তথায় থাকিয়া গবর্নমেন্টের আদেশ প্রতীক্ষা করিতে ছিলেন, এমন সময়ে শুনিতে পাইলেন, বারাকপুরে একটী ভয়ঙ্কর কাণ্ড হইয়া গিয়াছে। ২৯শে মার্চ ত্রিংশত সংখ্যক রেজিমেন্টের পঞ্চাশ জন গেরা কলিকাতা হইতে চাণকে প্রেরিত হয়। ইহাতে চাণকের চৌত্রিশ সংখ্যক রেজিমেন্টের সিপাইরা আরও ভীত হইল। উহাদের মধ্যে মোগল পাণ্ডে নামক এক ব্যক্তি ঐ দিবস ভাঙ খাইয়া

উন্মত্ত হইয়াছিল, সে ইউরোপীয় সেনাগণের উপস্থিতির সংবাদ শুনিয়া হ্রি করিল, আমরা যে বিপদের আশঙ্কা করিতে ছিলাম, তাহা এক্ষণে উপস্থিত। এতদিনের পর আমাদের জাতি গেল। গোরারা আমাদেরকে খ্রীষ্টান করিতে আসিয়াছে। মোগল পাঁড়ে এইরূপ হ্রি করিয়া সঙ্গীদিগকে ডাকিয়া কহিল, যদি তোমরা টোটা কাটিয়া ধর্ম নাশ করিতে না চাও, তবে সত্ত্বর আমার সঙ্গে আইস। ক্রিস্টীয়দের সহিত যুদ্ধ করিতে হইবে। সে এই কথা বলিয়া বারুদ পূর্ণ বন্দুক ও শাণিত খড়্গ লইয়া আপনার গৃহ হইতে বাহির হইল ও যে স্থানে সাংগ্ৰামিক কর্মচারীরা থাকিতেন, তথায় যাইয়া ভয়ঙ্কর ভাবে বেড়াইতে লাগিল। এমত সময়ে কোন ব্যক্তি দৌড়িয়া গিয়া এই বিষয়টী সারজেন্ট মেজরের গোচর করে। মেজর তখন বাহিরে আসিলেন। মোগল পাঁড়েও অমনি তাঁহারে লক্ষ্য করিয়া গুলি করিল। কিন্তু ঘটনাক্রমে তাহার সন্ধান ব্যর্থ হইয়া গেল। মোগল পাঁড়ে বন্দুকে পুনরায় বারুদ পূরিল। সারজেন্ট মেজর ভীত হইয়া দৌড়িয়া পলাইলেন। লেপ্টেনেন্ট বাগ্ এই অসম্ভাবিত সংবাদ শ্রবণে খড়্গ ও পিস্তল লইয়া দ্রুতবেগে অশ্ব পরিচালন পূর্বক ঘটনা স্থলে উপস্থিত হইলেন। তিনি উপস্থিত হইয়া অশ্বের রশ্মি সংযত করিতেছিলেন, এমত সময়ে মোগল পাঁড়ে তাঁহারে লক্ষ্য করিয়া গুলি করিল, কিন্তু গুলি তাঁহার শরীরে না লাগিয়া অশ্বের শরীরে প্রবিষ্ট হইল। অশ্ব তৎক্ষণাৎ পঞ্চদ্ব পাইল, লেপ্টেনেন্ট বাগ্ ডুতলে পড়িলেন। তিনি অবিলম্বে উঠিয়া মোগল পাঁড়ের প্রতি পিস্তল প্রয়োগ করিলেন, কিন্তু তাহাতে কোন ফলোদয় হইল না। তখন শাণিত অসি নিষ্কাশিত করিয়া মোগল পাঁড়ের অভিযুখে দৌড়িয়া গেলেন। ইত্যবসরে সার জেন্ট মেজর পুনরায় আসিয়া তাঁহার সহিত মিলিত হইলেন। অনন্তর উভয় পক্ষে খড়্গযুদ্ধ আরম্ভ হইল।

যে স্থলে এই সকল ঘটনা হয়, তাহার অনতিদূরে জমাদার ঈশ্বরী পাঁড়ে ও কুড়ি জন সিপাই উপস্থিত ছিল এবং বন্দুকের শব্দ শুনিয়া আরও অনেক সিপাই তথায় আসিতে লাগিল, কিন্তু তাহাদের মধ্যে

শেখ পল্টু নামক একজন মোসলমান সৈনিক ব্যক্তিরকে আর কেহই বিদ্রোহী মোগল পাঁড়েকে ধৃত করিবার চেষ্টা করিল না। মোগল পাঁড়ের শাণিত খড়্গের আঘাতে ইংরেজকর্মচারীদের শরীর দিয়া রক্তধারা বহিতে ছিল, এমন সময়ে শেখ পল্টু দৌড়িয়া গিয়া বিদ্রোহী মোগল পাঁড়েকে ধরিল। ইংরেজকর্মচারীরা সেই অবসরে পলাইয়া প্রাণরক্ষা করিলেন।

এই ঘটনার পরে বারাকপুরের সেনানায়ক জেনরল হিয়ার্স দুই পুত্র সমভিব্যাহারে অশ্বারোহণ পূর্বক ঐ স্থানে উপস্থিত হইয়া দেখিলেন, মোগল পাঁড়ে উন্মত্তপ্রায় হইয়া বন্দুক হস্তে ভয়ঙ্কর ভাবে বেড়াইতেছে। এক জন কর্মচারী আসিয়া সেনাপতিকে উদ্দেশ্যে কহিল, মোগল পাঁড়ের বন্দুক বারুদ পূর্ণ, আপনি সাবধান হইবেন। সেনাপতি “ডাম্‌ দি মস্কেট্‌” এই উত্তর দিয়া বিদ্রোহীর অভিযুক্ত অশ্ব চালনা করিলেন এবং জমাদার ও সিপাইদিগকে সঙ্গে সঙ্গে আসিতে আদেশ দিলেন। সিপাইদের একরূপ অভিপ্রায় ছিল না, যে সেনাপতির আদেশ পালন করে, কিন্তু তাহারা তাঁহার ধমকে ভীত হইল ও তাঁহার পশ্চাৎ পশ্চাৎ চলিতে লাগিল। সেনাপতি মোগল পাঁড়ের নিকটে উপস্থিত হইলে পর তাঁহার পুত্র জন হিয়ার্স কহিলেন, পিতঃ ঐ দেখুন, মোগল পাঁড়ে আপনাকে লক্ষ্য করিতেছে। তাঁহার সেনাপতির কার্য গ্রহণ করেন, তাঁহাদের অন্তঃকরণ প্রায় ভয়াভিভূত হয় না। হিয়ার্স উত্তর করিলেন, জন! যদি গুলি খাইয়া আমি প্রাণ হারাই, তবে তুমি আক্রমণ করিয়া বিদ্রোহীর প্রাণ সংহার করিও। মোগল পাঁড়ে উন্মত্ত হইয়াছিল, সুতরাং তাহার আত্ম পর বিবেচনা ছিল না, সে সেনাপতির প্রতি বন্দুক প্রয়োগ না করিয়া আপনার প্রতি প্রয়োগ করিল ও ভূতলে পড়িয়া রক্তাক্ত কলেবরে ধুলিতে লুপ্ত হইতে লাগিল। অবিলম্বে ডাক্তর আসিয়া উপস্থিত হইলেন ও ক্ষতস্থান পরীক্ষা করিয়া কহিলেন, ইহা মারাত্মক নহে, ইহাকে চিকিৎসালয়ে পাঠান আবশ্যক। মোগল পাঁড়ে তৎক্ষণাৎ চিকিৎসালয়ে নীত হইল। সেনাপতিও অশ্বারোহণে

সিপাইদের মধ্য দিয়া এই কথা বলিতে বলিতে চলিলেন, সিপাইগণ! তোমাদের ভ্রান্তি জন্মিয়াছে, তোমাদিগকে খুঁটান করা গবর্নমেন্টের অভিপ্রেত নহে। আমি তোমাদিগকে কর্তব্য কৰ্ম্ম সাধনে পরাভূত দেখিয়া দুঃখিত হইলাম। আততায়ীর প্রাণ সংহার করা তোমাদের অতীব কর্তব্য ছিল। সিপাইরা কহিল, 'মোগল পাঁড়ে পাগল, সে ভাঙ খাইয়া বিহ্বল হইয়াছিল। সেনাপতি কহিলেন, যদি তাহাই হয়, তবে তোমরা কেন তাহাকে গুলি করিয়া পাগল কুকুরের ন্যায় মারিলে না, ইহাতে সিপাইদের মধ্যে কেহ কেহ বলিল, মোগল পাঁড়ের বন্দুক বারুদ পূর্ণ ছিল। সেনাপতি কহিলেন, “কি !” তোমরা বারুদ পূর্ণ বন্দুক ভয় কর ? সিপাইরা আর কোন কথা না বলিয়া চুপ করিয়া থাকিল। সেনাপতি অবজ্ঞা পূর্ব্বক তাহাদিগকে বিদায় দিয়া উদ্বিগ্নচিত্তে সঙ্ক্কার সময়ে বাসস্থানে ফিরিয়া আসিলেন এবং এক্ষণে স্পষ্ট রূপে বুঝিতে পারিলেন, যে সিপাইরা কোম্পানির দাস বলিয়া পরিগণিত হইবার যোগ্য নহে।

জেনরল হিয়াস বহরমপুরের বিদ্রোহীদিগকে পদচ্যুত করিবার আদেশ প্রাপ্ত হইয়াছিলেন। এক্ষণে সেই আদেশানুযায়ী কার্য্যকরিবার সময় উপস্থিত হইল। কর্নেল মিছাল বিদ্রোহী সিপাইদিগকে লইয়া বারাকপুরে পৌঁছিলেন ও সেখানে হইতে ইউরোপীয় সেনারা আসিয়াও উপস্থিত হইল। জেনরল হিয়াস কাল বিলম্ব না করিয়া বারাকপুরস্থিত সমুদায় সিপাইদিগকে সমবেত হইতে আদেশ করিলেন। তদনুসারে সিপাইরা সন্মত হইল ও ইউরোপীয় সেনারা বিদ্রোহী সিপাইদিগকে মধ্যবর্ত্তী করিয়া চতুঃপাশ্বে মণ্ডলাকারে দাঁড়াইল। অনন্তর হিয়াস বিদ্রোহীদিগের দণ্ডাজ্ঞা প্রচার করিলেন। বিদ্রোহীরা কোন কথা না বলিয়া অস্ত্র শস্ত্র পরিত্যাগ করিল। তখন হিয়াস করুণ স্বরে কহিতে লাগিলেন, যদিও গবর্নমেন্ট তোমাদিগকে ছাড়াইয়া দিলেন, কিন্তু তোমাদের পোশাক কাড়িয়া লইবেন না ও তোমারা বহরমপুর হইতে আসিবার সময়ে পথে যে সদাচরণ করিয়াছ,

এবং তোমাদের অন্তঃকরণে বিদ্রোহ নিবন্ধন যে অনুতাপ উপস্থিত হইয়াছে, তাহার পুরস্কার স্বরূপ সরকারী ব্যয়ে তোমাদিগকে বাটী পৌঁছিয়া দিব। সেনাপতির এই সান্নিধ্য বাক্য পদচ্যুত সিপাইদের অন্তঃকরণে এরূপ অঙ্কিত হইল, যে তাহাদের মধ্যে অনেকেই অনুতাপ করিয়া কহিল, চাণকের চৌত্রিশ সংখ্যক রেজিমেন্টের উত্তেজনায় আমরা বিদ্রোহী হইয়াছিলাম। তাহাদের মধ্যে এক ব্যক্তি কহিল, “আমাদিগকে দশ মিনিটের নিমিত্ত অস্ত্র প্রদান করুন” আমরা সেই চৌত্রিশ সংখ্যক রেজিমেন্ট দেখাইয়া দি।

যৎকালে পদচ্যুত সিপাইদের বেতন বণ্টন হয়, জেনারল হিয়ার্স ঐ সময়ে সমবেত সিপাইদিগকে সম্বোধন করিয়া বলেন, দেখ, তোমাদিগকে খ্রীষ্টান করা গবর্নমেন্টের অভিপ্রেত নহে। তবে খ্রীষ্টান করিবেন বলিয়া তোমরা যে আশঙ্কা করিতেছে, তাহা অযুক্ত। অতএব তোমরা সেই অমূলক আশঙ্কা পরিত্যাগ কর। বহরমপুরের সিপাইরা অপরাধ করিয়াছিল, এই নিমিত্তই পদচ্যুত হইল। হিয়ার্স এইরূপ উপদেশ দিয়া স্বস্থানাতিথেয় চলিলেন, পদচ্যুত সিপাইরাও জন্মভূমি অযোধ্যায় যাত্রা করিল।

এ দিকে লর্ড ক্যানিং বহরমপুরের বিদ্রোহী সিপাইদিগকে পদচ্যুত করিবার আদেশ করিয়া অবধি অতিশয় উৎকণ্ঠিত ছিলেন, পদচ্যুত করিবার সময়ে না জানি কি ঘটে, এই ভাবনার তাহার অন্তঃকরণ আকুলিত হইয়াছিল। কিন্তু কোন গোলযোগ ঘটে নাই, বিদ্রোহীরা শান্তভাবে অস্ত্র শত্রু পরিত্যাগ করিয়া চলিয়া গিয়াছে শুনিয়া এক্ষণে সুস্থির হইলেন ও সিপাইদের বিদ্রোহ আশঙ্কায় ভীত ইউরোপীয় অধিবাসীগণের উৎসাহ বর্দ্ধনার্থ অবিলম্বে ঐ সংবাদ সমুদায় নগর মধ্যে প্রচারিত করিলেন।

লর্ড ক্যানিং এক্ষণে বারাকপুরের চৌত্রিশ সংখ্যক রেজিমেন্টের দোষের বিষয় বিবেচনা করিবার অবসর পাইলেন। মোগল পাণ্ডে প্রকাশ্য বিদ্রোহী হইয়া ইংরেজকর্মচারিগণের উপরে ভয়

কর অত্যাচার করে। লর্ড ক্যানিংও তাহার প্রাণদণ্ডের আদেশ করিলেন। জমাদার ঈশ্বরী পাণ্ডে ঘটনা স্থলে উপস্থিত ছিল, কিন্তু বিদ্রোহী মোগল পাণ্ডেকে গুলি করিবার অথবা ধরিবার চেষ্টা করে নাই, এই অপরাধে তাহাকেও ফাঁশী দিবার সঙ্কল্প করিলেন। ৮ই এপ্রেল বারাকপুর হিত সমুদায় সেনার সম্মুখে মোগল পাণ্ডের ফাঁশী হয়, কিন্তু জমাদারের ফাঁশী হওয়া উচিত কিনা; এই বিষয় লইয়া তর্ক বিতর্ক উপস্থিত হওয়াতে ২২শে এপ্রেল পর্য্যন্ত তাহার প্রাণদণ্ডের আদেশ স্থগিত থাকে। তৎপরে ঐ দিবস বারাকপুরে সমুদায় সেনার সম্মুখে উহার ফাঁশী হয়। লর্ড ক্যানিং স্থির করিয়াছিলেন, বহরমপুরের সিপাইদের অপেক্ষা বারাকপুরের চৌজিশ সংখ্যক রেজিমেন্টের সিপাইরা অধিকতর অপরাধী। এজন্য তিনি উক্ত রেজিমেন্ট শুদ্ধই পদচ্যুত করিবার আদেশ করিলেন। এই আদেশ প্রচারিত হইবার পূর্বে তিন তিন স্থান হইতে গবর্নর জেনরলের উদ্দেশ্যের অনেক কারণ উপস্থিত হয়। লর্ড ক্যানিং কিছুতেই হতাশাস হইতেন না এবং তিনি একরূপ সাহসী ছিলেন, যে কখনই ভাবি বিপদকে গুরুতর বলিয়া ভাবিতেন না; অথবা বিষয় চিন্তে বর্তমান দূরবস্থার বিষয়ও পর্যালোচনা করিতেন না। কিন্তু ক্রমে ইহা স্পষ্টই লক্ষিত হইল, জানুয়ারি মাসের শেষে যে ক্ষুদ্র মেঘ উদ্ভিত হয়, তাহা উত্তরোত্তর গাঢ়তর হইয়া উঠিতেছে। ইতি পূর্বেই হিমালয়ের সম্মিহিত দূরবর্তী কোন কোন স্থানে ঐ মেঘ হইতে বজ্র নিনাদ ঋতিগোচর হইয়াছিল এবং গ্রীষ্মের প্রারম্ভেই বিলক্ষণ অবধারিত হইল, হিমালয় অবধি কলিকাতা পর্য্যন্ত সর্বত্রই ভয় সঞ্চার হইয়াছে এবং সকল স্থানের সৈনিকেরাই টোটা কাটার বিষয় লইয়া আন্দোলন করিতেছে।

প্রধান সেনাপতি আনুসন কলিকাতা হইতে পাঁচ শত ক্রোশ দূরবর্তি অন্বালা নগরে অবস্থিতি করিতেন, সুতরাং ঐ স্থানই সেনাগণের প্রধান আড্ডা ছিল। আনুসন ইতি পূর্বে একবার কলিকাতায় আসিয়াছিলেন, কিন্তু তিনি অল্পকালে পরেই অস্থ-

জার প্রত্যাগমন করেন । তিনি অন্ত্রালায় প্রত্যাগমন করিয়া শীতল সমীর্ণ সেবনার্থ নিম্নলি পাহাড়ে যাইবার উদ্‌যোগ করিতে ছিলেন, এমন সময়ে সিপাই দিগকে লইয়া ব্যতি ব্যস্ত হইয়া পড়িলেন ।

নূতন প্রণালী অনুসারে রাইফেল বন্দুকের ব্যবহার শিখাইবার নিমিত্ত অন্ত্রালায় একটা বন্দুকাগার স্থাপিত হয় ছত্রিশ সংখ্যক রেজিমেন্টের কতক গুলি সিপাই ঐ বন্দুকাগারে থাকিত । এক দিবস উহাদের দুইজন কর্মচারী তথাকার সেনানিবেসে (ক্যান্টনমেন্ট) যাওয়াতে কোন সুবেদার তাহাদিগকে কহেন, তোমরা বন্দুকের কারখানায় কাজকর, তোমাদের জাতি গিয়াছে, আর কেহই তোমাদের সঙ্গে আহার ব্যবহার করিবেন না । কর্মচারীরা এই মর্মভেদী বাক্য শ্রবণে অতিশয় ভীত হইল ও বন্দুকের কারখানায় আসিয়া অশ্রু পূর্ণনয়নে লেপ্টেনেন্ট মার্টিনোকে কহিল, আমরা এই বন্দুকের কারখানায় কর্ম করিতে জাতিভ্রষ্ট হইয়াছি, দেশীয় লোকেরা আর আমাদের সঙ্গে আহার ব্যবহার করিবেন না । মার্টিনো অবিলম্বে এই বিষয়টী প্রধান সেনাপতির গোচর করেন। পর দিবস সেনাপতি বন্দুকের কারখানায় যাইয়া সিপাইদিগকে একত্র হইতে আদেশ দেন । তদনুসারে সিপাইরা কাওয়াজ দিবার স্থানে শ্রেণী বদ্ধ হইয়া দাঁড়াইলে আনুসন তাহাদিগকে কহিলেন, তোমরা ধর্মলোপের আশঙ্কা করিয়া কেন ভীত হইতেছে, গবর্নমেন্ট কখনই তোমাদের ধর্মসংস্কারের বিরুদ্ধে কার্য করেন নাই ও করিবেননা । অতএব তোমরা ঐ অমূলক আশঙ্কা পরিত্যাগ কর । প্রধান সেনাপতি এই রূপে সিপাই দিগকে বুঝাইয়া চলিয়া যাইবার পরে উহার মার্টিনোর নিকটে আসিয়া কহিল, এক্ষণে টোটা কাটিতে আমাদের কোন আপত্তি নাই, কিন্তু আমাদের দেশের সহস্র সহস্র লোকে ধর্মলোপ ভয়ে উহাতে আপত্তি করিতেছে । অতএব টোটা কাটিলে আমাদের শেষদশা কি হইবে, এই ভাবিয়া আমরা আকুল হইয়াছি । দেশীয় লোকেরা আমাদের সঙ্গে আহার ব্যবহার করিবেন না, বন্ধু

বান্ধব এবং পরিবার বর্গ আমাদিগকে পরিত্যাগ করিবেন। অতঃ-
 এব প্রার্থনা এই, বড়সাহেব আমাদের সেই ভাবী বিপদ নিবারণের
 কোন প্রকার উপায় করিয়া দেন। মাটিনো অঙ্গীকার করিলেন, আমি
 ইহা প্রধান সেনাপতিকে জানাইব। তিনি তদনুসারে পত্রের দ্বারা
 উহা আনুসনের গোচর করেন। আনুসন এক্ষণে দেখিলেন, সিপাই-
 দের অন্তঃকরণে যে ভয় জন্মিয়াছে, তাহা সহজে অপনীত হইবার
 নহে। তিনি একবার মনে করিলেন, এখানে সম্প্রতি নূতন প্রণালী
 অনুসারে যুদ্ধ বিদ্যা শিখাইবার যে ব্যবস্থা প্রচলিত হইয়াছে, ঐয়া-
 তি শয্যের ছল করিয়া তাহা এবংসরর রহিত করা যাউক। কিন্তু
 তিনি কিঞ্চিৎ বিবেচনা করিয়া পরে স্থির করিলেন, এক্ষণ করিলে
 কেবল ভীকৃত্য প্রকাশ পাইবে। তদনুসারে তিনি এই আদেশ
 দিবার সঙ্কল্প করিলেন। যে উল্লিখিত শিক্ষাকার্য্য যথাবিধানে চলিতে
 থাকুক, কেবল যাবৎ মিরাত হইতে টোটা কাটার বিষয়ে বিশেষ
 সংবাদ না আইসে, তাবৎ সিপাইদের বন্দুক ছুঁড়িতে শিক্ষাদেওয়া
 স্থগিত রাখা যাউক। প্রধান সেনাপতি অবিলম্বে ঐ সঙ্কল্প লর্ডক্যানি-
 ঙের গোচর করিলেন। কিন্তু ক্যানিঙ তাঁহার অভিপ্রায় অনুমোদন
 করিলেন না। তিনি আনুসনকে পত্র লিখিলেন, বন্দুক ছুঁড়িতে
 শিক্ষা দেওয়া বন্ধ করা হইবেক না। তাহা করিলে সিপাইরা
 নিশ্চয় মনে করিবে, গবর্ণমেন্টের দুরতিসঙ্কি ছিল; সুতরাং উহাদের
 অমূলক আশঙ্কা নিরাকৃত না হইয়া বরং বর্দ্ধিতই হইতে পারে।

প্রধান সেনাপতি আনুসন কিছুকাল অবধি অসুস্থ হইয়া-
 ছিলেন, তিনি গবর্ণর জেনরলের ঐ পত্র প্রাপ্ত হইবার পূর্বে বিশুদ্ধ
 বায়ু সেবনার্থ সিমলা পাহাড়ে যাত্রা করেন ও তথায় পোর্ট্রিয়া লর্ড-
 ক্যানিঙকে লেখেন, এস্থান অতিশয় রমণীয়। এক্ষণে এখানকার
 জল বায়ুও সম্পূর্ণ স্বাস্থ্যকর। আমি অন্তরের সহিত বাসনা করি,
 যে আপনি এখানে আসিয়া কিছুকাল বিশ্রাম সুখ অনুভব করেন।
 কিন্তু এই সময়, হৈমালয়িক আনন্দ উপভোগ করিবার পক্ষে যে অমুকুল
 ছিল না, আনুসন তাহা তখন পর্য্যন্ত বুঝিতে পারেন নাই

ইহার কিছু দিন পরে অশ্বালায় গৃহদাহ হইতে আরম্ভ হয় ও মিরাত হইতে সংবাদ আইসে, যে তথায় অশ্বারোহী সেনারা বি-
দ্রোহী হইয়াছে। ২৪শে এপ্রেল কাণপুজের সময়ে নব্বুই জন
সিপাই উপস্থিত ছিল, তাহাদের মধ্যে পাঁচ জন মাত্র টোটা লইল,
অবশিষ্ট সিপাইরা টোটা স্পর্শও করিল না। সেনাপতি কর্ণেল
স্মিথ, উহাদিগকে বিস্তর বুঝাইলেন, কিন্তু অকৃতকার্য হইয়া পরি-
শেষে উহাদিগকে সাংখ্যামিক বিচারালয়ে পাঠাইয়াছেন। এই সকল
ঘটনা হওয়াতে লড' ক্যানিঙের প্রতীতি হইল, সিপাইদের অন্তঃ-
করণে ধর্ম্মলোপের আশঙ্কা বন্ধমূল হইয়াছে, উহা সহজে অপনীত
হইবার নহে এবং তিনি অল্পকাল মধ্যে জানিতে পারিলেন, কেবল
সিপাইরা নহে, উত্তর পশ্চিম প্রদেশীয় লোকেরাও ধর্ম্মলোপের
আশঙ্কা করিতেছে। ক্যানিঙ যদিও সকল সময় স্থিতির ও অক্ষ-
ভাব রক্ষা করিয়াছিলেন, কিন্তু ক্রমশঃ তাবৎ লোকেই সন্দেহান
ও অস্থির হইতেছে শুনিয়া তাঁহার অন্তঃকরণ বিশেষরূপে উদ্বেগ
ছিল।

উত্তর পশ্চিম প্রদেশীয় লোকের অন্তঃকরণে যে ভয় সঞ্চার
হয়, এপ্রেল মাসের ঘটনা দ্বারা তাহা বিলক্ষণ প্রতীপন্ন হইয়াছিল।
উল্লিখিত মাসের প্রারম্ভে কাণপুরে আটা দুর্ধ্বল্য হয়। মিরাতের
কতকগুলি মহাজন গবর্নমেন্টের বোট ভাড়া করিয়া কাণপুরে আটা
আমদানি করে এবং তথাকার বাজারে অল্পমূল্যে বিক্রয় করিবার
প্রস্তাব করে। ইহাতে কাণপুরে এই জনরব উঠিল, ইংরেজেরা
সকলকে খ্রীষ্টান করিবার অভিপ্রায়ে আটায় গো অস্থি চূর্ণ মিশ্রিত
করিয়া বিক্রয়ার্থ পাঠাইয়া দিয়াছেন। এই জনরব হওয়াতে আটা
বিক্রয় বন্ধ হইয়া গেল। কি সিপাই, কি অন্য লোক, কেহই উহা
স্পর্শও করিল না। যাহারা আহার করিতে বসিয়াছিল, তাহারা
পর্য্যন্ত রুটী ফেলিয়া দিল এবং আপনাদিগকে অপবিত্র স্থির
করিল।

কেহ কেহ বলেন, কাণপুরের মহাজনেরা স্বার্থ সিদ্ধির ব্যাঘাত

দেখিয়া এই রূপ জনরব ভুলিয়া দেন। অন্যেরা কহেন, এই জনরব বিপ্লববর্ণের চাতুরী। বিপ্লবেরা গবর্ণমেন্টের প্রতি সাধারণের অন্তঃকরণ বিরূপ করিবার মানসে এই রূপ করিয়াছিলেন। আমরা এই দুইটী কারণের কোনটি সত্য, তাহা নিঃশংসয়ে বলিতে পারি না। কিন্তু এই জনরবের যে কোন কারণ হউক না কেন, উহা দ্বারা উত্তর পশ্চিম প্রদেশীয় লোকের অন্তঃকরণে এই বিশ্বাস জন্মে, যে গবর্ণমেন্ট কোশলে সকলকে অত্যন্ত ভয় করাইয়া জাতিভ্রষ্ট করিতে উদ্যত হইয়াছেন।

এক্ষণে লর্ড ক্যানিংয়ের অন্তঃকরণে পূর্বাপেক্ষা দৃঢ়তর প্রতীতি হইল, ব্রিটিশ গবর্ণমেন্টের প্রতি সর্বসাধারণের বিদ্বেষ বুদ্ধি জন্মিলে যতদূর অনিষ্ট ঘটাবার অস্তাবনা, উক্ত প্রকার ভয় সঞ্চার তাহা অপেক্ষা অধিক অনিষ্ট কর। লর্ড ক্যানিং মনে মনে এই রূপ আন্দোলন করিতেছিলেন, এমত সময়ে শুনিতে পাইলেন, উত্তর পশ্চিম প্রদেশে একজন দূত এক খানি চাপাটী* লইয়া সন্নিহিত গ্রামে যাইতেছে এবং এই গ্রামের প্রধান ব্যক্তিকে উহা দিয়া কহিতেছে, মহাশয়! এই চাপাটী পরবর্ত্তী গ্রামে প্রেরণ করুন। এই প্রধান ব্যক্তিও কোন কথা না বলিয়া উহা পরবর্ত্তী গ্রামে পাঠাইতেছেন। এই রূপে চাপাটী এক গ্রাম হইতে অন্যগ্রামে প্রেরিত হইতেছে কি গবর্ণর জেনরল কি তাঁহার অভিজ্ঞ কর্মচারিগণ কেহই এই আশ্চর্য্য সংবাদে মর্ষোদ্ভেদে সমর্থ হইলেন না। কেহ কহিলেন, উহার মধ্যে ষড়যন্ত্র সংক্রান্ত পত্র আছে। কেহ বলিলেন, একটী যে ভয়ঙ্কর কাণ্ড উপস্থিত হইবে, তাহা দ্বিগুণে সকলকে সতর্ক করাই উক্ত প্রকারে চাপাটী পাঠাইবার উদ্দেশ্য। এইরূপে অনেকে অনেক প্রকার বলিতে লাগিলেন, কিন্তু এই রহস্যের প্রকৃত মর্ম্ম কি; তাহা নিঃশংসয়ে নির্ণীত হইল না। গবর্ণর জেনরল লর্ড ক্যানিংয়ের এই একটী স্থূল বিশ্বাস ছিল, দুই লোকেরা গবর্ণমেন্টের নিপাত-

সাধন জন্য দ্রুত প্রেরণ করিতেছে । তিনি পূর্বাধি পদচ্যুত অযো-
ধ্যাধিপতির মন্ত্রীদিগকে চক্রান্তকারী বলিয়া সন্দেহ করিতেন,
এবং এক্ষণেও তাঁহাদের ব্যতিরেকে আর কাহার উপরে বিশেষ
সন্দেহ করিলেন না । কিন্তু এই সময়ে নানাসাহেব যে রূপ ব্যস্ত
হইয়া বেড়াইতেছিলেন, তাহাতে তাঁহাকেও চক্রান্তকারী বলিয়া
সন্দেহ করা রাজপুরুষদিগের কর্তব্য ছিল ।

নানাসাহেব বিটুর নগর হইতে প্রায় বাহির হইতেন না, কিন্তু
তিনি সেই এপ্রেল মাসের ভয়ঙ্কর গ্রীষ্মের সময়ে এক মাসের মধ্যে
কানপুর, দিল্লী ও লক্ষ্ণৌ পরিভ্রমণ করেন । এই শেষোক্ত নগরে
তাঁহার সহিত কমিস্যনর সর্ হেন্রি লরেন্সের সাক্ষাৎ হয় । লরেন্স
তাঁহারে সমাদরে পরিগ্রহ করিয়া তাঁহার আগমনের কারণ জিজ্ঞাসা
করেন । নানাসাহেব উত্তর দেন, নগর দেখিতে আসিয়াছি । লড'
ডেলহৌসী নানাসাহেবের প্রতি যে অসহ্যবহার করিয়াছিলেন, নানা-
সাহেবের অন্তঃকরণে তাহা প্রস্তুরে খোদিত রেখার ন্যায় অঙ্কিত
ছিল, তিনি নিরন্তর কোম্পানির উচ্ছেদের মন্ত্রণা করিতেছিলেন ।
কিন্তু ইংরেজেরা তাহা বুঝিতে পারিলেন না । তাঁহারা নানাসাহে-
বকে সহসা চতুর্দিক পরিভ্রমণ করিতে দেখিয়া বিস্মিত হইয়াছিলেন
বটে, কিন্তু কেহই তাঁহাকে চক্রান্তকারী বলিয়া সন্দেহ করেন নাই ।
তাঁহারা নানাসাহেবের বাহ্য ব্যবহার দেখিয়া অনুমান করিয়াছিলেন,
যে তিনি পৈতৃক মান সম্ভ্রম নাশের শোক একপ্রকার বিস্মৃত হইয়া-
ছেন । সে ঘাটা হউক, নানাসাহেব কতিপয় দিবস লক্ষ্ণৌ ছিলেন ।
অনন্তর লরেন্সের নিকট হইতে বিদায় না লইয়াই লক্ষ্ণৌ পরিত্যাগ
করেন । এইরূপে এপ্রেল মাস অতীত হয় ।

মে মাসের প্রারম্ভে অনেক স্থলক্ষণ দৃষ্ট হইল । বারাকপুরের
সিপাইরা শাস্তভাবে আপনাদের কর্তব্য কর্ম করিতে লাগিল, দমু-
দমায় কোন গোলযোগ ছিল না, উত্তর পশ্চিম প্রদেশেও সিপাইরা
শাস্তভাবে যুদ্ধবিদ্যার অনুশীলন আরম্ভ করিল, মিরাত হইতেও
আর কোন নতুন গোলযোগের সংবাদ আসিল না । লড' ক্যানিঙ

বিবেচনা করিলেন, বুঝি জগদীশ্বরের ঐশাদে সিপাইদের মনো-
মালিন্য দূরীকৃত হইল ।

গবর্ণর জেনরল যদিও এই সময়ে প্রক্লিষ্ট হইলেন, কিন্তু তাঁহার উদ্বেগের আর একটি প্রধান কারণ ছিল । বারাকপুরে চৌত্রিশ সংখ্যক রেজিমেন্টে তখন পর্য্যন্ত দণ্ডাজ্ঞা প্রভীক্সা করিতেছিল । ৬ই মে জেনরল হিয়ার্স ও প্রধান সেনাপতি আন্সনের পরামর্শানু-
সারে গবর্ণর জেনরল উক্ত রেজিমেন্টকে পদচ্যুত করেন । ইতিপূর্বে বহরমপুরের উনিশ সংখ্যক রেজিমেন্টকে পদচ্যুত করিবার সময়ে গবর্ণর-
মেণ্ট তাহাদের পরিচ্ছদ অপহরণ করেন নাই, কিন্তু এই চৌত্রিশ সং-
খ্যক রেজিমেন্টের প্রতি সেরূপ অনুগ্রহ করিলেন না, উহাদের পরিচ্ছদ কাড়িয়া লইলেন ও উহারা সক্রোধ চিন্তে জন্মভূমি অযোধ্যার অভি-
যুক্ত যাত্রা করিল ।

ইতিপূর্বে উনিশ সংখ্যক রেজিমেন্টের সিপাইরা পদচ্যুত হইয়া অযোধ্যায় প্রস্থান করে, এক্ষণে চৌত্রিশ সংখ্যক রেজিমেন্টের সিপাইরাও পদচ্যুত হইয়া তথায় প্রস্থান করিল । এই সময়ে লর্ড ক্যানিংয়ের অন্তঃকরণ বঙ্গসেনার জন্মভূমি ও নূতন যোজিত প্রদেশ অযোধ্যার প্রতিই ধাবিত হইল । কমিস্যনর হেন্রি লরেন্স লর্ড ক্যানিংকে যে সকল পত্র লেখেন, তাহাতে নানাসাহেবের লক্ষ্য গমন সম্বন্ধে কোন কথাই উল্লিখিত ছিল না, কিন্তু এরূপ অনেক বিষয় লি-
খিত হইয়াছিল, যে তাহাতে গবর্ণর জেনরল উৎকণ্ঠাকুল হইলেন ।

লক্ষ্মী নগরে ৪৮ সংখ্যক রেজিমেন্ট ছিল । যদিও ঐ রেজি-
মেণ্টের সিপাইরা এতাবৎ কাল কোন প্রকার বিদ্রোহ চিহ্ন প্রকাশ
করে নাই; তথাপি সুবিচক্ষণ কমিস্যনর হেন্রি লরেন্স তাহাদের
আচরণের বিষয় সন্দেহান হইলেন ও তাহাদিগকে স্থানান্তরিত করি-
বার অভিপ্রায় প্রকাশ করেন । লর্ড ক্যানিং তাঁহার অভিপ্রায় অনু-
মোদন করিয়া লেখেন, আপনি ৪৮ সংখ্যক রেজিমেন্টকে মিরাতে
পাঠাইয়া দিবেন, এ বিষয়ে প্রধান সেনাপতির অনুমতির অপেক্ষা
করিবেন না ।

লরেন্স কিছুকাল অবধি সিপাইদের অবস্থার বিষয় প্রগাঢ় রূপে চিন্তা করিতেছিলেন, তিনি লর্ড ক্যানিংয়ের ঐ উত্তর প্রাপ্তির পূর্বে পুনরায় তাঁহাকে লিখিলেন, আমি এখানকার অপরূপ রেজিমেন্টের ভাব গতিক ও ভাল দেখি না, অতএব ৪৮ সংখ্যক রেজিমেন্টকে স্থানান্তরিত করিলেই যে অযোধ্যার মঙ্গল হইবে, এমত বোধ হয় না । প্রত্যুত উহারা যে স্থানে যাইবে, তথাকার সিপাইদের অন্তঃকরণেও অসন্তোষ ভাব সঞ্চারিত করিয়া দিবে । ইহার অল্পদিন পরেই অযোধ্যার অপরূপ রেজিমেন্টের অসন্তোষ ভাব স্পষ্টরূপে দৃষ্ট হইতে লাগিল । ৭ সংখ্যক রেজিমেন্টের সিপাইরা ৪৮ সংখ্যক রেজিমেন্টের সিপাই দিগকে একখানি পত্র লিখে । উহার মর্ম এই, আমরা যে কোনরূপে হউক, টোটা কাটার বিষয়ে আপত্তি করিতে প্রস্তুত আছি । ৪৮ সংখ্যক রেজিমেন্টের একজন ব্রাহ্মণ সিপাই ঐ পত্র প্রাপ্ত হইলেন । তিনি প্রথমতঃ হাবেলদারকে বলেন, হাবেলদার সুবেদারকে কহেন । অনন্তর তাঁহার তিনজনে মিলিয়া পত্র খানি কমিস্যনর লরেন্সের হস্তে দেন ।

লরেন্স ইতিমধ্যে সংবাদ পাইয়াছিলেন, ৭ সংখ্যক রেজিমেন্ট বিদ্রোহী হইয়াছে । ঐ রেজিমেন্টের চারিজন সিপাই সাংগ্ৰামিক কর্মচারী লেপ্টেনেন্ট মিকামের গৃহে প্রবেশ করিয়া তাঁহাকে বলে, তুমি মরিতে প্রস্তুত হও, তোমার উপরে আমরা ক্রুপিত হইয়াছি এমত নহে, তবে তুমি ফিরিঙ্গি, এই নিমিত্ত তোমাকে অবশ্যই মরিতে হইবে । মিকাম সে যাত্রায় কেবল প্রত্যাৎ পন্ন মতিস্থ বলেই মৃত্যুর হস্ত হইতে পরিত্রাণ পান । তিনি সিপাইদের ঐ ভয়ঙ্কর বাক্য শুনিবামাত্র এই উত্তর দিলেন, আমি এক্ষণে নিরস্ত্র রহিয়াছি, তোমরা ইচ্ছা করিলে অনায়াসেই আমার প্রাণ সংহার করিতে পার । কিন্তু আমি জিজ্ঞাসা করি, আমাকে হত্যা করিয়া তোমাদের কি ফলাভ হইবে, তোমরা বিদ্রোহী হইয়া কখনই জয়ী হইতে পারিবেনা । আমার নিধনের পরে আর একব্যক্তি আমার পদে নিযুক্ত হইবেন ও তোমাদিগকে শাসনে রাখিবেন । মিকাম এই কথা শুনি

এরূপ দৃঢ়তা ও সাহসিকতা পূর্বক বলিয়াছিলেন, যে তাহাতে সিপাইদের অন্তঃকরণে ভয় সঞ্চার হইল ও উহার। কোনকথায় বলিয়া তথা হইতে চলিয়াগেল । লরেন্স এইসংবাদ পাইবামাত্র ইউরোপীয় সেনা সঙ্গে লইয়া বিদ্রোহী রেজিমেন্টের সম্মুখ বর্তী হইলেন । কামানগুলিও বিদ্রোহীদের অভিযুখে স্থাপিত হইল । ইহাতে বিদ্রোহীরা মনে করিল, বুঝি আমাদের উপরে গোলাবর্ষণ আরম্ভ হয় । এই ভয়ে তাহারা পলাইতে লাগিল । ইউরোপীয় অশ্বারোহী সেনারা তাহাদের অনুসরণ করিল । হেনরি লরেন্সও অশ্বপরিচালন পূর্বক পশ্চাৎ পশ্চাৎ ধাবমান হইলেন । পলায়িতেরা উদ্দেশ্যে “কোম্পানি বাহাদুর কো জয়, কোম্পানি বাহাদুরকো জয়” এইকথা বারবার বলিতে লাগিল । হেনরি লরেন্স তাহাদের অস্ত্রশস্ত্র কাড়িয়া লইতে আদেশ করিলেন । পলায়িতেরা কোন আপত্তি না করিয়া তাঁহার আদেশ পালন করিল । লরেন্স বিদ্রোহী পল্টনের অস্ত্র শস্ত্র কাড়িয়া লইলেন বটে, কিন্তু তৎপরে কি কর্তব্য, জানিবার নিমিত্ত লর্ড ক্যানিংয়ের আদেশ প্রতীক্ষা করিতে লাগিলেন ।

লরেন্স এইরূপে যেমন বিদ্রোহী সিপাইদের দণ্ডবিধান করিলেন, তেমনি আবার প্রভুভক্ত সিপাইদিগকেও থরস্কার দিলেন । যে তিন ব্যক্তি বিদ্রোহ ঘটিত পত্র আনিয়া দিয়াছিল, তাহাদের সম্মানার্থ তাঁহার গৃহের সম্মুখবর্তী প্রান্তরে একটি সভা হয় । লরেন্স সেই সভায় একটি বক্তৃতা করেন । ধর্ম্মবিষয়ে হস্তক্ষেপ করা গবর্নমেন্টের অভিপ্রায় নহে, ইহাই ঐ বক্তৃতার উদ্দেশ্য ছিল ।

হেনরি লরেন্স এত দূর করিয়াও অভীষ্টফল লাভ করিতে পারিলেন না । ৭ই মে ৪৮ সংখ্যক রেজিমেন্টের আবাস গৃহ দখল হইয়া যায় । যে স্বেবদার বিদ্রোহঘটিত পত্র কমিস্যনরকে দিয়াছিল, প্রথমতঃ তাহার গৃহেই আগুন লাগে । লরেন্স পরদিবস প্রাতঃকালে ঐস্থানে উপস্থিত হন । কিন্তু কোন্ ব্যক্তি যে গৃহদাহ করিয়াছে, তাহা জানিতে পারিলেন না । তিনি দেখিলেন, সম্পত্তি বিনষ্ট হওয়াতে সিপাইরা অতিশয় দুঃখিত হইয়া অধোবদনে চিন্তা করিতেছে । এইসময়ে অযোধ্যার সিপাইদের

মনের ভাব যে কিরূপ দোলায়মান হইয়াছিল, তাহা নির্ণয় করিবার নিমিত্ত হেনরি লরেন্সই সর্বাপেক্ষা সমধিক উপযুক্ত ছিলেন। লরেন্সের এই একটা বিশেষ গুণ ছিল, যে তিনি লোকের অন্তঃকরণে বিশ্বাস জন্মাইয়া দিতে পারিতেন। তাঁহার নিকটে কাহার যাইবার প্রতিবেদ ছিলনা, তিনি সকলের সহিত কথাবার্তা কহিতেন ও সকলেই অসঙ্কুচিত চিত্তে তাঁহাকে মনের কথা ভাঙ্গিয়া বলিত। লরেন্স অনেক অনুসন্ধানের পর এই সিদ্ধান্ত করেন, সিপাই দের অন্তঃকরণে যে ধর্ম্মলোপের আশঙ্কা জন্মিয়াছে, কেবল বসামিশ্রিত টোটার উপাখ্যানটাই উহার একমাত্র কারণ।

লরেন্স ৯ই মে লখৌ হইতে লর্ড ক্যানিংকে লেখেন, আমি এখানে এক জন জমাদারের সহিত এক বন্টারত অধিক কাল কথোপকথন করিলাম। তাহার জিদ দেখিয়া আমার বিন্ময় জন্মিয়াছে। জমাদার জাতিতে ব্রাহ্মণ, তাহার বয়ঃক্রম চল্লিশ বৎসর। সে কহে, আমার অন্তঃকরণে এই বিশ্বাস জন্মিয়াছে, যে দশ বৎসর অবধি ইংরেজেরা ভারতবর্ষীয়দিগকে খ্রীষ্টান করিবার চেষ্টা পাইতেছেন। যে ইংরেজেরা চাতুরী করিয়া ভরতপুর ও লাহোর অধিকার করেন, তাঁহারা যে আটার গো অর্ধ চূর্ণ মিশ্রিত করিবেন, ইচ্ছা অসম্ভব নহে। আমি বলিলাম, ইংরেজ জাতির বল বর্ধ্যের বিষয় রুসির যুদ্ধে প্রকাশ আছে। এক বৎসরের মধ্যে তাঁহাদের সেনা চতুর্গুণ বৃদ্ধি হয়। তাঁহারা এই হিন্দুস্থানেও বত সেনা আবশ্যক, ছয় মাসের মধ্যে ইংলও হইতে আনিতে পারেন। জমাদার বলিল, হাঁ আমি জানি, আপনাদের অনেক লোক ও অনেক অর্থ আছে, কিন্তু ইউরোপীয় সেনাগণকে আনয়ন করা বহু ব্যয় সাধ্য, এই নিমিত্তই আপনারা হিন্দুদিগকে সমুদ্রে লইয়া পৃথিবী জয় করিবার অভিলাষ করিয়াছেন। আমি বলিলাম, সিপাইরা স্থল যুদ্ধে ভাল বটে, কিন্তু সামান্য আহার নিবন্ধন জল যুদ্ধে একান্ত অপারক। জমাদার কহিল, এই নিমিত্তইতো আপনারা আমাদিগকে যাহা ইচ্ছা, খাওয়াইয়া বলবান করিবার ও সর্বত্র লইয়া যাইবার সঙ্কল্প করিয়াছেন।

আমি উত্তর দিলাম, নিক্রোধ ও বিশ্বাসঘাতকেরা এরূপ বলিয়া থাকে, সক্রিয় ও বুদ্ধিমান ব্যক্তির। এরূপ বিবেচনা করেন না। জমাদার কহিল, সিপাইরা মেঘের নায়, প্রধান ব্যক্তি যে দিকে যায়, আর সকলেই তাহার অনুসরণ করে। আমি জমাদারের এই সকল কথা শুলিয়া মনে মনে ভাবিলাম, এ ব্রাহ্মণের ঘন বিলক্ষণ সতেজ আছে, এ বিংশতি বৎসর পর্য্যন্ত আমাদের চাকরি করিতেছে, আমাদের সামর্থ্য ও দৌর্জাল্যের বিষয় বিলক্ষণ অবগত আছে এবং আমাদেরকে অন্তরের সহিত ঘৃণা করে। অতএব এরূপ ব্যক্তি অতিশয় ভয়ঙ্কর অনন্তর আমি কহিলাম, ১৮৪৬ খৃঃ অব্দে কারুলে আমাদের সৈন্য কর্তৃক এতদ্দেশীয় দেড়শত সন্তান পরিত্যক্ত হয়। আমি তাহাদিগকে যত্ন পূর্ব্বক বন্ধু বান্ধবগণের নিকটে পৌঁছিয়াছি। যদি খ্রীষ্টান করা আমাদের উদ্দেশ্য থাকিত, তবে তাহাদিগকে অনায়াসে খ্রীষ্টান করিতে পারিতাম। জমাদার উত্তর দিল, হাঁ মহাশয় ! আমার বিলক্ষণ স্মরণ হয়। আমি তৎকালে লাহোরে ছিলাম। কিন্তু আপনারা জুর্ভিকের সময়ে ক্রীত সন্তানদিগকে খ্রীষ্টান করিয়া থাকেন।

হেনরি লরেন্স যে দিবস জমাদারের সহিত এইরূপ কথোপকথনের বিষয় কলিকাতায় লর্ড ক্যানিংয়ের গোচর করেন, সেই দিবস আগরায় লেপ্টেনেন্ট গবর্নর কলভিনকেও লিখিয়া পাঠান ও তাঁহাকে উত্তর পশ্চিম প্রদেশের দুর্গ সুরক্ষিত রাখিতে ইঙ্গিত করেন। কিন্তু তাঁহার পত্র পৌঁছিতে বিলম্ব হয় ; সুতরাং বিপদের আসন্নতা নিবন্ধন যেরূপ উদ্যোগ করিয়া রাখা আবশ্যক, তাহার কিছুই হয় নাই।

১৮৫৭ খৃঃ অব্দের ১০ই মে মিরাতে সিপাইরা প্রকাশ্য রূপে বিদ্রোহী হয় ও ইউরোপীয় দিগকে হত্যা করে। উত্তর পশ্চিম প্রদেশের তদানীন্তন লেপ্টেনেন্ট গবর্নর কলভিন আগরায় থাকিভেন, তিনি এই সংবাদ পাইবামাত্র টেলিগ্রাফ যোগে কলিকাতায় লর্ড ক্যানিংয়ের গোচর করেন। কিন্তু ঐ সংবাদটি যথানিয়মে তাঁহার কর্ণ গোচর হয় নাই। আগরা বাসিনী কোন ইউরোপীয় নারী বন্ধুগণের সহিত সাক্ষাৎ করিবার মানসে মিরাতে যাইবার উদ্যোগ

করিতেছিলেন, এমন সময়ে তাঁহার ভাগিনেয়ী মিরাত হইতে টালি-গ্রাফ করেন, এখানে অস্থায়ী সেনারা বিদ্রোহী হইয়াছে। তাহার। কি স্ত্রী, কি পুরুষ, কিরীজ দেখিবামাত্র হতা করিতেছে। অতএব আমি সাবধান করিয়া দিতেছি, তুমি এক্ষণে এখানে আইস না। মিরাত হইতে টালিগ্রাফ যোগে এই শেষ সংবাদ প্রেরিত হয়। রাজ পুরুষেরা বার্তা প্রেরণ করিবার পূর্বেই বিদ্রোহীরা তাড়িত-বার্তাবাহের তার কাটিয়া ফেলে।

এই রূপে মিরাতের বিদ্রোহ সংবাদটী প্রথমতঃ আগরা তদনন্তর কলিকতায় পৌঁছে। গবর্নর জেনরল ও তাঁহার কাউন্সেলের মেম্বরেরা উহার বাখার্য বিষয়ে সন্দিহান হইলেন। কাউন্সেলের অন্যতম মেম্বর ডোরিন বলিলেন, ভরসা করি, মিরাতের বিদ্রোহ সংবাদটী যেন মিথ্যা হয়। কিন্তু কার্যে উহা সত্য হইয়া উঠিল এবং তথায় যে ভয়ানক ছুণটনা ঘটে, ঐ সংবাদটী তাহার কিয়দংশ মাত্র। তাড়িতবার্তাবাহ নিরন্তর উত্তর হইতে দক্ষিণে ও দক্ষিণ হইতে উত্তরে এই বার্তা বহন করিতেছিল, যে মিরাতে সিপাইরা বিদ্রোহী হইয়াছে, সুতরাং অবিলম্বেই কাউন্সেল সত্কার সন্দেহ দূরী কৃত হইল। ইহার পরেই সংবাদ আসিল, বিদ্রোহীরা মিরাত ও দিল্লীর মধ্যবর্ত্তি পথের কিয়দংশ অধিকার করিয়াছে। অনন্তর প্রকাশ পাইল, মিরাতের বিদ্রোহীরা দিল্লীতে গিয়াছে এবং দিল্লীর সিপাইরা তাহাদের সঙ্গে যোগ দিয়াছে। লেপ্টেনেন্ট গবর্নর ১৪ ই মে আগরা হইতে লেখেন, আমি দিল্লীর বাদশাহের একখানি পত্র পাইলাম, তাহাতে তিনি বলেন, সিপাইরা বিদ্রোহী হইয়া দিল্লী নগর ও দুর্গ অধিকার করিয়াছে এবং আমিও তাহাদের হস্তে পড়িয়াছি। কমিস্যনর ফ্রেজর ও অপরাপর অনেক ইংরেজ ভদ্রসন্তান নিহত হইয়াছেন। পরিশেষে বিদিত হইল, বাদশা বিদ্রোহের সহায়তা করিতেছেন, পুরাতন মোগল পতাকা পুনরায় উত্তোলিত হইয়াছে, নগর পথে বিদ্রোহীরা ইংরেজজাতীয় কি স্ত্রী, কি পুরুষ, দেখিবামাত্রই হত্যা করিতেছে, বাদশা ভারতবর্ষীয়

রাজগণ ও সৰ্ব সাধারণকে সম্বোধন করিয়া একটা ঘোষণা প্রচার করিয়াছেন । এ স্থলে সংক্ষেপে উহার সারার্থ সঙ্কলিত হইল ।

বাদশা সমুদায় রাজা ও সৰ্ব সাধারণকে জ্ঞাত করিতেছেন, যে ইংরেজেরা ধৰ্ম্মনাশক । তাঁহারা পূৰ্বে বাইবেল বিতরণ করিতেন, এক্ষণে বিধবা বিবাহ দিতে আরম্ভ করিয়াছেন । সহমরণ উঠাইয়া দিয়াছেন * । চিনি ও ময়দায় গো অস্থি চূর্ণ মিশ্রিত করিয়াছেন । নাগপুরের প্রতি দৃষ্টিপাত করিয়া দেখুন, দত্তক পুত্র আর বিষয়াধিকারী হয় না । অতএব ইংরেজেরা আর কিছু কাল থাকিলে ভারতবর্ষীয় ধর্ম্মের এক বায়েই মুলোচ্ছেদ হইবে । গো বধ হিন্দুদের মতে অতিশয় নিষিদ্ধ, কিন্তু আমি বলিতেছি, যদি হিন্দুরা সেই সাধারণ শত্রু ইংরেজদের উচ্ছেদের বিষয়ে সাহায্য দেন, তবে আমি সমুদায় মোসলমান নবাব-দিগকে এইরূপ অঙ্গীকারে বদ্ধ করিতে পারি, যে তাঁহারা গোহত্যা উঠাইয়া দিবেন ও যে সকল মোসলমান গো মাংস খাইবে, তাহাদিগকে শূকর খাদক বলিয়া ঘৃণা করা যাইবে । ইংরেজেরা হিন্দুদের সাক্ষ্যনার জন্য গোবধ উঠাইবার কথা বলিতে পারেন, কিন্তু তাঁহারা প্রবঞ্চকের শিরোমণি, তাঁহাদের কথা কেবল কথামাত্র, ইচ্ছা সিদ্ধি হইলে তাঁহারা অঙ্গীকার ভঙ্গ করিয়া থাকেন । হিন্দু স্থানের আবান রক্ষা বনিতা সকলেই উহা অবগত আছেন । আমি হিন্দুদের গজা, তুলসী ও শালগ্রাম এবং মোসলমানদের কোরাণের দোহাই দিয়া বলিতেছি, ইংরেজেরা উভয় জাতির শত্রু । অতএব ধর্ম্ম রক্ষার্থ উভয় জাতি মিলিয়া উহাদের উচ্ছেদে যত্নবান হও । এমন দিন আর আসবে না ।

ইংরেজেরা নবাব সিরাজ উদ্দৌলাকে পলাশীর যুদ্ধে পরাস্ত করিয়া ভারতবর্ষে আধিপত্য স্থাপন করিবার পরে শত বৎসরের মধ্যে উক্ত প্রকার ভয়ঙ্কর সংবাদ কখনই ইংরেজ শাসন কর্তার কাউন্সেল গৃহে আনীত হয় নাই । যে বিতস্তি প্রমাণ মেঘ হুতন

১৮২৯ খৃঃাব্দে লর্ড উইলিয়ম বেন্টিকের অধিকার কালে সহমরণের প্রথা উঠিয়া যায় ।

বৎসরের প্রথম মাসে উদ্ভিত হইয়াছিল, তাহা ক্রমশঃ পরিবৰ্দ্ধিত হইয়া এক্ষণে নিবিড় অন্ধকারে সমুদায় গগনমণ্ডল আচ্ছন্ন করিল। এবং ইংরেজদের উপরে দুর্ভিক্ষের বাত্যা সহকারে বিপদ বারি বর্ষণ করিতে লাগিল। ভারতবর্ষের পক্ষে ইহা একটা সৌভাগ্যের বিষয় বলিয়া স্বীকার করিতে হইবেক, যে এই সময়ে লড' ক্যানিঙের হস্তে রাজ্যের সমুদায় কর্তৃত্বভার থাকে। যদিও এই সময়ে তাঁহার অশ্রু-করণ নানা চিন্তায় আকীর্ণ হইয়াছিল, তথাপি সর্বজন সমক্ষে কোন প্রকার উদ্বেগ চিহ্ন প্রকাশ না পাইয়া বরং গাভীয়া ভাষাই প্রকাশ পাইতে লাগিল। তিনি অবিলম্বে এই ঘোষণা প্রচার করিলেন, যে সকল উপাখ্যান দ্বারা কতকগুলি রেজিমেন্টের সিপাহীরা ধর্ম্ম লোপেষ্ক আশঙ্কা করিতেছে, সে সকল মিথ্যা ও কুলোক কল্পিত। অতএব আমি সকলকে সতর্ক করিয়া দিতেছি, যেন কেহই সেই কুলোকের কাণ্ডমুক গল্পে বিশ্বাস করিয়া প্রতারিত না হইয়েন। ভারতবর্ষের গবর্ণমেন্ট কখনই প্রজাগণের ধর্ম্মের উপরে হস্তক্ষেপ করেন নাই এবং করিবেনও না।

গবর্ণর জেনরল এই ঘোষণা পত্র প্রচার করিলেন বটে, কিন্তু বাত্যা-কুলিত মহা সমুদ্রের তরঙ্গমালা কি যৎ কিঞ্চিৎ তৈল প্রক্ষেপ করিলে প্রশমিত হইতে পারে? বস্তুতঃ লড' ক্যানিঙও কেবল ইহার উপর নির্ভর করিয়া থাকিলেন না, তিনি মুদ্রাস্বত্বের স্বাধীনতা স্থগিত করিবার জন্য অবিলম্বে একটা আইন বিধিবদ্ধ করিলেন, উপক্রমতঃ প্রদেশে সাংগ্রামিক আইন * প্রচার করিয়াদিলেন ও বোম্বে মাদ্রাজ প্রভৃতি নানা স্থান হইতে সেনা আনিবার উপায় চিন্তা করিতে লাগিলেন। প্রথমতঃ আউটরামের সেনারাই তাঁহার লক্ষ্য হইল। ইতি পূর্বে

সাধারণ আইন অপেক্ষা সাংগ্রামিক আইন অনেকাংশে কঠিন। লেনাপ-কীয় লোকদিগকে সচরাচর এই আইনের অধীন হইয়া থাকিতে হয়। কিন্তু কোন জেলা বা প্রদেশে গুরুতর উপদ্রব উপস্থিত হইলে তথাকার লোকদিগকে শাসিত রাখিবার নিমিত্ত সময়ে সময়ে অন্যান্য ব্যক্তির উপরেও এই আইন প্রচলিত করা হয়।

উল্লিখিত হইয়াছে, আউটারাম সেনাপতি হইয়া পারস্য রাজের বিরুদ্ধে যুদ্ধ যাত্রা করেন। তিনি পারস্য সাগরে উপনীত হইয়া যে সকল কার্য করিয়াছিলেন, এস্থলে সে সকল বিশেষ রূপে উল্লেখ করিবার প্রয়োজন নাই। কেবল এই মাত্র বলিলেই পর্যাপ্ত হইতে পারে, যে তিনি পারস্য রাজের সহিত সন্ধি করিয়া ফিরিয়া আসিতেছিলেন। ক্যানিঙ এই সংবাদ প্রাপ্তি মাত্র তাঁহাকে লিখিলেন, আপনি যত শীঘ্র সম্ভব, ইস্তিমার দ্বারা সৈন্যে ফিরিয়া আসিবেন।

এই সময়ে সৌভাগ্যক্রমে অন্য দিক্ হইতে লর্ড ক্যানিঙের সাহায্য প্রাপ্তির সুযোগ হইল। চীনাধিপতি রাজ্যস্থিত ইংরেজ অধিবাসী গণের প্রতি সাহস্কার ব্যবহার করাতে ইংলণ্ডীয় গবর্ণমেন্ট তাঁহার প্রতি বিরূপ হয়েন ও তাঁহার বিরুদ্ধে যুদ্ধ করিবার সঙ্কল্প করেন। লর্ড এলগিনের প্রতি এই যুদ্ধ চালাইবার ভার সমর্পিত হয়। তদনুসারে এলগিন ইংলণ্ড হইতে সৈন্যে যাত্রা করিয়াছিলেন। লর্ড ক্যানিঙ তাঁহাকে ক্রমান্বয়ে এই মর্মে দুই খানি পত্র লেখেন, ভারতরাজ্যের ঘোরতর বিপদ উপস্থিত, সিপাইরা বিদ্রোহী হইয়া মিরাত ও দিল্লী অধিকার করিয়াছে। অতএব আপনি যত সেনা বাঁচাইতে পারেন, শীঘ্র পাঠাইয়া দিবেন। যদি সৈন্য পাঠাইলে ইংলণ্ডীয় গবর্ণমেন্ট আপনাকে কোন কথা বলেন, আমিই তাহার জবাবদিহি করিব, সে নিমিত্ত আপনি কোন চিন্তা করিবেন না। আমি দিল্লী ও মিরাতের বিদ্রোহ শান্তির নিমিত্ত আপনার সাহায্য চাহি না চতুর্দিকে সে সমস্ত ইউরোপীয় সেনা আছে, তাহারা দিল্লীতে আসিয়া একত্রিত হইলেই তথাকার বিদ্রোহানল সহজে নির্বাপিত হইবে। অন্যথা শান্তি হইবার সম্ভাবনা নাই। কিন্তু যতই কালতিপাত হইবেক, অপরূপ প্রদেশের অপরূপাক্রান্ত সেনাগণের সাহস ততই বৃদ্ধি হইতে থাকিবে। অথচ কালতিপাত একবারেই পরিহার করা যাইতেছে না। বিশেষতঃ আগরার এদিকে যে সকল বিদ্রোহী পল্টনের কোন সংবাদই লওয়া যাইতেছে না, তাহাদের মধ্যে যদি এক পল্টনও সাহস পূর্বক অগ্রসর হয়, তবে গঙ্গার প্রাক্তবর্তী সকল

স্থানই এক পক্ষের মধ্যে তাহাদের হস্ত গত হইবেক বলিয়া অবধারিতই রহিয়াছে । এই সময়েই দশাহ বা দ্বাদ শাহের মধ্যে প্রতি-বিধানের সমস্ত উদ্যোগ সম্পন্ন করিয়া তোলা আবশ্যিক । যদি বিজ্রোহের বিস্তার না হইয়া এই দশ বার দিন অতিবাহিত হয় ; তাহা হইলে তদ্রুপতা দেখিতেছি । অন্যথা নিদাকণ উপদ্রব ঘটিবে । যদি সেই ঘোরতর অরাজক কাণ্ড নিবারণের আশয়ে অত্রত্য সৈন্য সংখ্যা বৃদ্ধি করিবার কিছুমাত্র উপায় থাকে এবং সেই উপায় অবলম্বন করা না হয়, তাহা হইলে আমাদিগকে গুরুতর অপরাধে অপরাধী হইতে হইবেক । যদি আপনি সৈন্য প্রেরণ করেন, তবে আমি অনুন্নজনীয় প্রয়োজন সমাধা হইবার পরে এক মুহূর্তের নিমিত্ত তাহাগিকে এখানে রাখিব না । যদি সেই সন্ধে আপনার স্বয়ং আসিবার ইচ্ছা হয়, তবে আমার কিছুমাত্র অনাভিমত নহে জানিবেন ।

এই সময়ে আর একটা স্তব ঘটনা দৃষ্ট হইল । বহরমপুরের বিজ্রোহী রেজিমেন্টের পদচ্যুতি সময়ে রেঙ্গুন হইতে যে সমস্ত ইউরোপীয় সেনা আনীত হয়; তাহারা তখন পর্য্যন্ত কলিকাতার সন্ধি-স্থানে ছিল, লর্ড ক্যানিং অবিলম্বে তাহাদিগকে বিজ্রোহ-স্থানে যাইবার আদেশ দিলেন ও এই সময়ে সেনা আনয়ন করিবার জন্য মাস্ত্রাজেও টেলিগ্রাফ করিলেন । লর্ড ক্যানিং অন্যান্য স্থানের অপেক্ষা পঞ্জাবের সেনাগণের উপরেই অধিকতর নির্ভর করিতেন, তিনি অবিলম্বে আগরায় লেপ্টেনেন্ট গবর্নরকে লিখিয়া পাঠাইলেন, আপনি পঞ্জাবের কমিস্যনরকে লিখিবেন, যে তিনি শিখ সেনা ও পঞ্জাব রাজ্যস্থিত ইউরোপীয় সেনা যত বাঁচাইতে পারেন অবিলম্বে দিল্লীতে পাঠাইয়া দেন । প্রথমতঃ দিল্লী উদ্ধারের নিমিত্ত যতদূর সাধ্য চেষ্টা করিতে হইবেক ।

লর্ড ক্যানিং ইতিপূর্বে একবার বিজ্রোহের সংবাদ ইংলণ্ডে লিখিয়া ছিলেন, এক্ষণে আবার ভারতবর্ষ সম্পূর্ণ রাজমন্ত্রীর নিকট লিখিয়া পাঠাইলেন, যে সকল ব্যক্তি বিজ্রোহের উত্তেজনা করিয়াছে, তন্মধ্যে ব্রাহ্মণেরা এতদেশীয় লোককে এইভয় দেখাইতেছেন, যে ইংরেজেরা

হিন্দু ধর্ম লোপ করিতে উদ্যত আছেন। অন্যান্য ব্যক্তির অভিসন্ধি এই যে, ইংরেজদের অধীনতা হইতে মুক্ত হইবে।

১৪ ই মে মিরাত ও দিল্লীর বিদ্রোহের সংবাদ কানপুরে পৌঁছে। এই সময়ে কানপুরে দেড়শত ইউরোপীয় সেনা ও চারি পল্টন সিপাহী ছিল। সরহিউ হুইলার উহাদের অধিনায়ক ছিলেন।

১৬ ই মে রাত্রে সহসা আগুন লাগিয়া প্রথম রেজিমেন্টের বাস-শ্রেণি দগ্ধ হইয়া যায়। কানপুরে দুর্গ ছিলনা, অকস্মাৎ ঐ ঘটনা হওয়াতে সেনাপতি হুইলার কতকগুলি কামান বারিকে আনয়ন করেন। এই সময়ে ইউরোপীয় নারী ও বালিকেরা ভীত হইয়া বারিকে আশ্রয় লন। লখৌ হইতে ৩২ সংখ্যক রেজিমেন্টের কতকগুলি সিপাহী কানপুরে আসিয়া পৌঁছে। নগর মধ্যে জনরব উঠে, ২৩ এ মে সিপাহী দিগকে টোটা কাটিতে হইবে, বাহারা টোটা কাটিতে অস্বীকার করিবে, তাহাদিগকে তোপে উড়াইয়া দেওয়া হইবে। ইহাতে কানপুর স্থিত রাজপুরুষ গণের অন্তঃকরণে এক্রূপ ভয় সংঘাট হয়; যে তাঁহারা ২৪ এ মে মহারানীর জন্মদিন উপলক্ষেও পাছে সিপাহীরা তোপ ধ্বনি শুনিয়া উত্তেজিত ও বিদ্রোহে প্ররত্ত হয়, এই ভয়ে তোপ বন্ধ করিয়া দিলেন।

এই সময়ে নানা সাহেব পারিষদ বগে বেষ্টিত হইয়া বিটুর নগরে বাস করিতে ছিলেন। লর্ড ডেলহৌসী তাঁহাকে ১৮৫২ খৃঃ অকে পৈতৃক পেন্সন লাভে বঞ্চিত করেন। নানা সাহেব তদবধি ব্রিটিশ গবর্ণমেন্টের উপরে জাতক্রোধ হইয়াছিলেন, কিন্তু তিনি এ পর্যন্ত ব্রিটিশ কর্মচারীদের সহিত মৌখিক সম্ভাব রাখিয়া আসিয়া ছিলেন। তিনি সময়ে সময়ে তাঁহাদিগকে নিমন্ত্রণ করিয়া বাটীতে আনিতেন। ব্রিটিশ কর্মচারী গণের স্থিরসিদ্ধান্ত ছিল, নানা সাহেব পৈতৃক মান সম্মান নাশের শোক একপ্রকার বিস্মৃত হইয়াছেন; সুতরাং তাঁহারা নানা সাহেবের উপরে কোন প্রকার সন্দেহ করিতে-ন না।

বিটুর নগর কানপুরের সম্মিহিত। নানা সাহেব কানপুরে বি-

জোহের পূর্বলক্ষণ দেখিয়া তখাকার মাজিষ্ট্রেটকে লিখিলেন, আমার পাঁচশত সেনা ও ছুইটি কামান আছে । যদি আপনারা আমার সাহায্য চাছেন, আমি সাহায্য করিতে প্রস্তুত আছি । মাজিষ্ট্রেট তাঁহার সাহায্য গ্রহণ করা আবশ্যক বোধ করিলেন । তদনুসারে ২৬ এ মে নানাসাহেবের প্রতি কানপুরের ধনাগারের রক্ষণাবেক্ষণের ভার অর্পিত হয় । ধনাগার নানাসাহেবের ভবনের অনতিদূরে ছিল, নানাসাহেব তথায় ছুইটি কামান ও ছুইশত অশ্বারোহী সেনা পাঠাইলেন ।

এই সময়ে অযোধ্যার কমিস্যনর লরেন্সের প্রেরিত অযোধ্যার দ্বিতীয় সংখ্যক রেজিমেন্ট কানপুরে আসিয়া পৌঁছে । সেনাপতি ছইলার ঐ রেজিমেন্টের প্রতি সন্দিহান হয়েন ও উহাদিগকে ক্ষেত্রভাগে পাঠাইয়া দেন । পশ্চিমদে উহার বিজ্ঞোহী হয় ও সঙ্গে যে সকল ইউরোপীয় কর্মচারী ছিলেন, তাঁহাদিগকে হত্যা করে । সে যাহা হউক, উক্ত রেজিমেন্টের কতকগুলি শিখসেনা কানপুরে ফিরিয়া আইসে । সেনাপতি ছইলার অবিলম্বে উহাদিগকে ছাড়াইয়া দেন ।

কানপুরে দুর্গ ছিলনা, সেনাপতি ছইলার এক্ষণে বিপদ সন্নিহিত বুঝিতে পারিয়া বারিক পরিখা বেষ্টিত করিতে লাগিলেন ও সমুদায় ইউরোপীয় অধিবাসীদিগকে বারিকে যাইয়া থাকিতে কহিলেন । কানপুরে সৈনিক, স্ত্রী, পুরুষ ও বালক সর্বশুদ্ধ অন্যান্য ৭৫০ শত ইউরোপীয় ছিলেন, তাঁহারা অবিলম্বে পরিখা বেষ্টিত বারিকে যাইয়া বাস করিতে লাগিলেন । ৪ঠা জুন একমাসের উপযুক্ত আহার সামগ্রী ও ত্রৈজুরি হইতে ১ লক্ষ টাকা ব্যয় করিতে আনীত হইল । কিন্তু, তখন পর্য্যন্ত ত্রৈজুরিতে ৯ লক্ষ টাকা রহিল । অন্ত্রশালা হইতে বারুদ ও গুলি গোলা স্থানান্তরিত করিবার উপায় হইলনা ।

৬ই জুন রাত্রি ২টার সময়ে সিপাহীরা বিজ্ঞোহে অভ্যুত্থান করিল । উহার প্রথমতঃ ধনাগারে গেল, রক্ষী সেনারা উহাদিগকে

কোন কথাই বলিল না ; সুতরাং উহারা নির্দিষ্টবাদে ধনাগার লুণ্ঠন করিয়া লইল । এইরূপে ধনাগার লুণ্ঠন করিবার পরে বিজ্রোহীরা কারাগারে প্রবেশ করিল ও সমুদায় কয়েদী দিগকে ছাড়িয়া দিল এবং নিকটবর্তী সমুদায় আফিস দখল করিয়া ফেলিল । ইহার পরেই বিজ্রোহীরা দিল্লী যাইবার মানসে কানপুর হইতে বাহির হয় । পথিমধ্যে উহারা কল্যানপুর নামক স্থানে ছাউনি করে ।

নানাসাহেব যদিও এ পর্য্যন্ত ইংরেজদের সহিত মৌখিক সন্ধাব রাখিয়া আসিয়া ছিলেন, কিন্তু তলেতলে তাঁহার সহিত বিজ্রোহীদের যোগ ছিল । বিজ্রোহীরা অপহৃত অর্থের অধিকাংশই তাঁহাকে প্রদান করে । নানাসাহেব এক্ষণে অবসর বুঝিয়া ছদ্মভাব পরিত্যাগ করিলেন । তিনি স্বয়ং বিজ্রোহীদের ছাউনিতে গিয়া কহিলেন, তোমরা কানপুরে ফিরিয়া আইস, তথাকার ইউরোপীয় কর্মচারী, সৈন্য ও সমুদায় খ্রীষ্টান অধিবাসীগণের শ্রাণ সংহার কর । তৎপরে তোমরা কানপুর প্রদেশের রক্ষার্থ কতকগুলি সেনা রাখিয়া দিল্লী অথবা লখৌ যে স্থানে ইচ্ছা, যাইও । বিজ্রোহীরা নানাসাহেবের বাক্যে সন্মত হইল । নানাসাহেব ঐ দিবস সন্ধ্যার সময়ে উহাদিগকে সঙ্গে লইয়া কানপুরে ফিরিয়া আসিলেন ও সেনা নামক ছইলারকে জ্ঞানাইলেন, আমি তোমাকে আক্রমণ করিতে আসিয়াছি । নানাসাহেব এই বাক্যটি শীঘ্রই প্রকৃতরূপে প্রতিপালন করিলেন । অবিলম্বে চারিটি কামান আনীত হইল, নানার সেনারা বারিকের প্রতি গোলাবর্ষণ করিতে লাগিল । অবকছেরাও বারিকের মধ্য ছইতে গোলাবর্ষণ আরম্ভ করিল । আক্রমণের প্রথম দিবস কোন পক্ষের বিশেষ ক্ষতি বৃদ্ধি হয় নাই । দ্বিতীয় দিবস বিজ্রোহীরা যে একটি উপায় অবলম্বন করিল, তদ্বারা তাহাদিগের দলপুষ্টির বিলক্ষণ সুবিধা হইল । উহারা নগর মধ্যে মোসলমানের নিশান তুলিয়া দিল । ইহাতে কানপুরবাসী সমুদায় মোসলমান আসিয়া বিজ্রোহের সহায়তা করিতে লাগিল । নানাসাহেবের সেনাদল ক্রমশঃ প্রবল হইয়া উঠিল ও সমুদায় নগর এবং বাকদ, গুলি, গোলা প্রভৃতি

যুদ্ধের সমুদায় উপকরণ সমাগী তাঁহার হস্তে পতিত হইল, স্মৃতরাং এক্ষণে নানা চুর্জয় হইয়া উঠিলেন ও কানপুরের স্বাধীন রাজা বলিয়া ঘোষণা প্রচার করিলেন। তাঁহার সেনারা উত্তরোত্তর বারিকের সমিহিত হইয়া অগ্নি বৃষ্টি করিতে লাগিল। অবকঙ্কগণের যত্নগার আর পরিসীমা ছিল না, উহাদের মধ্যে শতাধিক ব্যক্তি নিহত ও ইউরোপীয় নারী এবং অন্যান্য ব্যক্তি যত্নগায় উন্নত প্রায় হইল, তথাপি বৃটিশ সেনারা অতিকষ্টে ২৬ এ জুন পর্য্যন্ত আত্মরক্ষা করিয়াছিল। নানাসাহেব ঐ দিবস প্রাতঃকালে আসিয়া ইংরেজদের নিকটে এই প্রস্তাব করেন, যে সকল সেনা ও যে সকল ব্যক্তি ডেল-হৌসীর কার্যে লিপ্ত নহেন ও বাঁহারা এক্ষণে অস্ত্র শস্ত পরিত্যাগ করিয়া আত্ম সমর্পণ করিবেন, আমি তাহাদিগকে নিরাপদে এলাহাবাদে পৌঁছিয়া দিব।

কানপুরবাসী ইংরেজেরা যোরতর বিপদে পড়িয়াছিলেন, বিশেষতঃ সেনাপতি লুইলার এরূপ আহত হইয়াছিলেন, যে তাহাতে তাঁহার বাঁচিবার সম্ভাবনা ছিল না, স্মৃতরাং ইংরেজেরা উপায়স্বরূপ না দেখিয়া নানাসাহেবের প্রস্তাবে সম্মত হইলেন। অবিলম্বে ত্রিশখানি নৌকা আনীত হইল। হতাবশিষ্ট ইউরোপীয়েরা ২৭ এ জুন প্রাতঃকালে এলাহাবাদে বাইবার মানসে বারিক হইতে যাত্রা করিলেন। এক্ষণে নানাসাহেবের বিশ্বাসঘাতকতা করিবার প্রকৃত অবসরও উপস্থিত হইল। কেবল কতকগুলি ইউরোপীয় নৌকারোহণ করিয়াছেন, এমত সময়ে নাবিকেরা পূর্নকৃত বন্দোবস্ত অনুসারে নৌকার ছতরীতে আগুন দিয়া দ্রুতবেগে তীরে আসিয়া উঠিল। তৎপরে ইউরোপীয়দিগের উপরে ভয়ঙ্কর অগ্নি বৃষ্টি আরম্ভ হইল। ত্রিশখানা নৌকার মধ্যে কেবল দুই খানি মাত্র ছাড়িয়াছিল, উহার একখানি কিয়ৎক্ষণের মধ্যে জল মগ্ন হইল। কিন্তু আরোহীরা অতিকষ্টে অপর নৌকা খানিতে আসিয়া উঠিলেন। অন্য আটাইশ খানি নৌকায় যে সকল ব্যক্তি আরোহণ করিয়াছিলেন, তাহাদের মধ্যে কতকগুলি নিহত, কতকগুলি জল মগ্ন

ও অবশিষ্টেরা বন্দীকৃত হইলেন। যে নৌকা খানি চলিতেছিল, তাহাতে পঞ্চাশ জন ইউরোপীয় ছিলেন। নানার সেনার গজার উভয় তীর দিয়া অবিস্রান্ত অগ্নি বর্ষণ করিতে করিতে তাঁহাদের অনুসরণ করিল। নৌকাখানি ও ক্রোশ চলিয়া ছুতাংগ্য ক্রমে চড়ায় ঠেকিল। পলায়িতেরা ভিতরে থাকিয়া অতিকষ্টে দিন যাপন করিলেন। রাত্রি সমাগমে বাহিরে আসিলেন ও ধরাধরি করিয়া নৌকাখানি উঠাইয়া চালাইতে লাগিলেন। কিন্তু নৌকা খানি ৪ ক্রোশ আসিয়া নৌজেপুর নামক স্থানে পুনরায় চড়ায় ঠেকিল। এই স্থানে বিদ্রোহীরা পুনরায় নৌকা আক্রমণ করে। এই আক্রমণে যদিও পলায়িতদিগের অনেকে নিহত হইয়াছিল, কিন্তু পরিশেষে বিদ্রোহীদিগকে হটিয়া কানপুরে আসিতে হয়। নানাসাহেব অবিলম্বে দুইটি পূর্ণ রেজিমেন্ট পাঠাইলেন। ঘটনাক্রমে ঐ দিবস রাত্রে ভয়ানক ঝড় হওয়াতে আরোহীদিগের পক্ষে শাপে বর হইল, নৌকা খানি সহজে উঠিয়া গেল। আরোহীরা পথের বিষয় কিছুই জানিতেন না, স্মৃতরাং খানিক দূর গিয়া নৌকা খানি স্বর্ষ্যপূরের নীচে পুনরায় চড়ায় লাগিয়াগেল। এই স্থান কানপুর হইতে ১৫ ক্রোশ দূরে স্থিত। সেযাহা হউক, রাত্রি প্রভাত হইবামাত্র আরোহীরা দেখিতে পাইলেন, নির্দয় বিদ্রোহীরা অনুসরণ করিতেছে।

এক্ষণে আরোহীরা বিবেচনা করিলেন, নৌকাখানি উদ্ধার করা সাধ্যায়ত্ত নহে। তাঁহাদের মধ্যে চৌদ্দ ব্যক্তি আক্রমণকারীদিগকে দূর করিবার মানসে তীরে উত্তীর্ণ হইলেন। প্রথমতঃ তাঁহাদের অভিশ্রায় সিদ্ধ হয়, তাঁহারা শত্রুগণের অনুসরণ করিতে করিতে অনেক দূরে আসিয়াছিলেন। তৎপরে ক্লান্ত হইয়া সম্মিহিত একটা মন্দিরে আশ্রয় লন। মন্দিরের দ্বারে এক ব্যক্তি নিহত হইলেন। অবশিষ্ট তের জন প্রথমতঃ শত্রুগণের সহিত সন্ধি করিবার চেষ্টা পাইয়াছিলেন, কিন্তু অকৃত কার্য্য হইয়া পরিশেষে বন্দুক ছুঁড়িতে লাগিলেন। শত্রুগণের মধ্যে অনেকে হত হইল। এক্ষণে শত্রুরা সেই অগ্নি সংখ্যক ইংরেজদিগকেও আক্রমণ করিতে ভীত হইয়া একটা কামান

আনিল ও মন্দিরের উপরে গোলা বর্ষণ আরম্ভ করিল। কিন্তু মন্দিরটি
 এরূপ দৃঢ় ছিল, যে তাহাতে গোলা লাগিয়া প্রতিহত হইয়া আসিতে
 লাগিল। তখন বিজ্রোহীরা মন্দিরের দ্বারে জ্বালানি কাঠ রাশীকৃত
 করিয়া আগুন করিল ও তাহাতে বারুদ ফেলিয়া দিল। অতিশয়
 ধুমোদান হওয়াতে অভ্যন্তরস্থিত হত ভাগ্য ইংরেজগণের নিশ্বাস
 রুদ্ধ প্রায় হইল ও তাঁহারা এক উদ্যমে বাহিরে আসিয়া গঙ্গারদিকে
 দৌড়িয়া যাইবার সঙ্কল্প করিলেন। মন্দিরের মধ্য হইতে বন্দুক
 ছুঁড়িবাতে বিজ্রোহীরা চতুর্দিকে পলাইতে লাগিল। বোধ হয়, ঐ
 হতভাগ্য ইংরেজদের মধ্যে ছয় ব্যক্তি সঁতার জানিতেন না।
 তাঁহারা ভাবিলেন, আমাদের আর জীবন রক্ষার উপায় নাই,
 তাঁহারা এই বিবেচনায় বিজ্রোহী মণ্ডলের মধ্যে দ্রুতবেগে দৌড়িয়া
 গেলেন ও যতক্ষণ সাধ্য, যুদ্ধ করিয়া পরিশেষে প্রাণ হারাইলেন।
 অবশিষ্ট সাতজন দৌড়িয়া গঙ্গায় পড়িলেন। তাঁহাদের মধ্যে দুই
 জন গুলি খাইয়া প্রাণ হারাইলেন। এক জন চীৎসঁতার দিতে দিতে
 অজ্ঞাতসারে তীরের : নিকটে আসিয়া পৌঁছিলেন। বিজ্রোহীরা
 অবিলম্বে শাণিত খড়্গ দ্বারা তাঁহার প্রাণ সংহার করিল।
 অবশিষ্ট চারি জন সঁতার দিয়া তিন ক্রোশ আসিয়াছিলেন।
 তাঁহাদের মধ্যে তিন জন আহত হন, কেবল এক জন মাত্র অক্ষত
 শরীরে ছিলেন। পরিশেষে ঘটনাক্রমে তাঁহাদের জীবন রক্ষার
 একটা উপায় হইল। মিত্ররাজ দিখিজয় সিংহের দুই জন
 সিপাহী তাঁহাদিগকে দেখিতে পায় ও সাদরে আহ্বান করে।
 তাঁহারা তিন দিবস অনাহারে থাকিয়া মৃত কংপ হইয়াছি-
 লেন, এক্ষণে বিজ্রোহীরা অনুসরণে বিরত হইয়াছে দেখিয়া তাঁহারা
 আপনাদিগকে পুনর্জীবিত বোধ করিলেন ও এক বারেই রাজার
 নিকটে গিয়া উপস্থিত হইলেন। দিখিজয় সিংহ তাঁহাদের চুরবস্ত্র
 দর্শনে হুঃখিত হইলেন ও এক মাস রাখিয়া তাঁহাদের শুক্রীকরণ করেন।
 অনন্তর তাঁহাদিগকে নিরাপদে এলাহাবাদে পাঠাইয়া দেন।

এদিকে কানপুরের ঘাট হইতে দুই খানি নৌকা চলিয়া বাইবার

পরে তথায় ভয়ঙ্কর হত্যাকাণ্ড চলিতে থাকে। ইউরোপীয়দিগের উপরে অবিশ্রান্ত গোলাবর্ষণ হয়। নানার অস্বারোহী সেনারা চতুর্দিক হইতে আক্রমণ করিয়া তলোয়ারের দ্বারা হতভাগ্য ইউরোপীয়দিগের প্রাণ সংহার করে। পরিশেষে নানাসাহেবের জাতা হত্যাকাণ্ড স্থগিত করিতে আদেশ দেন। তৎপরে হতাবশিষ্ট ব্যক্তির একটি বৃহৎ গৃহে আনীত হইল। বিদ্রোহীরা তথায় স্ত্রী ও বালক ব্যতিরেকে আর সমুদায় ব্যক্তির প্রাণ সংহার করিল। স্ত্রী ও বালকদিগকে বিবি ঘর নামক একটি ক্ষুদ্র গৃহে আনিয়া বদ্ধ করিয়া রাখিল।

সূর্য্যপুরের নীচে নৌকার ভিতরে যে সকল ইউরোপীয় ছিল, তাহারাও বন্দীকৃত ও কানপুরে আনীত হয়। বিদ্রোহীরা তাহাদের মধ্য হইতেও সমুদায় পুরুষদিগকে হত্যা করিয়া অবশিষ্ট বালক ও স্ত্রীলোকদিগকে উপরোক্ত বিবি ঘরে বদ্ধ করিয়া রাখে।

জেনরল হ্যাভলক ৬ ই জুলাই এলাহাবাদ হইতে সৈমন্সে কানপুরে যাত্রা করেন। পথিমধ্যে অনেক শোচনীয় ব্যাপার তাঁহার দৃষ্টিগোচর হয়। বিদ্রোহীরা অনেক গ্রাম দগ্ধ করিয়া ফেলিয়াছিল, অনেক অনেক গ্রাম জনশূন্য মরুভূমি তুল্য করিয়াছিল। হ্যাভলক অনেক দূর পর্য্যন্ত জনমানবের সমাগম দৃষ্টিগোচর করেন নাই।

হ্যাভলক ১৫ ই জুলাই কানপুরের নিকটে আয়উণ্ড নামকগ্রামে যুদ্ধ করেন। এই যুদ্ধে বিদ্রোহীরা পরাস্ত হইয়া ইতস্ততঃ বিক্ৰিপ্ত হইয়া পড়ে। নানা সাহেব এই সংবাদ শুনিবামাত্র তথোদ্যম হয়েন ও যে সমস্ত ব্যক্তি তাঁহার হস্তে পতিত হইয়া তৎকালপর্য্যন্ত জীবিত ছিল, অক্লিষ্টে তাহাদের প্রাণসংহার করিবার সঙ্কল্প করেন। তদনুসারে ঐ দিবস সন্ধ্যার প্রাক্‌কালে পুনরায় হত্যাকাণ্ড আরম্ভ হয়। বিবি ঘরে স্ত্রীলোক ও বালকদের সহিত তিন চারিজন পুরুষও বদ্ধ ছিল, নানার সেনারা প্রথমতঃ পুরুষদিগকে বাহিরে আনিয়া হত্যা করে। তৎপরে নানা সাহেব স্ত্রীলোক ও বালকদিগকেও বাহিরে আনিতে আজ্ঞা দেন। কিন্তু উহার কোন মতে বাহিরে আসিল না, পরস্পর জড় সড় হইয়া বন্দী গৃহের ভিতরেই থাকিল। সিপাইরা জানলা দিয়া গুলি করিতে

লাগিল । জ্বীলোক ও বালকেরা ইতি পূর্বেই অর্ধমৃত হইয়াছিল, উহাদের মধ্যে অনেকেই গুলি খাইয়া অবিলম্বে ছুতলশায়ী হইল । তৎপরে ঘাতকেরা খড়্গ লইয়া অভ্যন্তরে প্রবেশ করিল ও হতাবশিষ্ট হতভাগ্য বন্দীগণের প্রাণ সংহার করিতে লাগিল । বিবি ঘরের মধ্যে হইতে মর্মান্বিত আর্তনাদ অনবরত উদ্গত হইতে লাগিল । বহুক্ষণ পরে হতভাগ্য বন্দীগণের দুঃখানল ক্রোধের শ্রোতে নির্ঝাপিত হইয়া গেল । হত্যাকাণ্ড শেষ হইতে হইতে রাত্রি হইয়া পড়ে । রাত্রি সমাগমে বন্দী গৃহের দ্বার বন্ধ হয় । নানাসাহেব সন্নিহিত একটি পাহালায় নাচ তামসার আমোদে সেই রাত্রি অতিবাহিত করেন । পর দিবস প্রাতঃকালে বিবি ঘর পরিষ্কৃত করিতে আদেশ দেন । তদনুসারে মৃত দেহ সকল একটি কুপে নিক্ষিপ্ত হয় । ইহার পরেই নানাসাহেবকানথরের অস্ত্র শালা তোপে উড়াইয়া দিয়া পলায়ন করেন ।

হ্যাবলক ১৭ ই জুলাই কানপুরে গিয়া উপনীত হন ও কানপুর অধিকার করেন । তাঁহার সেনারা পথ মধ্যে যুদ্ধ করিয়া অতিশয় ক্লান্ত হইয়াছিল, তাহাদের বিশ্রাম করিতে দুই দিবস অতিত হয় । হ্যাবলক ১৯ এ জুলাই বিটুরে যাত্রা করেন । এক্ষণে তাঁহার পথ নিরুদ্ধ হইয়াছিল, দুর্ভাগ্য নানা ইতিপূর্বেই সপরিবারে পলায়ন করিয়াছিল । হ্যাবলক নির্ঝিবাদে বিটুরে পৌছিয়া নানার ভবন ভূমিসাৎ করিলেন ও বিটুরের অস্ত্রশালা তোপে উড়াইয়া দিয়া কানপুরে ফিরিয়া আসিলেন ।

এহলে ইহাও উল্লেখ করা আবশ্যিক, যে সাহাবাদ জেলার অন্তঃপাতি জগদীশ পুরের সুপ্রসিদ্ধ জমিদার কুমার সিংহ বিদ্রোহী হইয়া নানাসাহেবের সহিত যোগ দেন । যে সকল ব্যক্তি বিদ্রোহী সেনাগণের অধিনায়ক হইলেন, তন্মধ্যে কুমার সিংহ যদিও বৃদ্ধ ছিলেন, তথাপি তিনি যথার্থ বীর পুরুষ বলিয়া গণ্য হইতে পারেন । তিনি অনেক দিন পর্য্যন্ত ইংরেজদের বিপক্ষাচরণ করিয়াছিলেন ।

পরিশেষে আহত হইয়া ১৮৫৮ খৃঃ অব্দে এই বিদ্রোহানলে জীবন আহুতি প্রদান করেন ।

ইতি মধ্যে জেনরল নীল মাস্জাজ হইতে সসৈন্যে কলিকাতায় আসিয়া পৌঁছিলেন । লর্ড ক্যানিংও অবিলম্বে তাঁহাকে উত্তর পশ্চিম প্রদেশে যাইতে আদেশ করেন । তিনি হাঁওড়ায় পৌঁছিয়া দেখিলেন, ট্রেন্ প্রস্তুত, আরোহণ করিলেই হয় । কিন্তু তখন পর্য্যন্ত তাঁহার কতকগুলি সেনা নৌকা অভাবে গঙ্গাপার হইতে পারে নাই । ইন্সপেক্টর মাস্জার নীলকে কহিলেন, আপনার লোকেরা আসিতে বিলম্ব করিতেছে, কিন্তু সে নিমিত্ত অপেক্ষা করিতে পারি না, আমি ট্রেন্ ছাড়িয়া দিই । নীল অতিশয় তেজস্বী ও সাহসী ছিলেন, তিনি তৎক্ষণাৎ সমভিব্যাহারী সেনাদিগকে এই আদেশ করিলেন, যতক্ষণ অপর পার হইতে সেনারা আসিয়া না পৌঁছে, তোমরা ইন্সপেক্টর মাস্জারকে ধরিয়া রাখ । সেনারা তৎক্ষণাৎ ইন্সপেক্টর মাস্জারকে কয়েদ করিল । অপর পার হইতে সেনারা আসিয়া গাড়িতে উঠিলে তাঁহাকে ছাড়িয়া দেওয়া হয় ।

এদিকে লখৌঁ নগরে কমিস্যনর লরেন্স বিদ্রোহ শ্রমন্ত পল্টনের শান্তি বিধান ও প্রভুতত্ত্ব সিপাইদের পুরস্কার প্রদান করিলে পর দুই এক দিবস তথায় কোন গোলযোগ লক্ষিত হয় নাই, কিন্তু তৎপরে আবার উচ্ছৃঙ্খল ব্যবহার আরম্ভ হইল । রাজি যোগে সভা হইত, গৃহ দাহও প্রায় ঘটিত এবং মোসলমানদিগকে বিদ্রোহে শ্রমন্ত করিবার জন্য রাস্তার মোড়ে মোড়ে ইন্তেহার মারা হইত । পুলিশ কর্ম্মচারীরা কাহাকেও ধরিতে পারিত না । ইহাতে বোধ হয়, উহার অযোগ্য ছিল, অথবা চক্রান্তকারীদিগের সহিত যোগ দিয়াছিল । পুলিশ কর্ম্মচারীরা উত্তর কালে গবর্ণমেণ্টের বিরুদ্ধে যে সকল কর্ম্ম করে, তাহা তাবিয়া দেখিলে দ্বিতীয় পক্ষই সমর্থিত হয় ।

কমিস্যনর লরেন্স এক্ষণে বিলক্ষণ বুঝিতে পারিলেন, যে বিপদ ক্রমশঃ সম্মিহিত হইতেছে । বিপদের আসন্নতা নিবন্ধন পূর্বে যেরূপ উদ্যোগ করিয়া রাখা আবশ্যিক, লরেন্স তৎ সমুদায়ই করিয়াছিলেন ।

তিনি মুচিভন অট্টালিকা প্রাচীর বেষ্টিত করিয়া দুর্গ স্বরূপ করিলেন, সেতুর উপরে প্রহরী নিযুক্ত রাখিলেন ও রেসিডেন্সি * দৃঢ়ীভূত করিয়া উহার মধ্যে ইউরোপীয় নারী ও অশক্তদিগকে লইয়া গেলেন। লরেন্স যদিও এই সকল সময়ে অতিশয় উদ্বিগ্ন ছিলেন, তথাপি অস্বারোহণ করিয়া সর্বদাই নগর মধ্যে বেড়াইতেন ও সত্বপদেশ দিয়া অধিবাসীদিগকে বশবর্তী করিবার চেষ্টা করিতেন। অধিবাসীরা তাঁহার বাক্যে মৌখিক সম্মতি প্রদর্শন করিত বটে, কিন্তু তাহাদের অন্তঃকরণ সেরূপ ছিল না, সুতরাং লরেন্সের সমুদায় প্রয়াস বিফল হইয়া গেল।

৩০ এ মে রাত্রি ৯ টার সময়ে লখৌ নগরে প্রকাশ্য বিদ্রোহ আরম্ভ হইল। ঐ সময়ে সহস্রা ৯১ সংখ্যক রেজিমেন্টের বাসপ্রাণী হইতে গুলি গোলায় শব্দ শ্রুতি গোঁচর হয়। জেনরল হ্যাণ্ডস্কোম্ ঐ স্থানের নিকটে থাকিতেন, তিনি তৎক্ষণাৎ দ্রুত পদে তথায় উপস্থিত হইলেন ও গুলি খাইয়া প্রাণ হারাইলেন। লেপ্টেনেন্ট গ্রাউট পাহারায় ছিলেন, তিনিও গুলি খাইয়া আহত হইলেন। একজন সুবেদার তাঁহাকে খাটিয়ার নীচে লুকাইয়া রাখিল ও বিদ্রোহীদিগকে কহিল, তিনি পলাইয়াছেন। কিন্তু এক জন হাবেলদার চারি পায় দোখাইয়া দিল। বিদ্রোহীরা অমনি তাঁহাকে তথা হইতে বাহিরে আনিয়া পশুর ন্যায় হত্যা করিল।

এদিকে কমিস্যনর লরেন্স গুলি গোলায় শব্দ শুনিবামাত্র অস্বারোহণে ঐ স্থানে আসিলেন। তাঁহার প্রধান উদ্দেশ্য ছিল, যাহাতে বিদ্রোহীদের সহিত বিদ্রোহোন্মুখ নগর বাসীগণের যোগ না হয়। তিনি এই উদ্দেশ্য সিদ্ধির নিমিত্ত দুইটি কামান ও এক দল ইউরোপীয় সেনা পথে রাখিলেন ও অবশিষ্ট সেনাগণকে বিদ্রোহীদের দমনের

ইংরেজদের রাজনীতি সম্পর্কে এই একটি প্রথা প্রচলিত আছে, যে মিত্র-ভাবাপন্ন রাজার নিকটে চিরস্থায়ী দূত স্বরূপ স্বর্ণকীয় এক ব্যক্তিকে নিযুক্ত করিয়া থাকেন, তাঁহাকে রেসিডেন্ট কহে। নবাবের আধিপত্য কালে লক্ষ্মীনগরে এক জন রেসিডেন্ট ছিলেন, তাঁহার তত্ত্ব্য বাস স্থানের নাম রেসিডেন্সি।

জন্ম পাঠাইলেন। বিদ্রোহীরা ভাঙ খাইয়া মত্ত হইয়াছিল, তাহারা অগ্রসর হইয়া ইউরোপীয় সেনাদিগকে যুদ্ধে আহ্বান করিল। কিন্তু তোপধ্বনি শুনিয়া এক উদ্যমে স্ব স্ব আবাসে দৌড়িয়া গেল ও তথা হইতে গুলি ছুঁড়িতে লাগিল, কিন্তু ইউরোপীয় সেনারা কামান লইয়া নিকটবর্তী হইবামাত্র বিদ্রোহীরা চতুর্দিকে পলাইতে আরম্ভ করিল। অবিলম্বে তাহাদের গ্রাণ সংহার করিবার জন্য এক দল দেশীয় অশ্বারোহী সেনা প্রেরিত হইল। কিন্তু বিদ্রোহীদের উপরে অত্যাচার করা অশ্বারোহী সেনাগণের অভিমত ছিল না, সুতরাং কোন বিশেষ কল লাভ হইল না। তৎপরে বিদ্রোহীরা ৩১ এ মে রাত্রি ৪ টার সময়ে মুদ্‌গি পুরে আসিয়া পৌঁছে। অশ্বারোহী সেনারা অনুসরণে বিরত হইয়াছে দেখিয়া বিদ্রোহীরা তথা হইতে লখৌ নগরে ফিরিয়া চলিল। তাৎপর্য্য এই, তথায় বাইয়া অপরাপর রেজিমেন্টের সিপাইদের সহিত মিলিত হইবে। লরেন্স উহাদিগকে আক্রমণ করিবার নিমিত্ত প্রস্তুত ছিলেন, তিনি রেসিডেন্সি রক্ষিত করিয়া দুই শত ইউরোপীয় সেনা, দুইটা কামান ও ৭ সংখ্যক অশ্বারোহী সেনা লইয়া অগ্রসর হইয়াছিলেন। ইউরোপীয় সেনারা আসিতেছে দেখিয়া বিদ্রোহীরা পলাইতে লাগিল। ইউরোপীয় সেনারা গোলা বর্ষণ করিতে করিতে মুদ্‌গি পুর পর্য্যন্ত উহাদের অনুসরণ করে। উহাদের ২।৩ ব্যক্তি হত ও ষাট জন বন্দীকৃত এবং ইংরেজদের মধ্যে এক জন নিহত হয়।

লখৌ নগরটি ষড় যন্ত্রকারী লোকে পরিপূর্ণ হইয়াছিল, সুতরাং এ অবস্থায় নগর পরিত্যাগ করিয়া অধিক দূর যাওয়া অকর্তব্য্য বোধে লরেন্স নগরে ফিরিয়া আসিলেন। তিনি ফিরিয়া আসিবার পরেই নগর মধ্যে সাংগ্রামিক আইন প্রচার করিলেন, ক্যান্টনমেন্ট * হইতে সেনা ও কামান বিভাগ পূর্ব্বক রেসিডেন্সি ও মুচিভন জুর্গে পাঠাইলেন। ক্যান্টনমেন্টে কেবল চারিটা কামান ও দুইশত সেনা থাকিল।

সেনারা ব্যাপককাল বেহুলে শিবির স্থাপন বা গৃহাদি নির্মাণ করিয়া বাস করে।

এই ঘটনারকতিপয় দিবস পরে সিপাহীরা পুনরায় বিজ্রোহে অত্যা-
খান করে, নগরের সমুদায় অধিবাসী আসিয়া তাহাদের সহিত মিলিত
হয় । বিজ্রোহীরা মুচিভন দুর্গ ও রেসিডেন্সির উপরে গোলা বর্ষণ আ-
রম্ভ করে । এক্ষণে সুবিচক্ষণ কামিসানর দেখিলেন, উল্লিখিত দুইটি স্থান
রক্ষাকরা সাধ্যায়ত্ত নহে । তিনি মুচিভন দুর্গ হইতে সমুদায় অধিবাসী,
সমুদায় সেনা ও কামান বারুদ প্রভৃতি যুদ্ধের সমুদায় সামগ্রী, রেসিডেন্স-
সিতে আনাইলেন ও দুর্গ-টি তোপে উড়াইয়া দিলেন । ইহাতে রেসি-
ডেন্সি বাসীগণের সাহস কিঞ্চিৎ বৃদ্ধি হইল ।

লরেন্স এই রূপে রেসিডেন্সি রক্ষিত করিয়া কালক্ষেপ করিতে
লাগিলেন । বিজ্রোহীরা ১ লা জুলাই রেসিডেন্সি অবরোধ করিতে
আরম্ভ করে । লরেন্স ঐ দিবস আগনার কুঠরীতে বসিয়া কোন কর্ম-
চারীর সহিত কথোপকথন করিতেছিলেন, এমন সময়ে বিজ্রোহীদের
নিষ্কিপ্ত একটি গোলা আসিয়া তাঁহার গৃহের ভিতরে পড়ে, কিন্তু
গোলাটি কুটিবার পূর্বে তাঁহারা তথা হইতে সরিয়া গেলেন ।
ইহাতে সে দিবস তাহাদের কোন অনিষ্ট ঘটিল না । উক্ত কর্মচারী
লরেন্সকে কহিলেন, এ ঘরটি বিজ্রোহীদের লক্ষ্য হইয়াছে ; অতএব
আপনার এ ঘরে থাকা কর্তব্য নহে, আপনি আর একটি কুঠরীতে
গিয়া থাকুন । লরেন্স তাঁহার কথায় কর্ণপাত করিলেন না । পর
দিবস তিনি সেই ঘরে বসিয়া আছেন, এমন সময়ে আর একটি গোলা
আসিয়া ঠিক সেই স্থানে পড়িল ও ফাটিয়া গেল । ইহাতে লরেন্সের
শরীর মর্মান্তিক আহত হয় । তিনি দুঃসহ যন্ত্রণা সহ্য করিয়া দুই
দিবস বাঁচিয়াছিলেন, তৎপরে ৪ ঠা জুলাই প্রাণত্যাগ করেন ।

রেসিডেন্সিবাসী সমুদায় ব্যক্তি লরেন্সের সাহস ও বুদ্ধি কৌশ-
লের উপরে সম্পূর্ণ নিভর করিতেন, এক্ষণে তাঁহার এইরূপ শৌচ-
নীয় পরিণাম দেখিয়া এক বারে তথ্যোদ্যম হইলেন । বিজ্রোহীদের
ভয়ঙ্কর অত্যাচারে তাহাদের প্রাণ ওষ্ঠাগত হইয়াছিল, ভৃত্যেরা এক
বার বাহিরে গেলে আর ফিরিয়া আসিত না, অধিক বেতন দিতে
স্বীকার করিলেও কেহই চাকরী স্বীকার করিত না । অনেক অনেক

সম্ভ্রান্ত ঠেউরোণীয়নারীদিগকে স্বয়ং সন্তানগণের সেবা শুশ্রূষা করিতে হইত ও স্বয়ং বস্ত্র ধৌত করিতে হইয়াছিল এবং তাঁহারা যে যৎকিঞ্চিৎ আহার সামগ্রী পাইতেন, তাহা তাঁহাদিগকে স্বহস্তে পাক করিতে হইত ।

রেসিডেন্সি বাসীরা সাহায্য ও সংবাদ পাইবার মানসে প্রতিদিন চর পাঠাইতেন, কিন্তু উহাদের মধ্যে কেহই আর ফিরিয়া আসিত না । অবশেষে ২৬ এ জুলাই অমর নামক এক ব্যক্তি কানপুর হইতে এই সংবাদ লইয়া আইসে, যে হ্যাবলক সৈন্যে যাত্রা করিয়াছেন । তিনি ৫।৬ দিবসের মধ্যে এখানে আসিয়া পৌঁছিবেন । রেসিডেন্সি-বাসীরা অবিলম্বে একজন চরের দ্বারা হ্যাবলককে এই কথা বলিয়া পাঠাইলেন, যে যখন আপনি নগরের সম্মুখে আসিয়া পৌঁছিবেন, ঐসময়ে দুইটি হাউই ছুঁড়িবেন । তাহাহইলে আমরা আপনাদের আগমন সংবাদ জানিতে পারিব ও আপনার সাহায্য করিতে প্রস্তুত হইয়া থাকিব । সে বাহাউক, ছয়দিবস অতীত হইল, তথাপি হ্যাবলক আসিয়া পৌঁছিলেন না, ইহাতে রেসিডেন্সি বাসীরা আরও উদ্বিগ্ন হইলেন । তাঁহারা দিবসে বিদ্রোহীদের অত্যাচার সহ্য করিয়া রাজ্যে কেবল হাউই লক্ষ্য করিয়া থাকিতেন । এইরূপে কিছুদিন অতীত হইল । অনন্তর তাঁহারা ২৯ এ আগষ্ট শুনিলেন, হ্যাবলক আসিতে-ছিলেন বটে, কিন্তু পথিমধ্যে তাঁহাকে বিদ্রোহীদের সঙ্গে যুদ্ধ করিতে হয় । তাঁহার সঙ্গে যে সমস্ত যুদ্ধসামগ্রী ছিল, তাহা নিঃশেষ হওয়াতে তিনি তৎসমুদায় পুনরায় সংগ্রহ করিবার জন্য ফিরিয়া গিয়াছেন ।

২৫ এ সেপ্টেম্বর হ্যাবলক ও আউটরাম দুইজনে মিলিয়া সৈন্যে লঞ্চে নগরের সম্মুখে গিয়া পৌঁছিলেন । এই সময়ে সন্ধ্যা হয় । রাজি সমাগমে আউটরাম কহিলেন, আজি বাহিরে থাকা যাউক । হ্যাবলক বলিলেন, যখন পৌঁছিয়াছি, যে কোনরূপে হউক, আজি রাজ্যেই নগরমধ্যে বাইয়া রেসিডেন্সি বাসীগণের দুঃখ মোচন করিতে হইবে । অনন্তর তাঁহারা নগরের মধ্যে প্রবেশ করিলেন । বিদ্রোহীরা ছাদের উপর হইতে অবিপ্রান্ত গুলিগোলা বর্ষণ করিতে লা-

গিল । ইহাতে হ্যাবলকের সেনাগণের মধ্যে অনেকে হতাহত হয় বটে, তথাপি তাহারা হটিয়া আসিলনা । তাহারা পোঁছিয়া মাত্র রেসিডেন্সি বাসীরা অতিশয় হর্ষিত হইল ও জয়ধ্বনি করিতে লাগিল । হ্যাবলক্ উপস্থিত হওয়াতে রেসিডেন্সি বাসীগণের দুঃখের কিঞ্চিৎ লাঘব হইল বটে, কিন্তু তাঁহারা মুক্ত হইতে পারিলনা, তাহাদের বাহিরু হইবার কোন উপায় ছিলনা, বিজ্রোহীরা রেসিডেন্সি বেষ্টিত করিয়া রাখিয়াছিল । বিজ্রোহীদের সংখ্যা অনেক অধিক, কিন্তু বৃষ্টিশ সেনার সংখ্যা অতি অল্প ; বিশেষতঃ রেসিডেন্সি আহত, পীড়িত, জ্বীলোক এবং বালকে প্রায় পরিপূর্ণ হইয়াছিল । এরূপ অবস্থায় হ্যাবলক যুদ্ধ করিতে পারিলেন না ও রেসিডেন্সিবাসীদিগকে স্থানান্তরিত করিতেও সাহসী হইলেন না, সুতরাং তাঁহাকে কষ্ট স্বফে রেসিডেন্সিতেই থাকিতে হইল ।

এ দিকে দিল্লী বিজ্রোহীদের প্রধান আড্ডা হয় । দিল্লী নগর প্রাচীর বেষ্টিত ও দুর্গ রক্ষিত । তথায় বৃদ্ধ মোগল সম্রাট বাস করিতেন । দিল্লীতে অনেক দিন অবধি ইউরোপীয় সেনা ছিল না, তথাকার সমুদায় সিপাহীরা যাইয়া বিজ্রোহীদের সহিত মিলিত হয় । লেপ্টেনেন্ট উলবি দিল্লীর অস্ত্র শালার অধ্যক্ষ ছিলেন, তিনি অস্ত্র শালা রক্ষা করা অসাধ্য দেখিয়া বাকদের ঘরে অগ্নি সংযোগ করিয়া উহা উড়াইয়া দেন । ইহাতে পথবাহী অনেক ব্যক্তি বিনষ্ট ও সন্নিহিত অনেক অনেক গৃহ দগ্ধ হইয়া যায়, কিন্তু ইংরেজদের পক্ষে অনেক সুবিধা হইয়াছিল, বাকদ, গোলা প্রভৃতি যুদ্ধের সামগ্রী কিছুই বিজ্রোহীদের হস্তে পতিত হয় নাই । দিল্লী নগর বাসী যে কএক জন ইউরোপীয় পূর্বে সাবধান হইয়াছিলেন, কেবল তাঁহরাই পলাইয়া জীবন রক্ষা করেন । অবশিষ্ট সমুদায় ইউরোপীয় বিজ্রোহীদের হস্তে পতিত হইয়া কলেবর পরিত্যাগ করেন । বাদশা সিংহাসনে আরূঢ় হইলেন । পুরাতন মোগল পতাকা পুনরায় উত্তোলিত হয় । প্রধান সেনাপতি আনসন সিম্‌লিয়া পাহাড়ে ছিলেন, তিনি এই ভয়ঙ্কর সংবাদ পাইবাগাত্র অশ্বালা নগরে কিরিয়া আইসেন

ও তথা হইতে সৈন্যে দিল্লীর অভিযুখে যাত্রা করেন । তিনি পথি মধ্যে করনল নামক স্থানে পৌঁছিয়া ওলাউঠা রোগে আক্রান্ত হয়েন ও ২৭ এ মে কলেবর পরিত্যাগ করেন । আনন্সনের মৃত্যুর পরে বারনাড় প্রধান সেনাপতি হইয়া দিল্লী উদ্ধার করিবার নিমিত্ত যাইতে ছিলেন, কিন্তু তিনিও পথি মধ্যে দুর্ভাগ্য ক্রমে নিধন প্রাপ্ত হয়েন । এই সকল ঘটনা হওয়াতে দিল্লীর বিদ্রোহীরা আরও প্রোৎসাহিত হইয়া উঠিল । শাজাদারা সেনাধ্যক্ষ হইয়াছিলেন, কিন্তু কি রূপে সৈন্য চালনা করিতে হয়, ও কিরূপে সৈন্যাদিগকে বশবর্তী করিতে হয়, তাঁহারা তাহার কিছুই জানিতেন না, সুতরাং সিপাহীরা উচ্ছৃঙ্খল হইয়া ভয়ঙ্কর অত্যাচার আরম্ভ করিল ।

এদিকে সরকোলিন ক্যাম্বেল (ইনি উত্তর কালে লর্ড ক্লাইড নামে বিখ্যাত হয়েন) লখৌ নগরের রেসিডেন্সি বাসীদিগকে উদ্ধার করিবার নিমিত্ত ২৭এ অক্টোবর কলিকাতা হইতে যাত্রা করিয়া ৫ই নবেম্বর কানপুরে উপনীত হন । তিনি কানপুরে কতিপয় দিবস ছিলেন, অনন্তর চতুর্দিক হইতে সেনা সংগ্রহ করিয়া লখৌ যাত্রা করেন । ক্যাম্বেল অতি উপযুক্ত সেনাপতি ছিলেন, তিনি আপনার সেনা অপেক্ষা দশ গুণ অধিক বিদ্রোহী সেনার সহিত যুদ্ধ করিতে করিতে ১৭ ই নবেম্বর রেসিডেন্সিতে উপনীত হন । রেসিডেন্সি স্থিত বালক, স্ত্রী লোক, আহত ও পীড়িতদিগকে স্থানান্তরিত করিবার বন্দোবস্ত করিতে চারি দিবস অতীত হয় । ক্যাম্বেল উহাদিগকে ২২ এ নবেম্বর নিরাপদে কানপুরে লইয়া যান । এই রূপে রেসিডেন্সি বাসীরা মুক্তি লাভ করিলেন বটে, কিন্তু লখৌ নগরটী বিদ্রোহীদেরই হস্তে থাকিল । ক্যাম্বেলের এত অধিক সেনা ছিল না, যে তিনি বিদ্রোহীদিগকে পরাস্ত করিয়া লখৌ অধিকার করিতে পারেন, সুতরাং তাঁহাকে কিছু কাল সেনার নিমিত্ত অপেক্ষা করিতে হইল ।

ইতি পূর্বে উল্লিখিত হইয়াছে, মিরাতের বিদ্রোহও দিল্লী পরাজয়ের সংবাদ শুনিবামাত্র লর্ড ক্যানিং আংরায় লেপ্টেনেন্ট গবর্নরকে লিখিয়া পাঠান, আপনি গঙ্গাবের কমিস্যনরকে লিখিবেন, যে তিনি শিখ

সেনা ও পঞ্জাব রাজ্য স্থিত ইউরোপীয় সেনা যত বাঁচাইতে পারেন, অবিলম্বে দিল্লীতে পাঠাইয়া দেন। প্রথমতঃ দিল্লী উদ্ধারের নিমিত্ত যত দূর সাধ্য চেষ্টা করিতে হইবেক। তদনুসারে কমিস্যনর সরজন লরেন্স দিল্লীতে শিখসেনা পাঠান। পাতিয়ালা ও ঝাণ্ডির রাজাও ঐ সময়ে সৈন্য দ্বারা বিস্তর সাহায্য করেন। জেনরল উইলসন সেনাপতি হইলেন। ঐ সকল সেনারা আসিয়া ৭ ই সেপ্টেম্বর দিল্লী অবরোধ করিতে আরম্ভ করে। দুই দিবস দিল্লীর উপরে অনবরত গোলাবর্ষণ হয়। তাহাতে নগর প্রাচীরের দুইটি স্থান ভগ্ন হইয়া যায়। উইলসন ১৪ ই সেপ্টেম্বর বিদ্রোহীদের আক্রমণ করেন। এই আক্রমণে ছয় দিবস যুদ্ধ হয়। ব্রিটিশ সেনাপতি ২০ এ সেপ্টেম্বর দিল্লী নগর পুনরধিকার করেন। বিদ্রোহীরা পলাইয়া অযোধ্যায় যায়। বাদশাহ ও উপায়ন্তর না দেখিয়া পলায়ন করেন, কিন্তু এক দল অশ্বারোহী সেনা অনুসরণ করাতে তাঁহাকে পরিশেষে আত্মসমর্পণ করিতে হয়।

১৮৫৭ খৃঃ অব্দের ২ রা অক্টোবর কলিকাতায় লর্ড ক্যানিং সংবাদ পাইলেন, জেনরল উইলসন দিল্লী পুনরধিকার করিয়াছেন ও বাদশাহ বন্দীকৃত হইয়াছেন। দিল্লী বিদ্রোহীদের প্রধান আড্ডা ছিল, তথায় ক্রমাগত চারিমাস বিদ্রোহ থাকে, সূতরাং দিল্লী উদ্ধার হওয়াতে বিদ্রোহীদের মস্তক চূর্ণীকৃত হইল।

ইত্যবসরে সিংহল ও চীন প্রভৃতি নানাস্থান হইতে ব্রিটিশ সেনা সকল এদেশে আসিয়া উপস্থিত হইতে লাগিল। নেপালের সেনাধ্যক্ষ জংবাহাদুর সসৈন্যে আসিয়া ব্রিটিশ সেনার সহিত মিলিত হন। সর কোলিন ক্যান্বেল এইরূপে বদ্ধিতসামর্থ্য হইয়া লখৌঁ যাত্রা করেন। তিনি তথায় পৌঁছিয়া ৫ ই মার্চ অবধি ১৬ ই পর্যন্ত বিদ্রোহীদের সহিত যুদ্ধ করিয়াছিলেন। তৎপরে ঐ দিবস লখৌঁ নগর পুনরধিকার ইংরেজদের হস্তগত হয়। বিদ্রোহীরা চতুর্দিকে পলায়ন করে।

১৮৫৮ খৃঃ অব্দের ৩ রা মার্চ লর্ড ক্যানিং অযোধ্যার কমিস্যনর আউটরামের নিকটে এই উপদেশ সহকারে একখানি ঘোষণা পত্র

পাঠাইয়াছিলেন, যে আপনি লখৌ হস্তগত হইবামাত্র উহা তথায় প্রচার করিবেন। এক্ষণে সেই ঘোষণা পত্র প্রচার করিবার সময় উপস্থিত হইল। ঘোষণার মর্ম্ম এই, ব্রিটিশ গবর্ণমেন্টের উপরে অযোধ্যার যে ছয় জন তালুকদারের ভক্তি অবিচলিত আছে, কেবল তাঁহারা এই পদস্থ থাকিবেন। অপরূপ সমুদায় ব্যক্তির ভূমিসম্পত্তি বাজেয়াপ্ত করা যাইবে। তবে এক্ষণে অযোধ্যার যে সমস্ত তালুকদার, জমিদার ও প্রধান প্রধান ব্যক্তি অস্ত্র শস্ত্র পরিত্যাগ করিয়া কমিস্যনরের নিকটে আত্মসমর্পণ করিবেন, তাঁহাদের মধ্যে যাহারা কোন ইংরেজ হত্যার পাপে লিপ্ত হন নাই, সপ্রমাণ হইবে, গবর্ণর জেনরল প্রতিজ্ঞা করিতেছেন, তাঁহাদের জীবন ও মর্যাদা রক্ষা করিবেন। এতদ্ভিন্ন তাঁহাদের উপরে আর কোন অনুগ্রহ করা ব্রিটিশগবর্ণমেন্টের বিচার ও ক্ষমার উপরে নির্ভর করিতেছে, গবর্ণর জেনরল সে বিষয় অঙ্গীকার করিতে পারেন না।

অনেকে আশঙ্কা করিয়াছিলেন, লর্ড ক্যানিংয়ের ঘোষণা অযোধ্যায় প্রচার হইলে তথায় বিদ্রোহের শান্তি না হইয়া বরং বিস্তার হইবার সম্ভাবনা। কিন্তু সৌভাগ্য ক্রমে তাহা হয় নাই। লর্ড ক্যানিং যে অভিপ্রায়ে ঘোষণা করিয়াছিলেন, তাহা সম্পূর্ণ রূপেই সফল হয়। মানসিংহ প্রভৃতি প্রধান প্রধান তালুকদারেরা অস্ত্র শস্ত্র পরিত্যাগ করিয়া ব্রিটিশ গবর্ণমেন্টের শরণাগত হন ও অযোধ্যার বিদ্রোহানলও নিরুপিত হইয়া যায়।

এদিকে অযোধ্যার ঘোষণার বিষয় ইংলণ্ডে প্রচার হইবার পূর্বে বোর্ড অব কন্ট্রোলার অধ্যক্ষ লর্ড এলেনবরা ক্যানিংয়ের প্রতি অসন্তুষ্ট হইলেন ও কার্কশ্য প্রদর্শন পূর্বক তাঁহাকে লেখেন, আপনি অযোধ্যায় যেরূপ ঘোষণা করিয়াছেন, তদ্বারা তথায় শান্তি স্থাপন হওয়া সম্ভব বোধ হয় না। অন্যান্য দেশের লোকেরা যেরূপ পৈতৃক-সম্পত্তির উপরে স্নেহ করিয়া থাকেন, ভারতবর্ষীয়দেরও সেইরূপ পৈতৃক-সম্পত্তির প্রতি মমতা আছে। আপনার ঘোষণার যে কোন নিগূঢ় অভিপ্রায় থাকুক না কেন, উহার দ্বারা এই বোধ হইবেক, যে

আপনি অযোধ্যাবাসী অধিকাংশ ব্যক্তিকে সেই প্রিয় সম্পত্তি লাভে বঞ্চিত করিবার সঙ্কল্প করিয়াছেন ।

পক্ষপাত শূন্য চিত্তে বিবেচনা করিলে স্পষ্ট, প্রতীয়মান হয় যে, যে সকল রাজ্য বহুকাল অবধি ব্রিটিশ গবর্ণমেন্টের করতলস্থ আছে, ত-
ত্রত্য লোকের বিদ্রোহাচরণ ও নূতন গৃহীত অযোধ্যা রাজ্যের বিদ্রোহ
পরস্পর অনেক বিভিন্ন । অযোধ্যার নবাব ও তাঁহার পূর্ব পুরুষেরা
প্রজাদের উপরে যত কেন দোরাখ্যা ককন না, কিন্তু তাঁহারা কখনই
সন্ধি ভঙ্গ করেন নাই । বিপদের সময়ে তাঁহারা অনেক বার আমা-
দের সাহায্য করিয়াছেন ও তাঁহারা কখনই ব্রিটিশ গবর্ণমেন্টের প্রতি-
কূল ব্যবহার করেন নাই । আমরা সন্ধির নিয়ম লঙ্ঘন পূর্ব্বক অযো-
ধ্যাধিপত্যিকে সিংহাসন চ্যুত করিয়াছি । তৎপরেই তথায় ভূমির
যে রূপ বন্দোবস্ত করা হয়, তাহাতে প্রধান প্রধান জমিদার চিরাদি-
কৃত ভূমি সম্পত্তিতে এক বারে বঞ্চিত হইলেন । অতএব একরূপ অবস্থায়
অযোধ্যায় যে বিদ্রোহ ঘটিয়াছে, তাহাকে ন্যায়ানুগত সংগ্রাম বলিলেও
অসঙ্গত হয় না । সুতরাং তন্নিমিত্ত অযোধ্যাবাসীদিগের প্রতি
কাঠিন্য প্রয়োগ অপেক্ষা অনুগ্রহ প্রদর্শন করাই কর্তব্য ।

সচরাচর দেখিতে পাওয়া যায়, জেতুগণ পরাজিতদিগের মধ্যে
অনেকেই ক্ষমা করেন, অস্প ব্যক্তির শাস্তি বিধান করিয়া থাকেন ।
কিন্তু আপনি সেই প্রসিদ্ধ রীতির ঠিক বিপরীত কার্য্য করিতে-
ছেন । আপনি অস্প ব্যক্তির প্রতি ক্ষমা প্রদর্শন ও অধিকাংশ ব্যক্তির
শাস্তি বিধান করিবার সঙ্কল্প করিয়াছেন ।

ব্রিটিশ গবর্ণমেন্ট প্রজাপুঞ্জের মনোরঞ্জন করিয়া রাজত্ব করেন,
ইহাই আমাদের প্রার্থনীয় । কিন্তু সর্বসাধারণের ভূমি সম্পত্তি বাজে-
রাপ্ত করিলে প্রজাগণের সন্তোষের সম্ভাবনা কি ?

রাজা অনায়াস করিতেছেন, ভাবিয়া যে রাজ্যের লোকে রাজদ্রোহী
হয়, তথায় যতকেন সেনা থাকুকনা, সে রাজত্ব কখনই চিরস্থায়ী
হইতে পারে না । যদিও কোন রূপে সে রাজ্য রক্ষা করিবার সম্ভা-
বনা থাকে ; তথাপি তাহা বাঞ্ছনীয় নহে । অতএব আমাদের ইচ্ছা

এই, আপনি অযোধ্যাবাসীগণের প্রতি যে শান্তি বিধান করিবার সঙ্কল্প করিয়াছেন, তাহা পরিত্যাগ করেন ।

লর্ড এলেন বরার এই পত্র কলিকাতায় পৌঁছিবার পূর্বে উহা ইংলণ্ডে প্রচারিত হয় । পালিয়ামেন্ট সভার অধিকাংশ মেম্বর তাঁহার প্রতি রুষ্ট হইলেন । এলেনবরা তদানীন্তন রাজমন্ত্রী ডার্কির দলস্থ ছিলেন । ইহাতে সকলে অনুমান করেন, মন্ত্রীর উপদেশে এলেনবরা পত্র লিখিয়াছেন । এজন্য তাঁহার মন্ত্রীকে পদচ্যুত করিবার চেষ্টাপান, কিন্তু এলেনবরা স্বপদ পরিত্যাগ করিয়া মন্ত্রীকে পদস্থ রাখেন । তিনি স্পষ্টাভিধানে বলিয়াছিলেন, যে মন্ত্রী আমার ঐ পত্রের বিষয় কিছুই জানেন না, আমি উহা নিজে লিখিয়াছি । অতএব উহার জবাবদিহি আমি নিজেই করিব ।

এদিকে লর্থে হস্তগত হইবার পরে প্রধান সেনাপতি ক্যাম্বেল রোহিলা খণ্ডে প্রবেশ করেন । বেরিলি নগর এই রাজ্যের রাজধানী । রোহিলা খণ্ডে বিদ্রোহ ঘটিবার পরে খাঁ বাহাদুর নামক এক ব্যক্তি তথাকার বিদ্রোহীদের অধ্যক্ষ হইয়াছিলেন । নানাসাহেব প্রভৃতি যে সমস্ত ব্যক্তি গবর্ণমেন্টের প্রতিকূলে অস্ত্র ধারণ করেন, ভ্রমধ্যে এই খাঁ বাহাদুর কেবল বখারীতি রাজত্ব করিতে আরম্ভ করিয়াছিলেন । তিনি রীতি মত রাজস্ব আদায় করিতেন এবং নগর গুলিও সুরক্ষিত রাখিয়াছিলেন । সে যাহা হউক, বৃটিশ সেনাপতি এক্ষণে আক্রমণ করিতে বিদ্রোহীরা চতুর্দিকে পলায়ন করে । ৭ই মে বেরিলি নগর সম্পূর্ণ রূপে তাঁহার হস্তগত হয় । ইহার পরেই প্রধান সেনাপতি এলাহাবাদে ফিরিয়া আইসেন ।

এদিকে মধ্যভারতবর্ষ এবং বুন্দেল খণ্ডেও বিদ্রোহানল প্রজ্বলিত হইয়াছিল । সর হিউরোজ ঐ সকল স্থান বিদ্রোহীদের হস্ত হইতে মুক্ত করিতে আদিষ্ট হইলেন । তিনি তদনুসারে সর্বসম্মত যাত্রা করিয়া ১৮৫৮ খৃঃ অব্দের প্রারম্ভে ইণ্ডোরে উপনীত হইলেন ও তথায় বিদ্রোহীদেরকে পরাস্ত করিয়া হোলকারের আধিপত্য পুনঃ স্থাপিত করেন । হিউরোজ এই রূপে অনেক অনেক উপদ্রুত প্রদেশ হইতে বিদ্রোহী-

দিগকে দূর করিয়া দিয়া পরিশেষে বাস্মিরে আসিয়া পৌঁছিলেন ।

লড' ডেলহৌসী বাস্মির রাণীর উপরে যে অত্যাচার করেন, তাহার প্রতিশোধ দিবার নিমিত্ত রাণী লক্ষ্মীবাই তদবধি কৃত নিশ্চয় হইয়াছিলেন । ১৮৫৭ খৃঃ অব্দের এই বিদ্রোহ বহিঃ প্রজ্বলিত হইলে তিনি পুরুষকার ইচ্ছন দিয়া উহাকে বর্দ্ধিত করেন । যে সমস্ত ইউরোপীয় তাঁহার রাজধানীতে ছিলেন, তিনি তাঁহাদের প্রাণ সংহার করেন ।

গোয়ালিয়ার রাজ্যের বিদ্রোহী সিপাই ও লখৌ নগরের পলায়িতেরা আসিয়া রাণীর সেনার সহিত মিলিত হয় । নানার এক জন লেপ্টেনেন্ট ছিলেন, তাঁহার নাম টাণ্টিয়া টোপী । গোয়ালিয়ার রাজ্যে বিদ্রোহ ঘটবার পরে রাজা পলায়ন করেন, তদবধি টাণ্টিয়া টোপী বুদ্ধি-কৌশল ও চাতুরীর জন্য বিখ্যাত হয়েন । তিনিও এক্ষণে আসিয়া রাণীর সহায়তা করিতে লাগিলেন ।

রাণী এই রূপে বর্দ্ধিতসামর্থ্য হইয়া অস্ত্র ধারণ পূর্বক অশ্বারোহীর বেশে ৩০ এ এপ্রেল বৃটিশ সেনাপতিকে আক্রমণ করেন । ইংরেজেরা যাহাকে কিছু কাল পূর্বে রাজ্যশাসন কার্যে অসমর্থ্য ভাবিয়া রাজ্যভার গ্রহণ করিয়াছিলেন, এক্ষণে সেই বাস্মির রাণীকে প্রকৃতি প্রদত্ত অধিনায়ক গুণে বিভূষিতা দেখিতে পাইলেন । রাণী আপনার নৈসর্গিক অদ্ভুত সৈন্যচালন নৈপুণ্যে প্রথমতঃ সর হিউ রোজের সেনাগণকে ব্যতিব্যস্ত করিয়া ফেলেন, কিন্তু পরিশেষে তাঁহাকে রণে ভঙ্গ দিয়া কম্পি নামক স্থানে আসিতে হয় । তৎপরে এই স্থানে যে যুদ্ধ হইয়াছিল, তাহাতে রাণী পরাজিত হয়েন । কিন্তু পরাজিত হইয়াও উৎসাহহীন হইলেন না, তিনি গোয়ালিয়ার রাজ্যে ১৮ই জুন পুনরায় বৃটিশ সেনাগণের উপরে আক্রমণ করেন । এইদিবস তাঁহার পক্ষীয় সেনারা শ্রেণী ভঙ্গ দিয়া পলায়ন করে । কিন্তু ইহাতে রাণীর ক্রিষ্ণাত্মাও ন্যূনতা ছিল না, তিনি স্বীয় সেনাগণকে রণক্ষেত্রে আনয়ন ও বিপক্ষ পক্ষকে বারম্বার ভয়ানক আক্রমণ করিয়াছিলেন । ইত্যবসরে সর হিউ রোজ স্বয়ং উট্টারোহী সেনা সমভিব্যাহারে দ্রুতবেগে রণক্ষেত্রে প্রবিষ্ট হয়েন ও রাণীর সৈন্য শ্রেণী ভঙ্গ করিয়া দেন । সেনারা

ইতস্ততঃ বিক্ষিপ্ত হইয়া পড়াতে রানীকে জয়লাভের আশা পরিত্যাগ করিতে হইল বটে, তথাপি তিনি প্রথমতঃ রণস্থল পরিত্যাগ করেন নাই। পরিশেষে, ক্যান্সি অপেক্ষাও প্রিয়তর বৈর নির্ধাতন শ্রাস্ত বিফল হইল দেখিয়া পলায়ন করিতেছিলেন, এমন সময়ে কোন ব্রিটিশ সেনা তাঁহাকে এক জন তুর্ককসওয়ার বিবেচনা করিয়া ও তাঁহার বক্ষঃস্থলে দোলায়মান হার লোভে আকৃষ্ট হইয়া খড়্গাঘাতে তাঁহার প্রাণ সংহার করে। একজন ব্রিটিশ সেনাকর্তৃক অপকৃত রানীর এইরূপ ভয়ঙ্কর পরিণামের বিষয় আমরা নিঃসংশয়ে বলিতে পারি না, কিন্তু ইহা দৃষ্ট হইয়াছিল, যে তিনি ক্ষত ও রক্তাক্ত কলে বরে প্রান্তর মধ্যে পতিত ছিলেন। ব্রিটিশ সেনাপতি হিউরোজ ঘোরতর বিপক্ষ হইয়াও রানীর বীরোচিত গুণ গ্রামের এরূপ পক্ষপাতী হয়েন, যে তিনি স্পষ্টাভিধানে বলিয়াগিয়াছেন, বিপক্ষ পক্ষে কেবল সমরশায়িনী ক্যান্সির রানীই যথার্থ পুরুষকার সম্পন্ন ছিলেন। সে যাহা হউক, রানীর নিধনের পরে টান্টিয়াটোপী পলায়ন করেন এবং সিদ্ধিয়া সিংহাসনে পুনঃস্থাপিত হন।

লড ক্যানিং ভারতবর্ষে প্রধান শাসন কর্তার পদ গ্রহণ করিলে পর এই বিদ্রোহ রূপ যে মহানাটকের আরম্ভ হইয়াছিল, গোয়ালিয়ার রঙ্গ ভূমির অভিনয় ক্রিয়াতে তাহার পরি সমাপ্তি হইল।

১৭৫৬ খৃঃ অব্দে নবাব মিরাজ উদ্দৌলাকে পরাস্ত করিয়া ইংরেজেরা ভারতবর্ষে আধিপত্য স্থাপন করেন। তদবধি এক শত বৎসর ভারত রাজ্য কোম্পানির হস্তে ছিল। ভারতবর্ষ ব্রিটিশ সাম্রাজ্যের অলঙ্কার স্বরূপ। এই রাজ্য হস্তগত থাকাতেই ইংরেজদের বল ও বুদ্ধি-কৌশল দিক্ দিগন্ত ব্যাপী হইয়া উঠিয়াছে। এখানে ভয়ঙ্কর বিদ্রোহ ঘটনা হওয়াতে ইংলণ্ডের কর্তৃ পক্ষেরা ভাবিলেন, এতাদৃশ বিস্তীর্ণ ভারত রাজ্য এক দল বণিকের হস্তে রাখা আর কর্তব্য হয় না। এই বিবেচনায় মহারানী বিক্টোরিয়া স্বহস্তে আমাদের ভার গ্রহণ করিলেন।

১৮৫৮ খৃঃ অব্দের ১লা নবেম্বর লড ক্যানিং মহারানী বিক্টো-

রিয়্যার ঘোষণা পত্র প্রচার করেন । উহার মর্ম এই, মহারানী সুনয়মে প্রজাপালন করিবেন ও উহাদের ধর্মের উপরে কখনই হস্তক্ষেপ করিবেন না এবং ভারতবর্ষে তাঁহার যে রাজ্য আছে, তাহারও বৃদ্ধি করিবার চেষ্টা পাইবেন না ।

ইষ্ট ইণ্ডিয়া কোম্পানি ভারতবর্ষীয় রাজগণের সহিত যেরূপ নিয়মে সন্ধি করিয়াছিলেন, মহারানী তাহা প্রতিপালন করিবেন । ধর্ম ও জাতিভেদ না করিয়া যিনি যেরূপ উপযুক্ত হইবেন, তাঁহাকে সেইরূপ রাজকার্য্যে নিযুক্ত করিবেন । ভূমি সম্পত্তিতে যাঁহার যে অধিকার আছে, মহারানী তাহাতে হস্তক্ষেপ করিবেন না । আইন প্রস্তুত ও তদনুযায়ী কার্য্য করিবার সময়ে ভারতবর্ষীয়দিগের প্রাচীন স্বত্বাধিকার ও রীতি নীতির দিকে সম্পূর্ণ দৃষ্টি রাখিবেন ।

যাহারা অন্যের কুমন্ত্রণায় প্রভাবিত হইয়া বিদ্রোহে অত্যাশ্রয় করিয়াছিল, যদি তাহারা এক্ষণে রীতিমত প্রজাধর্মপালন করে, মহারানী তাহাদিগকে ক্ষমা করিবেন, তবে যে সকল বিদ্রোহী ইংরেজহত্যাকাণ্ডে ব্যাপারে সাক্ষাৎ লিপ্ত হইয়াছে, কেবল তাহারাই ক্ষমা যোগ্য নহে ।

ক্ষমা ও দয়া প্রদর্শনের যে নিয়ম নির্দিষ্ট হইল, বাহারা আগামী জানুয়ারি মাসের পূর্বে ঐ নিয়ম প্রতিপালন করিবে, তাহাদিগকেই ক্ষমা করা যাইবে ।

শান্তি স্থাপনের পর মহারানী কৃষি বাণিজ্য প্রভৃতি প্রজাহিতকর বিষয়ে উৎসাহ প্রদান করিবেন ।

যে সকল বিদ্রোহী ধৃত অথবা নিহত হয় নাই, প্রত্যুত চারি দিকে লুট পাট করিতেছিল, উল্লিখিত ঘোষণা প্রচার হইবার পরে তাহাদের মধ্যে অনেকেই অস্ত্র শস্ত্র পরিত্যাগ করিয়া আত্ম সমর্পণ করে ।

বিদ্রোহকালে পাতিয়ালা রাজা ও নেপালের সেনাপাধ্যক্ষ জং বাহাদুর প্রভৃতি উত্তর পশ্চিম প্রদেশীয় প্রধান প্রধান ব্যক্তি গবর্ণমেণ্টের যে সাহায্য করেন, লর্ড ক্যানিংয়ের অন্তঃকরণে তাহা দৃঢ়রূপে অঙ্কিত হইয়াছিল । তিনি বিদ্রোহ শান্তির পরে যথাযোগ্য রূপে তাহাদের সম্মান বর্দ্ধন করেন ।

লর্ড ক্যানিংও এক্ষণে অযোধ্যার শাসন কার্যে মনোনিবেশ করিলেন। লর্ড ডেলহৌসী অযোধ্যা ব্রিটিশ অধিকার ভুক্ত করিবার পরে তথাকার ভূমির যেরূপ বন্দোবস্ত করিয়া যান, তাহাতে প্রধান প্রধান জমিদার চিরাধিকৃত ভূমি সম্পত্তিতে একেবারে বঞ্চিত হয়েন। লর্ড ক্যানিংও এক্ষণে সেই বন্দোবস্ত সংশোধন করিলেন। তৎপরা জমিদারগণের পুরাতন স্বত্ত্ব বজায় হইল। ইহাতে তাঁহাদের অসন্তোষভাব দূরীকৃত হয় এবং অযোধ্যার শাসন কার্যও সুন্দর রূপে চলিতে থাকে। দিল্লী, কানপুর প্রভৃতি উত্তর পশ্চিম প্রদেশীয় যে সকল স্থান বিদ্রোহকালে গবর্ণমেন্টের হস্তবহির্ভূত হইয়াছিল, ঐ সকল স্থানেও আর কোন গোল যোগ ছিল না, তথাকার শাসন কার্য বখা নিয়মে নির্বাহ হইতেছিল। কিন্তু ঐ সময়ে বাঙ্গালার নীল প্রধান প্রদেশের কৃষকেরা অসন্তোষ চিহ্ন প্রকাশ করিতে আরম্ভ করে। উহার অনেক দিন অবধি নীলকর সাহেবদের অত্যাচারে নির্ভর নিপীড়িত হইতেছিল, ঐ সময়ে সেই অত্যাচারি যার পর নাই বাড়িয়া উঠে।

পূর্বে কৃষকদের এই একটা ভ্রান্তি ছিল, যে নীল বপন গবর্ণমেন্টের আদেশ ক্রমেই করান হইয়া থাকে। ক্রমে এই বিষয়টি তদানীন্তন লেপ্টেনেন্ট গবর্ণর মহানুভাব গ্রান্টের কর্ণ গোচর হয়। গ্রান্ট অতিশয় ন্যায় পরায়ণ ছিলেন। তাঁহার যত্নে কৃষকদের ঐ ভ্রান্তি দূরীকৃত হয়। তখন তাহার নীল বপন বিষয়ে অনিচ্ছা প্রকাশ করিতে লাগিল, সুতরাং প্রজাদের সহিত নীলকরদিগের বিবাদ আরম্ভ হইল।

১৮৬০ খৃঃ অব্দের মার্চ মাসে একটা অনিষ্ট কর কন্ট্রাক্ট আইন বিধিবদ্ধ হয়। তাহাতে নীল করদিগের পক্ষে বিলক্ষণ সুবিধা হইল, কিন্তু প্রজাদের উপরে যার পর নাই অন্যায় অত্যাচার হইতে লাগিল। পূর্বে প্রজারা নীলের দাদন লইয়া চুক্তি মত নীল না দিলে তাহাদের নামে কেবল দেওয়ানি আদালতে নালিশ হইত, কিন্তু ঐ আইন হইবার পর কোজদারি আদালতেও নালিশ হইতে লাগিল। ফলতঃ তৎ কালে নীল প্রধান প্রদেশে একপ্রকার অরাজক কাণ্ড উপ-

স্থিত হইয়াছিল । কি সদোষ, কি নির্দোষ সকল প্রজাকেই ঐ আইনের বিষময় ফল ভোগ করিতে হইল, কিন্তু আনন্দের বিষয় এই যে, ঐ আইনটী ছয় মাসের অধিক কাল বহাল থাকে নাই ।

এই সময়ে প্রজাদের সৌভাগ্য ক্রমে সেক্টেনেন্ট গবর্নর গ্রান্ট মফঃ স্বলে যান । প্রজারা দরখাস্ত হাতে করিয়া নদীর উভয় তীর দিয়া তাঁহার ইচ্ছিমারের ধারে ধারে দৌড়িতে ও আর্তনাদ করিয়া আপনা-
এর দুঃখ প্রকাশ করিতে লাগিল । গ্রান্ট দয়ালু স্বভাব ছিলেন, তিনি প্রজাদের আর্তনাদ শুনিয়া দুঃখিত হইলেন ও অবিলম্বে লর্ড ক্যানিংকে লিখিয়া পাঠাইলেন, আমি কখনই এত অধিক প্রজাকে দরখাস্ত হাতে করিয়া আর্তনাদ করিতে দেখি নাই । ইহাতে আমার প্রতীতি হইতেছে, নীল করেরা প্রজাদের উপর অত্যাচার করিয়া থাকেন । লর্ড ক্যানিং নীলকর-দিগের কার্য অনুসন্ধানার্থ একটি কমিসন বসাইলেন । বাঙ্গালা গবর্নমেন্টের সেক্রেটারি সিনটকার সাহেব এই কমিসনের অধ্যক্ষ, শ্রীযুক্ত বারু চন্দ্রমোহন চট্টোপাধ্যায় আর তিন ইংরেজ মেম্বর হন । তাঁহারা নীলকরদিগের কার্য অনু-
সন্ধান করিয়া এক খানি রিপোর্ট করেন । তদ্বারা এই সম্ভাষ্য হয়, যে প্রণালীতে নীল বপন কার্য সম্পন্ন হইয়া থাকে, তাহা প্রজাদের পক্ষে শ্রেয়স্কর নহে । তৎ পরে গবর্নমেন্ট যে উপায় অবলম্বন করেন, তদ্বারা প্রজাদের অনেক সুবিধা হয় ।

সেই সময়ে নীল দর্পণ নামক এক খানি নাটক প্রচারিত হয় । তাহাতে নীলকরদিগের অত্যাচারের বিষয় বিশেষ রূপে বর্ণিত হই-
য়াছিল । সদাশয় রেবারেণ্ড লঙ সাহেব প্রজাদের দুঃখ রাজ পুস্তক-
গণের গোচর করিবার অভিপ্রায়ে ইংরেজী ভাষায় ঐ নাটকের অনু-
বাদ করেন । ইহাতে তাঁহার নামে সুপ্রীমকোর্টে এই অভিযোগ
উপস্থিত হইল, যে তিনি নীল দর্পণের ভূমিকার লিখিয়াছেন,
ইংরেজী সংবাদ পত্রের দুই জন সম্পাদক সহস্র টাকা উৎকোচ
লইয়া নীলকরদিগের পক্ষ সমর্থন করেন এবং ঐ পুস্তকের অনুবাদ
মধ্যে নীলকরদিগের কুংসা লিখিয়াছেন । বিচার পতি ওয়েল্‌স

সাহেবের সম্মুখে এই বোকদমা উপস্থিত হয় । জুরিরা সকলেই ইংরেজ ছিলেন, তাঁহারা লও সাহেবকে দোষী স্থির করিয়া দিলেন । অনন্তর বিচারপতি ওয়েল্‌স লও সাহেবের সহস্র টাকা জরিমানা করেন ও এক মাস কারাবাসের আদেশ দেন । প্রিয়ুক্ত বারু কালী-এসন্ন সিংহ মহোদয় ঐ টাকা প্রদান করেন, কিন্তু দণ্ডের অবশিষ্ট-ভাগ বঙ্গদেশের হিতৈষী লও সাহেবের শরীরের উপর দিয়াই যায় । নীলকরেরা প্রজাদের উপরে যে ঘোরতর অত্যাচার করিতেন, লও সাহেবের অন্তঃকরণে তাহা এরূপ অঙ্কিত হইয়াছিল, যে তিনি উক্ত প্রকারে দণ্ডিত হইয়াও প্রজা পক্ষ সমর্থনে ক্রটি করেন নাই । তিনি জেলে থাকিয়াও “প্রহার কর কিন্তু শুন” (Strike but hear) এই শিরোনাম দিয়া এক খানি ইংরেজী পুস্তক রচনা করেন ।

লড্‌ ফ্রান্সিস ভারতবর্ষের সেক্রেটারি হইয়া ১৮৫৮ খৃঃ অব্দের শেষে লর্ড ক্যানিংকে পতিত ভূমির বন্দোবস্ত করিবার আদেশ প্রদে-
রেন । ক্যানিং অন্যান্য বিষয়ে ব্যস্ততা প্রযুক্ত দুই বৎসর কাল ঐ আদেশ প্রতিপালন করিতে পারেন নাই । তিনি ১৮৬১ খৃঃ অব্দের ১৭ই অক্টোবর এই আজ্ঞা প্রচার করিয়া দিলেন, যিনি পতিত ভূমি ক্রয় করিবার জন্য প্রথম দরখাস্ত করিবেন, তাঁহাকে ৭৥০ টাকার হিসাবে সাড়ে তিন বিঘা করিয়া ভূমি দেওয়া যাইবে । কিন্তু যদি অনেকে প্রার্থী হইয়েন ; তবে ঐ ভূমি নীলামে বিক্রীত হইবে, যিনি সর্বাপেক্ষা অধিক মূল্য ডাকিবেন, তাঁহাকেই দেওয়া যাইবে ।

যৎকালে লর্ড ক্যানিং ঐ আজ্ঞা প্রচার করেন, তখন ইহার কোন আইন বিধিবদ্ধ হয় নাই । পশ্চাৎ ১৮৬২ খৃঃ অব্দের ১২ই মার্চ আইনটি বিধিবদ্ধ করা হইল । কিন্তু সর্ চার্লস উড্ ভারতবর্ষের সেক্রেটারি হইয়া ঐ আইনটি অন্যায় হইয়াছে বলিয়া রহিত করিলেন ও এই আদেশ দিলেন, যে সমুদায় পতিত ভূমি নীলামে বিক্রীত হইবে । সে যাহাহউক, পতিত ভূমি বিক্রয়ের আজ্ঞা প্রচারের পর অনেক ইউরোপীয়, আসাম ও দারজিলিঙ প্রভৃতি স্থানে ভূমি ক্রয় করিয়া তথায় চাষ চালাইতেছেন ।

